

11^R

චන්ද්‍රාලේඛකාර
මහා විපස්සනා භාවනාව



රේරඤාණේ ඔද්දව්වල වහනාණිවි.

චන්තෘලීසාකාර මහා විපස්සනා භාවනාව

(අටවන මුද්‍රණය)

මහාවරය

පෙරරුකානේ චන්ද්‍රවිමල

(සාහිත්‍ය චක්‍රවර්ති, පෞද්ගලික, ප්‍රචචිත විශාරද,
අමරපුර මහා මහෝපාධ්‍යාය ශාසන ශෝභන, ශ්‍රී සද්ධර්ම ශිෂ්‍යෝමණි)
මහානායක ස්වාමීපාදයන් වහන්සේ විසින්
සම්පාදිතයි.

2549
2006

ප්‍රස්තාවනා

“වත්තාළිසාකාර මහා විපස්සනා භාවනාව” වනාහි ධ්‍යාන-
මාර්ග-ඵල- අභිඤ්ඤි භාවනා කොට්ඨාසයට අයත් කරුණු විස්තර
කර ඇති පටිසම්භිදමග්ග නමැති ග්‍රන්ථයේ විපස්සනා කථාවෙහි
දක්වා ඇති භාවනා ක්‍රමයෙකි. මෙය ඉතා ම විස්තර විදර්ශනා
භාවනා ක්‍රමය ය.

සිල්වත් හික්ෂුවය, සෝවාන් හික්ෂුවය, සකෘදගාමී හික්ෂුවය,
අනාගාමී හික්ෂුවය, රහත් හික්ෂුවය යන සෑම දෙනා විසින් ම
පඤ්චස්කන්ධය අනිත්‍ය-දුඃඛ-රෝග-ගණ්ඩාදි වශයෙන් නුවණින්
මෙනෙහි කළ යුතු බව ඛන්ධවග්ග සංයුත්තයේ චූළපණ්ණාසකයේ
ධම්මකථික වග්ගයෙහි සීලවත්ත සූත්‍රයෙහි දක්වා ඇත්තේය. තවද
ඒ වර්ගයෙහි ම එන සූතවත්ත සූත්‍රයෙහි-

“ධානං ඛෙව් පනේතං අවුසෝ විජ්ජති යං සුතවා
හික්ඛු පඤ්චපාදනස්සන්ධිං අනිච්චතෝ දුක්ඛතෝ
රෝගතෝ ගණ්ඩතෝ සල්ලතෝ අසතෝ ආබාධතෝ පරතෝ
පලෝකතෝ සුඤ්ඤතෝ අනත්තතෝ යෝනියෝ මනසිකරොත්තෝ
සෝතාපත්තිඵලං සච්ඡිකරෙය්‍යාති. -පෙ- සකදගාමීඵලං
සච්ඡිකරෙය්‍යාති -පෙ- අනාගාමීඵලං සච්ඡිකරෙය්‍යාති -පෙ-
අරහත්තඵලං සච්ඡිකරෙය්‍යාති.”

යනුවෙන් පඤ්චපාදනස්කන්ධයන් අනිත්‍ය - දුඃඛ - රෝග -
ගණ්ඩාදි වශයෙන් විදර්ශනා කරන උගත් හික්ෂුවට
සෝවාන් ඵලය ද සකෘදගාමී ඵලය ද, අනාගාමී ඵලය ද, අරහත්
ඵලය ද සාක්ෂාත් කළ හැකි වීමට කරුණක් ඇත්තේය. ඩි
දක්වා ඇත්තේ ය.

සීලන්තසූත්‍ර-සූතවන්තසූත්‍ර දෙකේහි දැක්වෙන කරුණු අනුව දැනට ජීවිතයේ පශ්චිමකාලයට පැමිණ සිටින අපිදු මේ කාලය වත්කාළිසාකාර විපස්සනා භාවනාවෙන් වාසය කිරීමට ඉටා ගනිමු. එය ඵලදයක වන්නේ ද, විදර්ශනා කළ යුතු ආකාර සතළිය ගැන පිරිසිදු දැනුමක් ඇතිව භාවනා කළහොත් ය. කියැවීමෙන්-කීමෙන්-ඇසීමෙන්-සිතීමෙන් යම්කිසි කරුණක් ගැන ඇතිවන දැනුමට වඩා උසස් දැනුමක්, පිරිසිදු දැනුමක්, පුළුල් දැනුමක් ඒ දෙය විස්තර කර ලිවීමෙන් ඇති කර ගත හැකි ය. එබැවින් සතළිය ආකාර විපස්සනාව ගැන අපගේ දැනුම දියුණු කර ගැනීමේ අදහස, මේ ග්‍රන්ථය සැපයීමේ ප්‍රධාන හේතුව ය. කාහවත් යෝග්‍ය උසස් භාවනාවක් වන මේ වත්කාළිසාකාර විපස්සනාව කිසිම පොතක විස්තර කර නැත. මේ භාවනාව විස්තර කරන විශේෂ ග්‍රන්ථයක් ද දක්නට නැත. එය නිවන් සොයන සැදැහැවතුන්ට ඉමහත් පාඩුවකි. ඒ පාඩුව පිරිමසාලීම ද මේ ග්‍රන්ථය සම්පාදනය කිරීමේ එක් හේතුවකි.

අනේකාකාර විදර්ශනා භාවනා ක්‍රම ඇත්තේ ය. ඒ සෑම භාවනා ක්‍රමයකින් ම බලාපොරොත්තු විය යුත්තේ, ස්කන්ධ-යන්තේ අනිත්‍ය-දුඃඛ-අනාත්ම යන ලකුණු තුන අවබෝධ කිරීම ය. අනිත්‍යාදි ලක්ෂණ තුන සතළිය ආකාරයකින් ම විස්තර කරන මේ ග්‍රන්ථය භාවිත කිරීම කවර ආකාරයකින් වුව ද විදර්ශනා වඩන යෝගාවචරයන්ට සංස්කාරයන්ගේ අනිත්‍යාදි ලක්ෂණ අවබෝධ කර ගැනීමට මහෝපකාරයක් වනු ඇත. භාවනා-මධ්‍යස්ථානවල භාවනා පුරුදු කළා වූ ද, දැනට භාවනා කරන්නා වූ ද, මතු භාවනා කිරීමට බලාපොරොත්තු ඇත්තා වූ ද, සියලු සැදැහැවතුන්ට හා සසරුකින් මිඳෙනු රිසියෙන් සසුන් වැද පැවිදිව සිටින කුලපුත්‍රයන්ට ද මේ පොත කියවීමෙන් ඉමහත් ප්‍රයෝජනයක් ලැබිය හැකි වනු ඇත. මේ පොත කියවීම ම ද භාවනාවක් වෙයි. මෙය නැවත නැවත කියවන පිත්තකුන්ට පඤ්චස්කන්ධයේ සැබෑ තත්ත්වය වසා සිටින අවිද්‍යාව නමැති වළාකුළ තුනිවෙයි. කාමච්ඡන්දය තුනි වෙයි. එයින් ඔවුන්ගේ සිත භාවනාවට නැමෙයි. නිවන් සෙවීමට නැමෙයි.

රූපාවචර - අරූපාවචර ධ්‍යානසමාධි හා සෘද්ධිබල බුදු-පසේබුදුවරයන් විසින් හා බුද්ධශ්‍රාවකයන් විසින් ඇති කර ගෙන සිටින නමුත් ඒවා බුදුසසුනේ සාරය නො වේ. ඒවා බුදුසසුනෙන් පිටත ද ඇත්තේ ය. විදර්ශනාව හා මාර්ගඵල ධර්ම බුදුසසුනෙහි මිස, ඉන් පිටත කීර්ථක ශාසනවල නැත. බුදුසසුනේ සාරය නම්, අත් සසුන්වල නැති මෙහි ම ඇති විදර්ශනා මාර්ගඵලයෝ ය, ලෝකෝත්තර මාර්ගඵල ලබා දෙන්නේ විදර්ශනාවෙනි. ධ්‍යානසමාධිහු මහඵල ලබා දීමට සමත් නො වෙති. බොහෝ වෙහෙසී රූපාවචර ධ්‍යානයක් ලබාගත් තැනැත්තාට මරණය තෙක් ඒ ධ්‍යානයෙන් නො පිරිහී සිටිය හැකි වුවහොත් බ්‍රහ්මලෝකයෙහි උත්පත්තිය ලැබිය හැකිය. ධ්‍යානය ආරක්ෂා කිරීම ඉතා අපහසුය. අප මහ බෝසතාණන් වහන්සේ පවා ධ්‍යාන ලබා සිටි නොයෙක් ජාතිවලදී ඒවායින් පිරිහුණු බව ජාතක කථා වලින් පෙනේ. සෙස්සන්ට එය පරෙස්සම් කර ගැනීමේ අපහසුව ගැන කියනුම කිම? කාමාවචර කුශලය සේ රූපාවචර අරූපාවචර ධ්‍යාන කුශලයෝ නොයෙක්වර නොයෙක් තැන නානා ආකාරයෙන් විපාක දෙන්නාහු නො වෙති. සියවසක් ආරක්ෂා කර ගෙන සිටි ධ්‍යානකුශලය වුව ද මරණාසන්නයේ දී පිරිහී ගියහොත් එය අහෝසි වේ. මතු කිසිම ඵලයක් එයින් නො ලැබේ. විදර්ශනා භාවනා ක්‍රමයක් උගෙන එය භාවිත කරන පින්වතාට වර්තමාන භවයේ දී විශේෂත්වයකට නො පැමිණිය හොත්, ඒ පිනෙන් ඔහුට දෙව්ලොව ඉපදිය හැකි ය. බුදුරජාණන් වහන්සේගෙන් එද බණ අසා මහපල ලැබූ බොහෝ දෙවියෝ අදත් දෙව්ලොව ඇත්තාහ. ඔවුන් ආශ්‍රයෙන් ඔවුන්ගෙන් දහම් ඇසීමෙන් මිනිස්ලොවදී විදර්ශනා පුරුදු කළ පින්වතාට දෙව්ලොවදී මහ ඵල ලැබීමට ඉඩ ඇත. එසේ ද නො හැකි වුව හොත් බුදු කෙනකුත් හමු වූ විටෙකදී ඔහුට ලෙහෙසියෙන් මහපල ලබා නිවන් දැකිය හැකි ය.

බුද්ධෝත්පාදය දුර්ලභ ය. බුදුසසුනෙන් ලැබිය යුතු උසස් ප්‍රයෝජනය ලැබීමට නම් බුදුසස්සනෙහි පමණක් ඇති විදර්ශනා භාවනාව කළ යුතුම ය. ආනාපාන මෙත්‍රී අශුභාදි ශමථ භාවිතා

නො කළ යුතුය යි අපි නො කියමු, ඒවා ම භාවනා කිරීමෙන් බුදුසස්නෙන් ලැබිය යුතු උසස් දෙය නො ලැබෙන බැවින් විදර්ශනා වැඩිම සෑම දෙනා විසින් ම කළ යුතු ය.

“ශමථ භාවනාවෙන් සමාධියක් උපදවා නො ගෙන විදර්ශනා වැඩිමෙන් පලක් නැතය” යන මතයක් ද සමහරුන්ට ඇත්තේ ය. එය වැරදි හැඟීමකි. ඒ ගැන දත යුතු කරුණු මේ පොතේ අග කොටසෙහි ඇත. ඒවා හොඳින් කියවා සැක ඇත්තෝ සැක දුරු කර ගනිතිවා! ශමථ භාවනාවලින් සමාධි උපදවා - ධ්‍යාන උපදවා විදර්ශනා වඩන්නට සිටියහොත් විදර්ශනාවක් වඩන්නට නො ලැබීම ජීවිතය කෙළවර වනු ඇත. එයින් ඔබට බුද්ධෝත්පාදයෙන් ලැබිය හැකි උසස් ඵලය නො ලැබී යන්නේ ය. භාවනා කිරීමට පටන් ගන්නා අයගෙන් ධ්‍යානයක්-මාර්ගයක්-ඵලයක් ලැබීම දක්වා භාවනාව ගෙන යාම තබා තරමක සමාධියක්, තරමක විදර්ශනාඥනයක් ලැබෙන පරිදි වුව ද භාවනාව පැවැත්විය හැකි වන්නේ ඉතාම විෂ්‍යා දෙනකුන්ට ය. එයට හේතුව නිවරණයන් විසින් ඔවුන් පරදවනු ලැබීම ය. භාවනාව දියුණු කළ හැකි වීමට නම්, යෝගාවචරයා විසින් නිවරණ පැරදවිය යුතු ය. යෝගාවචරයකුට භාවනා කරමිය කියා කරන්නට ඇත්තේ නිවරණ සටන ය. බුදුසස්නෙහි පැවිදිව ආර්ය ශීලස්කන්ධයෙහි පිහිටා, ආර්ය වූ ඉන්ද්‍රියසංවරයෙහි පිහිටා ආර්ය වූ සිහිනුවණින් යුක්තව විවේකස්ථානයකට එළඹ වාඩිවී කමටහණෙහි සිත පිහිටවා ගෙන කාමච්ඡන්දදී නිවරණයන් ගෙන් සිත පිරිසිදු කොට යෝගාවචරයන් ධ්‍යානාදී ධර්ම ලබන බව බොහෝ සූත්‍රයන්හි තථාගතයන් වහන්සේ විසින් වදාරා ඇත්තේ ය. ඒ සූත්‍ර දේශනාවල දැක්වෙන අන්දමට යෝගාවචරයකුට භාවනා කිරීම් වශයෙන් කරන්නට ඇති ප්‍රධාන දෙය නිවරණයන් ගෙන් සිත පිරිසිදු කිරීම ය. “මෙකල භාවනා කරමි” යි කියා සමහර අවස්ථාවල යම් කිසිවක් මෙනෙහි කරන අය නිවරණ ප්‍රභාණය නමැති බර වැඩක් තමාට කරන්නට ඇති බව ප්‍රවා නො දනිති. ඔවුහු අනේකාකාරයෙන් තමන් කෙරෙහි නැඟී එන නිවරණයන් ද නො හඳුනති. එබැවින් ඔවුහු නිවරණයන් විසින් පරදවනු ලදුව භාවනා කරමි යි කියමින් සැමකල්හි එක තත්ත්වයෙන් ම සිටිති. නිවරණයන් ප්‍රභාණය කිරීමට වීර්යය නො

කරන ඔවුන්ට කිසිකලෙක භාවනාවෙන් උසස් පලයක් නො ලැබිය හැකි ය. නිවරණයන් නො හඳුනන්නවුන්ට ද නිවරණ ප්‍රභාණය නො කළ හැකිය. එබැවින් සසර දුකින් මිදෙනු රිසියෙන් භාවනා කරන පින්වතුන්ට නිවරණයන් ගැන දැනුමක් ඇතිකර දීම පිණිස නිවරණ විස්තරයක් ද ලියා මේ ග්‍රන්ථයට එකතු කරන ලදී. මේ නිවරණ විස්තරය හොඳින් කියවා ඒවා ගැන දැනුමක් ඇතිකර ගෙන භාවනාව කරගෙන යන යෝගාවචරයන්ට නිවරණ ප්‍රභාණය පහසුවනු ඇත.

මීට-ශාසනස්ථිතිකාමි,
ජේරුකානේ වත්දව්මල මහාස්ථවිර

2511 දෙසැම්බර් 6 වෙනි දින,
1967

පොකුණුවිට,

ශ්‍රී විනයාලඬිකාරාරාමයේ දී ය.

පටුන

	පිට
ප්‍රස්තාවනා	vii
භාවනා පද සකමිස	02
1. අනිච්චා	03
2. දුක්ඛා	14
3. රෙජ්ඣා	20
4. ගණ්ඨා	22
5. සල්ලා	24
6. අසා	26
7. ආබාධා	28
8. පරෙ	29
9. පලෝකා	31
10. ඊති	32
11. උපද්දවා	34
12. භයා	34
13. උපසංගා	36
14. චලා	37
15. පභංගු	38
16. අද්ධවා	39
17. අනාණා	41
18. අලේණා	44

19.	අසරණ	45
20.	රික්ත	46
21.	තුච්ඡා	47
22.	සුඤ්ඤා	48
23.	අනත්ත	49
24.	ආදීනවා	52
25.	විපරිණාමධම්ම	53
26.	අසාරක	54
27.	අසමුලා	
	නිමි ජාතකයේ එන අපාය විස්තරය	55
28.	වධක	65
29.	විභවා	67
30.	සාසවා	69
31.	සඨ ඛන	70
32.	මාරාමිසා	72
33.	ජාතිධම්ම	73
34.	ජරාධම්ම	75
35.	ව්‍යාධිධම්ම	76
36.	මරණධම්ම	78
37.	සෝකධම්ම	84
38.	පරිදෝධම්ම	86
39.	උපායාසධම්ම	87
40.	සඨ කිලේසිකධම්ම	88
	චිත්තාලිසාකාර විපස්සනා භාවනාව	
	කළ යුතු ආකාරය	94
	ආර්ය අෂ්ටාංගික මාර්ගය වැඩිම	95
	බෝධිපාත්මික ධර්ම වැඩිම	97

මහපල ලැබීම	97
රහතන් වහන්සේ	100
භාවනාක්‍රම දෙක	103
සුඨිම පිරිවැරීමේ කථාව	106
යෝගාවචරයන්ට බාධා කරන නිවරණයෝ	109
කාමච්ඡන්ද නිවරණය	111
කාමච්ඡන්ද ප්‍රභාණය	118
ච්ඡය සූත්‍රය	120
ආහාර ප්‍රතික්කුලතාව	124
කාමයන්ගේ ආදීනව	124
කාම සූත්‍රය	130
ව්‍යාපාද නිවරණය	131
ව්‍යාපාද ප්‍රභාණය	136
අස්සභුක්ත තෙරුන් වහන්සේ	138
කකචුපම අවවාදය	139
නො කිපීමේ අනුසස්	140
ක්‍රෝධයේ ආදීනව	140
චිතමිද්ධ නිවරණය	141
චිතමිද්ධ දුරුවීමේ හේතු	144
උද්ධව්ව කුක්කුච්ච නිවරණය	145
උද්ධව්වකුක්කුච්ච දුරුවීමේ හේතු	148
විචිකිච්ඡා නිවරණය	149
විචිකිත්සා ප්‍රභාණ හේතු	151
අනුක්‍රමණිකාව	154

වත්තාළිසාකාර
මහා විපස්සනා භාවනාව

තමෝ තස්ස ගගතෝ අරගතෝ
සම්මා සම්බුද්ධස්ස

“වත්තාළිසාය ආකාරෙහි අනුලෝමිකං ඛන්තිං පටිලභති, වත්තාළිසාය ආකාරෙහි සම්මත්තනියාමං ඔක්කමති” යනුවෙන් සතළිස් ආකාරයකින් ස්කන්ධ පඤ්චකය ගැන භාවනා කරන්නා වූ යෝගාවචර තෙමේ “අනුලෝමිකඛන්ති” නම් වූ විදර්ශනා ඤාණය ලබන්නේ ය. සතළිස් ආකාරයකින් භාවනා කරන යෝගාවචර තෙමේ යහපත් ස්වභාවයක් වන හෙයින් ද, එය ලැබූ යෝගාවචරයාට කල් නො යවා එවේලේ ම එහි ඵලය ලැබෙන බැවින් ද “සම්මත්තනියාම” නම් වූ ලෝකෝත්තර මාර්ගයට පැමිණෙය යි පටිසම්භිද්මග්ග පාළියෙහි දක්වා ඇත්තේ ය.

රූප වේදනා සඤ්ඤා සංඛාර විඤ්ඤාණ යන ස්කන්ධපඤ්චකයට අයත් ධර්මයන් හා ඒවායේ අනිත්‍යාදි ලක්ෂණයන් දක්නා වූ දන්නා වූ වටහා ගන්නා වූ නුවණ විදර්ශනාඥාන නම් වේ. ධර්මයෙන් ඇත්ව අවිද්‍යාවෙන් අන්ධ ව වස්තුකාම ක්ලේශකාම සංඛ්‍යාත මහ මඩ වගුරෙහි එරි සිටින අන්ධපෘථග්ජනයෝ රූපාදි ස්කන්ධ සමූහය ස්වභාව ධර්ම සැටියට නොව, සත්ත්වයන් පුද්ගලයන් සැටියට, ආත්මයන් සැටියට, සත්ත්වයන්ගේ අවයව සැටියට, නිත්‍ය දේ සැටියට, හොඳ දේ සැටියට, ඇලුම් කළ යුතු පවත්වා ගත යුතු දේ සැටියට වරදවා තේරුම් ගෙන සිටිති. රූපාදීන් සත්ත්වයන් පුද්ගලයන් ආත්මයන් සැටියට නොව, රූපාදි ධර්ම සැටියටත් අනිත්‍ය අශුභාදි සැටියටත් දක්නා වූ යෝගාවචරයන්ගේ ඒ ඇති සැටිය නො වරදවා දැකීම දැනීම තේරුම් ගැනීම අන්ධ

පෘථග්ජනයන්ගේ දැනුමට වෙනස් වූ දැනුමක් බැවින් විදර්ශනාඥාන නම් වේ. පටිසම්භිද්ධග්ගයෙහි දැක්වෙන සතළිස් ආකාරයෙන් භාවනා කරන්නා වූ යෝගාවචරයන්ට එය ඉතා විස්තර භාවනාවක් වන බැවින් විශේෂයෙන් පිරිසිදු වූ ලෝකෝත්තර මාර්ගයට පැමිණීමට අතිශයින් උපකාර වූ උසස් විදර්ශනා ඥානයක් ඇති වේ. විදර්ශනා භාවනා ක්‍රම අතුරෙන් මේ සතළිස් ආකාර භාවනාව ඉතා විස්තර භාවනාව බැවින් එය මහා විදර්ශනා භාවනා නම් වේ.

මේ මහාවිදර්ශනා භාවනාව කරනු කැමති පින්වතුන් පළමුවෙන් පඤ්චස්කන්ධය පිළිබඳ දැනුම ඇති කර ගත යුතු ය. පඤ්චස්කන්ධය විස්තර කර ඇති පොත් බොහෝ ඇත්තේ ය. අප විසින් සම්පාදිත **වතුරායාසත්‍යය** නමැති ග්‍රන්ථයෙහි ද පඤ්චස්කන්ධය පිළිබඳ සාමාන්‍ය විස්තරයක් ඇත්තේ ය. සංස්කාර යනු ද පඤ්චස්කන්ධයට අයත් රූපාදි ධර්මයන්ට කියන නමෙකි. කර්මාදි ප්‍රත්‍යයන් නිසා ඇති වන බැවින් රූපාදීන්ට සංස්කාරය යි කියනු ලැබේ. පඤ්චස්කන්ධයට අයත් ධර්ම, නාම-රූපය යි දෙකොටසකට බෙද ද ව්‍යවහාර කරනු ලැබේ. රූපස්කන්ධය රූප නම් වේ. වේදනා සන්ද්‍රැසා සංඛාර විඤ්ඤාණ යන ස්කන්ධ සතර නාම නම් වේ. මේ විදර්ශනා විස්තරයේ පඤ්චස්කන්ධය යන වචනය ද නාමරූප යන වචනය ද සංස්කාර යන වචනය ද ඒ ඒ තැන්වල යෙදෙනු ඇත. ඒ වචනවලින් කවරක් යෙදුණ ද අර්ථ වශයෙන් ඒවායේ වෙනසක් නැති බව සැලකිය යුතු ය. මේ භාවනාව කිරීම පහසු වනු පිණිස එහි මූලපද සතළිස පාඩම් කර ගත යුතු ය. ඉක්බිති මේ පොත කියවා භාවනා පද එකින් එක විස්තර වශයෙන් තේරුම් ගෙන පිළිවෙළින් සිහි කරනු.

භාවනා පද සතළිස

අභිච්චා, දුක්ඛා, රෝගා, ගණ්ඩා, සල්ලා,	(5)
අසා, ආබාධා, පරේ, පලෝකා, ඊති,	(10)
උපද්දවා, ගයා, උපසග්ගා, වලා, පහඩගු,	(15)
අද්ධවා, අනාණා, අලේණා, අසරණා, ඊත්තා,	(20)
තුච්ඡා, සුඤ්ඤා, අනත්තා, ආදිනවා,	
විපරිණාම ධම්මා,	(25)
අසාරකා, අසමුලා, වධකා, විගවා, සාසවා,	(30)

සධබතා, මාරාමියා, ජානිධම්මා, ජරාධම්මා,
වතාධිධම්මා,

(35)

මරණධම්මා, සෝකධම්මා, පරිදේවධම්මා,
උපායාසධම්මා, සංකිලේසිකධම්මා,

(40)

පළමුවන භාවනා පදය.

1. අනිච්චා

අනිච්ච යන වචනයේ තේරුම පළමු පැවති ආකාරය වෙනස් වන්නා වූ ද, ගිනිදැල් නිවී යන්නාක් මෙන් සම්පූර්ණයෙන් නැති වන්නා වූ ද දෙය යනුයි. සකල සංස්කාරයෝ ම අනිත්‍ය-යෝ ය. ඇති වන සංස්කාරයන් අතර විනාඩියක් තබා තත්පරයකුදු පවත්නා එක සංස්කාරයකුදු නැත්තේ ය. විදර්ශනා නො කරන අන්ධ පෘථග්ජනයන් දින ගණන් සති ගණන් මාස ගණන් අවුරුදු ගණන් කල් පවත්නා දේ ලෙස සලකන මනුෂ්‍ය ශරීර නිරශ්චිත ශරීර හා ශරීරාවයවයන්හි ද ගස් වැල් කොළ මල් ගෙඩි ආදියෙහි ද පස් ගල් රන් රිදී මුතු මැණික් යකඩ තඹ පිත්තල රියම් ආදියෙහි ද ඇසිපිය හෙළන තරම් කාලයකුදු පවත්නා කිසිවක් නැත්තේ ය. ඒ බව වැටහෙන තරමට, පෙනෙන දැනෙන තරමට දියුණු කරගත් විදර්ශනාඥානය උසස් විදර්ශනාඥානය ය. නො දියුණු සාමාන්‍ය විදර්ශනාඥානයට දැනෙන්නේ, සාමාන්‍ය විදර්ශනාඥානයෙන් දත හැක්කේ, සංස්කාර පරම්පරාවන් ගේ නැති වී යාම වූ අනිත්‍ය ස්වභාවය ය.

යෝගාවචරයන් විසින් මුලින් කළ යුත්තේ සංස්කාර පරම්පරාවන්ගේ නිරෝධය හෙවත් නැති වී යාම වූ මෘදුරික අනිත්‍යස්වභාවය බැලීම ය. ක්‍රමයෙන් එය කෙටි කරමින් බල බලා ක්ෂණයක් පාසා සිදුවන සංස්කාරයන්ගේ නිරෝධය දැකිය හැකි වන පරිද්දෙන් ඥානය දියුණු කළ යුතු ය. එයට කල් ගත විය හැකි ය. මතු දැක්වෙන ක්‍රමයට සංස්කාරයන්ගේ අනිත්‍ය ස්වභාවය බලමින් සිහි කරමින් සිටින යෝගාවචරයාට ක්‍රමයෙන් නියුණු වූ සියුම් වූ විදර්ශනාඥානය ඇති වන්නේ ය.

මේ පොළොවෙහි අතීතයේ විසූ ගණනින් ප්‍රමාණ නොකළ හැකි බොහෝ මනුෂ්‍යයෝ සිටි බවට ලකුණකුදු ඉතිරි නො වී විනාශ වූහ. දැනට වෙසෙන මනුෂ්‍යයෝ ද එසේ ම විනාශ වන්නාහ. වර්ෂ ලක්ෂගණනට කෝටි ගණනට ආයු ඇති ආනුභාව සම්පන්න දෙවියෝ ද කල්ප ගණන් ආයු ඇති මහානුභාව සම්පන්න බ්‍රහ්මරාජයෝ ද විනාශයෙන් කෙළවර වන්නාහ. ඇත් අස් ගව එළු බැටළු බලු කපුටු ආදීහු ද විනාශයෙන් කෙළවර වන්නාහ. ඇඳු පුටු මේස අල්මාරි පෙට්ටි ආදී තන්වැදෑරුම් භාණ්ඩයෝ ද දහස් ගණන් ලක්ෂගණන් කෝටිගණන් ධන වැය කොට තනා ඇති ගෙවල් ද රථ යන්ත්‍ර ආදිය ද යන මේ සියල්ල විනාශයෙන් කෙළවර වන්නාහ. පොළොවේ ගස් වැල් ඇළ දෙල ගඩගා වැව් පොකුණු ද විනාශයෙන් කෙළවර වන්නේ ය. මහකඳු මහසයුරු මහපොළොව ඉර සඳ යන මේ විශාල වස්තුහු ද කල්පාන්තයේ දී ගිනි ගත් කපුරු සේ කිසිවක් ඉතිරි නො වී විනාශ වන්නාහ. එබැවින් සකල සංස්කාරයෝ ම අනිත්‍යයෝ ය.

තමාගේ පඤ්චස්කන්ධය ගැන මෙසේ නුවණින් බලනු. මා සම්බන්ධ අතීත භවයන්හි ඇති වූ සංස්කාරයෝ අතීත භවවලදී ම නිරුද්ධ වූහ. අතීත භවයෙන් මේ භවයට ආ කිසි සංස්කාරයක් නැත. එ බැවින් සංස්කාරයෝ අනිත්‍යයෝ ය. වර්තමාන භවයේ ඇති මේ සංස්කාර සියල්ල මේ භවයේදී ම නිරුද්ධ වන්නේ ය. මේ භවයේ ඇති කිසි සංස්කාරයක් හෙවත් නාමයක් හෝ රූපයක් අනාගත භවයට නො යන්නේ ය. එබැවින් සංස්කාරයෝ අනිත්‍යයෝ ය, ප්‍රථම වයසේ දී පැවති සංස්කාරයෝ ප්‍රථම වයසේ දී ම නිරුද්ධ වන්නාහ. මධ්‍යම වයසට නො පැමිණෙන්නාහ. මධ්‍යම වයසේදී පැවති සංස්කාරයෝ මධ්‍යම වයසේදී ම නිරුද්ධ වන්නාහ. පශ්චිම වයසට නො පැමිණෙන්නාහ. පශ්චිම වයසේ සංස්කාරයෝ එහි ම නිරුද්ධ වන්නාහ. එයින් එක සංස්කාරයකුදු අනාගත භවයට නො යන්නේය. එබැවින් සංස්කාරයෝ අනිත්‍යයෝ ය.

සියවසක් ජීවත් වන්නකුගේ ජීවිත කාලය මන්ද දශකය, ත්‍රිධා දශකය, වර්ෂදශකය, බලදශකය, ප්‍රභේදදශකය, භානිදශකය, ප්‍රාග්භාරදශකය, ප්‍රවඬිකදශකය, මෝමුහ දශකය, ශයනදශකය යන දශකයන්ගේ වශයෙන් ද අනිස බව මෙනෙහි කරනු. සියවසක්

ජීවත් වන්නහුගේ පළමු වන දසවස මන්දදශක නම් වේ. ඔහු සෙල්ලමෙන් ගත කරන දෙවන දසවස ක්‍රීඩාදශක නම්. ශරීරය ලස්සනට පවතින තුන්වන දසවස වර්ණදශක නම්. ශරීර ශක්තිය බොහෝ ඇති සතරවන දසවස බලදශක නම්. හොඳට නුවණ ඇති පස්වන දසවස ප්‍රඥදශක නම්. ශරීර ශක්තිය පිරිහෙන අතට හැරෙන සවන දසවස භානිදශක නම්. ඉන්පසු ශරීරය ඉදිරියට බරවන බැවින් සත්වන දසවස ප්‍රාග්භාරදශක නම්. අටවන දසවස ශරීරය ඉදිරියට නැමෙන බැවින් ප්‍රවඨක දශක නම්. සිහිය අඩු වන බැවින් නවවන දසවස මෝමුහ දශක නම්. ගමනාගමනය හා වැඩ කළ නො හැකි ව බෙහෙවින් ශයනයක වැතීර සිටින බැවින් දසවන දසවස ශයන දශක නම්.

පළමුවන දසවස වූ මන්දදශකයේ සංස්කාරයෝ එහි ම නිරුද්ධ වන්නාහ, ක්‍රීඩාදශකයට නො පැමිණෙන්නාහ. දෙවන දසවස වූ ක්‍රීඩාදශකයේ සංස්කාරයෝ එහි ම නිරුද්ධ වන්නාහ. වර්ණදශකයට නො පැමිණෙන්නාහ. තුන්වන වර්ණදශකයේ සංස්කාරයෝ එහි ම නිරුද්ධ වන්නාහ. බලදශකයට නො පැමිණෙන්නාහ. සතරවන බලදශකයේ සංස්කාරයෝ එහි ම නිරුද්ධ වන්නාහ. ප්‍රඥ දශකයට නො පැමිණෙන්නාහ. පස්වන ප්‍රඥදශකයේ සංස්කාරයෝ සවන භානිදශකයට නො පැමිණෙන්නාහ. එහි ම නිරුද්ධ වන්නාහ. සවන භානිදශකයේ සංස්කාරයෝ සත්වන ප්‍රාග්භාරදශකයට නො පැමිණ එහි ම නිරුද්ධ වන්නාහ. ප්‍රාග්භාරදශකයේ සංස්කාරයෝ අටවන ප්‍රවඨකදශකයට නො පැමිණ එහි ම නිරුද්ධ වන්නාහ. ප්‍රවඨකදශකයේ සංස්කාරයෝ නවවන මෝමුහදශකයට නො පැමිණ එහි ම නිරුද්ධ වන්නාහ. මෝමුහදශකයේ සංස්කාරයෝ දසවන ශයනදශකයට නො පැමිණ එහි ම නිරුද්ධ වන්නාහ. ශයනදශකයේ සංස්කාරයෝ හවාන්තරයට නො පැමිණ එහි ම නිරුද්ධ වන්නාහ. එබැවින් සංස්කාරයෝ අනිත්‍යයෝ ය.

සියවසක් වූ ජීවිත කාලය පස්වස බැගින් විසිකොටසකට බෙද අනිත්‍යභාවය බලනු. පළමුවන පස්වසෙහි සංස්කාරයෝ දෙවන පස්වසට නො පැමිණ එහිම නිරුද්ධ වන්නාහ. දෙවන පස්වසෙහි සංස්කාරයෝ තෙවන පස් වසට නො පැමිණ එහි ම

නිරුද්ධ වන්නාහ. -පෙ- එකුත් විසිවන පස්වසෙහි සංස්කාරයෝ විසිවන පස්වසට නො පැමිණ එහි ම නිරුද්ධ වන්නාහ. විසිවන පස්වසෙහි සංස්කාරයෝ දෙවන භවයට නො පැමිණ එහි ම නිරුද්ධ වන්නාහ. එබැවින් සංස්කාරයෝ අනිත්‍යයෝ ය.

සියවසක් වූ ජීවනකාලය ක්‍රමයෙන් කෙටි කරමින් බෙද අනිත්‍යතාව බලනු. සියවස සිවුවස බැගින් බෙදූ කල්හි කොටස් පස්විස්සකි. එයින් පළමුවන සිවුවසෙහි සංස්කාරයෝ දෙවන සිවුවසට නො පැමිණ එහි ම නිරුද්ධ වන්නාහ. දෙවන සිවුවසෙහි සංස්කාරයෝ තෙවන සිවුවසට නො පැමිණ එහිම නිරුද්ධ වන්නාහ. -පෙ- සුවිසි වන සිවු වසෙහි සංස්කාරයෝ පස්විසි වන සිවුවසට නො පැමිණ එහි ම නිරුද්ධ වන්නාහ. පස්විසි වන සිවුවසෙහි සංස්කාරයෝ අනන්තර භවයට නො පැමිණ එහි ම නිරුද්ධ වන්නාහ. එබැවින් සංස්කාරයෝ අනිත්‍යයෝ ය. නැවත ආයුකාලය තෙවස බැගින් තිස්තුන් කොටසකට බෙද අනිත්‍යතාව බලනු. පළමුවන තෙවසෙහි සංස්කාරයෝ දෙවන තෙවසට නො පැමිණ එහි ම නිරුද්ධ වන්නාහ. දෙවන තෙවසෙහි සංස්කාරයෝ තෙවන තෙවසට නො පැමිණ එහි ම නිරුද්ධ වන්නාහ. -පෙ- දෙතිස්වන තෙවසෙහි සංස්කාරයෝ තෙතිස්වන තෙවසට නො පැමිණ එහි ම නිරුද්ධ වන්නාහ. තෙතිස් වන කොටසෙහි සංස්කාරයෝ භවාන්තරයට නො පැමිණ එහි ම නිරුද්ධ වන්නාහ. එබැවින් සංස්කාරයෝ අනිත්‍යයෝ ය. මෙසේ ආයුකාලය දෙවස බැගින් ද, එක්වස බැගින් ද බෙද අනිත්‍යතාව බලනු. ඉක්බිති එක්වසරක් වස්සාන හේමන්ත ගිම්හාන යන තුන් සෘතුවට බෙද ද, දෙමස, බැගින් බෙද ද, එක්මස බැගින් බෙද ද, නැවත සති වශයෙන් බෙද ද, සති දවස් වශයෙන් බෙද ද අනිත්‍යතාව සිහි කරනු.

ඉක්බිති දිනය රැ දවල් වශයෙන් දෙකට බෙද ද, රාත්‍රි ප්‍රථමයාම මධ්‍යමයාම පශ්චිමයාම වශයෙන් තුනට බෙද ද, දවාල පූර්වාහ්න මධ්‍යාහ්න සායාහ්න වශයෙන් තුනට බෙද ද අනිත්‍යතාව බලනු. රාත්‍රියෙහි පැවති සංස්කාරයෝ රාත්‍රියෙහි ම නිරුද්ධ වන්නාහ. දවල් කාලයට නො පැමිණෙන්නාහ. දවාලෙහි පවත්නා සංස්කාරයෝ දවාලෙහි ම නිරුද්ධ වන්නාහ. රාත්‍රිය පැමිණෙන තෙක් නො පවත්නාහ. රාත්‍රියේ ප්‍රථමයාමයේ සංස්කාරයෝ ප්‍රථමයාමයේ ම නිරුද්ධ වන්නාහ. මධ්‍යම යාමයට නො පැමිණෙන්නාහ. මධ්‍යම

යාමයේ සංස්කාරයෝ එහි ම නිරුද්ධ වන්නාහ. පශ්චිම යාමයට නො පැමිණෙන්නාහ. දවාලෙහි, පූර්වාහ්නයේ සංස්කාරයෝ පූර්වාහ්නයෙහි ම නිරුද්ධ වන්නාහ. මධ්‍යාහ්නයට නො පැමිණෙන්නාහ. මධ්‍යාහ්නයෙහි සංස්කාරයෝ මධ්‍යාහ්නයෙහි ම නිරුද්ධ වන්නාහ. සායාහ්නයට නො පැමිණෙන්නාහ. එබැවින් සංස්කාරයෝ අනිත්‍යයෝ ය.

තව ද ඉදිරියට යාම, පස්සට ඊම, ඉදිරිය බැලීම, දෙපස බැලීම අත්පා නැමීම, දිග හැරීම යනාදි කායික ක්‍රියාවන් අනුව ද අනිත්‍යතාව බැලිය යුතු ය. ශරීරය ඉදිරියට යාමේදී පැවති රූපයෝ පස්සට ඊමේදී නැත. ඒවා ඉදිරියට යාමේදී ම නිරුද්ධ විය. පස්සට ඊමෙහි පැවති රූප නැවතුණු පසු නැත. ඒවා පස්සට ඊමෙහිදී ම නිරුද්ධ විය. නැවති සිටීමෙහිදී පවත්නා රූප එහි ම නිරුද්ධ වේ. ගමන් කරන කල්හි ඒවා නැත. ඉදිරිය බැලීමෙහිදී පවත්නා රූප එහි ම නිරුද්ධ වෙයි. දෙපස බැලීමෙහිදී ඒවා නැත. පහත හෙළා තුබූ අතෙහි රූප එසවීමෙහි දී නැත. ඔසවා තුබූ අතෙහි රූප පහත හෙළීමේදී නැත. දිග හැර තුබූ අතේ හෝ පයේ රූප හකුළන කල්හි නැත, හකුළා තුබූ අතේ හෝ පයේ රූප දිග හළ අතේ හෝ පයේ නැත. එබැවින් සංස්කාරයෝ අනිත්‍යයෝ ය.

තවත් සියුම් ලෙස අනිත්‍යතාව වැටහීම පිණිස ගමනෙහි එක් එක් පියවරක් එසවීමය, ඉදිරියට යැවීමය, එහා මෙහා යැවීමය, පහත හෙළීමය, බිම තැබීමය, බිමට තද කිරීමය කියා සකොටසකට බෙද අනිත්‍යතාව බැලිය යුතු ය. එය පොළොවෙන් එසවීමෙහිදී ඇති වන්නේ පට්ඨි ආපෝ ධාතු මද, තේජෝ වායෝ ධාතු උත්සන්න රූප කලාපයෝ ය. පය ඉදිරියට යැවීම එහා මෙහා යැවීම කරන කල්හි ඇති වන්නේ ද එබඳු ම රූප කලාපයෝ ය. පය පහත හෙළීමේදී තේජෝ වායෝ ධාතු මද වූ පට්ඨි ආපෝ ධාතු උත්සන්න වූ රූපකලාපයෝ ඇති වෙති. බිම තැබීම බිමට තද කිරීම දෙක්හි ද එබඳු ම රූප කලාප ඇති වේ. පය එසවීමේදී පැවති රූපයෝ එහිදී ම නිරුද්ධ වෙති. ඉදිරියට ගෙන යාමේදී ඒවා නැත. ඉදිරියට ගෙන යාමේදී පැවති රූප එහිදී ම නිරුද්ධ වේ. පය එහා මෙහා ගෙන යාමේදී ඒවා නැත. එහා මෙහා ගෙන යාමේදී පැවති රූප පහත හෙළීමේ දී නැත. පහත හෙළීමේ දී පැවති රූප පය බිම

තැබීමේ දී නැත. බිම තැබීමේ දී පැවති රූප එහිදී ම නිරුද්ධ වේ. බිමට පය තද කිරීමේදී ඒවා නැත. එබැවින් සංස්කාරයෝ අනිත්‍ය-යෝ ය. මේ කරුණු එසේ ම බව තේරුම් ගත් යෝගාවචරයා උසස් විදර්ශනා ඥානය ඇතියකු බව කිය යුතු ය.

මෙතෙකින් සාමාන්‍යයෙන් පඤ්චස්කන්ධයේ ම අනිත්‍යතාව ප්‍රකාශ කර ඇත ද මෙය කියවන: කියන ලද කරුණු සිතන පිත්චතුත්තට ඒ කරුණුවලින් වඩා ප්‍රකට වන්නේ රූපස්කන්ධයාගේ අනිත්‍යතාව පමණෙකි. එබැවින් වේදනා සඤ්ඤ සඬබාර විඤ්ඤාණ යන සතර නාමස්කන්ධයන්ගේ අනිත්‍යතාව විශේෂයෙන් කිය යුතු ව ඇත්තේ ය. යෝගාවචරයන් විසින් ද සතර නාමස්කන්ධයන්ගේ අනිත්‍යතාව වෙන වෙන ම තේරුම් ගත යුතු ය. ජාතියෙන් ජාතියට යෙමින් සුවදුක් විඳින ආත්මයක් ඇතැයි යන හැඟීම ඇති වන්නේ නාමස්කන්ධයන්ගේ අනිත්‍යතාව නො වැටහීම නිසා ය. ඒ ආත්ම සංඥාව අනිත්‍යසංඥාවට විරුද්ධ වූවකි. නිත්‍ය කිසියම් සංස්කාරයක් ඇත යන සංඥාව ඇත්තහුගේ විදර්ශනාව අසම්පූර්ණය. ඒ හැඟීම ඇති තෙක් ඔහුට මහ පල නො ලැබිය හැකිය. එබැවින්-

“සෝ වත භික්ඛවේ, භික්ඛු කිඤ්චි සධ්බාරං නිව්චතෝ සමනුපස්සන්තෝ අනුලෝමිකාය ඛන්තියා සමන්තාගතෝ ගච්ඤ්ඤිති තේතං ධාතං විප්පති. අනුලෝමිකාය ඛන්තියා අසමන්තාගතෝ සම්මත්තනියාමං ඔක්කමිස්සතිති තේතං ධාතං විප්පති. සම්මත්තනියාමං අනොක්කමමානෝ සෝතාපත්තිඵලං වා සකදගාමි ඵලං වා අනාගාමිඵලං වා අරහත්තඵලං වා සවිජ්ඣර්ස්සතිති තේතං ධාතං විප්පති.”

(අ. නි. ඡක්කතිපාත)

යනු වදළ සේක. එහි තේරුම:- “යම් භික්ෂුවක් කිසි සංස්කාරයක් නිත්‍ය දෙයක් ලෙස දක්නේ නම් අනුලෝමිකඛන්ති නම් වූ මහපල ලැබීමට අනුරූප උසස් විදර්ශනාඥනයෙන් යුක්ත වන්නේ නො වේ. අනුලෝමික ඛන්ති නම් වූ උසස් විදර්ශනාඥනයෙන් යුක්ත නො වූයේ සම්මත්ත නියාම නම් වූ ලෝකෝත්තර මාර්ගය නො ලබන්නේ ය. එය නො ලබන්නා වූ යෝගාවචර තෙමේ සෝවාන් ඵලය හෝ සකදගාමි ඵලය හෝ අනාගාමි ඵලය හෝ අරහත් ඵලය හෝ නො ලබන්නේ ය” යනු යි.

නාමස්කන්ධයන් ම විශේෂයෙන් ආත්මසංඥාවට හේතු වන බැවින් හා ඒවා සම්බන්ධයෙන් ඇති වූ ආත්මසංඥාව දුර්ලිම දුෂ්කර බැව්නුත් නාමස්කන්ධයන්ගේ අනිත්‍යතාව විශේෂයෙන් බැලිය යුතු ය. මතු දැක්වෙන කරුණු අනුව නාමස්කන්ධයන් ගේ අනිත්‍යතාව නැවත නැවත නුවණින් බැලීමෙන් කල්පනා කිරීමෙන් සාකච්ඡා පැවැත්වීමෙන් ඒවායේ අනිත්‍යභාවය තේරුම් ගැනීමට උත්සාහ කරන්නෝ!

සුඛවේදනාවය, සෝමනස්ස වේදනාවය, දුක්ඛ වේදනාවය, දෝමනස්ස වේදනාවය, උපේක්ෂා වේදනාවය යන වේදනා පස වේදනාස්කන්ධය ය. මටසිලවු මෘදු ශරීරයන් හා වස්තූන් ද සැපයක සුළං ආදිය ද ශරීරයේ සැපීමෙන් ඇති වන සනීපය-මිහිරි සුඛවේදනා නම් වේ. හොඳ ආහාර පාන වස්තු යාන වාහනාදිය ලැබීමෙන් ද, නෑ මිතුරන් මුණ ගැසීමෙන් ද, දැකීමට ප්‍රිය දෑ දක්නට ලැබීමෙන් ද, මිහිරි හඬ අසනු ලැබීමෙන් ද, මිහිරි සුවඳ ලැබීමෙන් ද, ගරු බුහුමන් සතුති ලැබීමෙන් ද, තත්ත්වය උසස් වීමෙන් ද, තවත් එබඳු කරුණුවලින් ද සිතට ඇති වන සැපය මිහිරි සෝමනස්ස වේදනා නම් වේ. කළුගල් කැබලි වැනි තද රළු දේ හා තද ශීත තද උෂ්ණ ආදිය ශරීරයේ ගැටෙන කල්හි ඇති වන රිදුම දුක්ඛවේදනා නම් වේ. නැයන්ගේ මිතුරන්ගේ මරණ, වස්තු විනාශ, බලාපොරොත්තු කඩවීම්, අවමන් ලැබීම් ආදියෙන් සිතෙහි ඇති වන රිදුම දෝමනස්ස වේදනා නම්. ඒ වේදනා සතරින් එකකුදු නැති අවස්ථාවන්හි සිතෙහි ඇති මධ්‍යස්ථ ස්වභාව උපේක්ෂා වේදනා නම්.

සිත් ඇති සත්ත්වයකුට වේදනාවකින් තොරව වෙසෙන අවස්ථාවක් නැත. එක් පුද්ගලයකුට එකවර වේදනා දෙකක් ද ඇති නො වේ. වේදනා පසෙන් සුඛ සෝමනස්ස දුක්ඛ දෝමනස්ස වේදනා සතර ප්‍රකට ය. උපේක්ෂා වේදනාව අප්‍රකට ය. උපේක්ෂා වේදනාව ඇති අවස්ථාව දැනෙන්තේ වේදනාවක් නැති අවස්ථාවක් සේ ය. එසේ දැනෙන සෑම අවස්ථාව ම උපේක්ෂා වේදනාව ඇති අවස්ථාව ලෙස සැලකිය යුතු ය. උපේක්ෂා වේදනාව ශාන්ත ය, සියුම් ය. එය අන් වේදනාවන් නැති බව අනුව තේරුම් ගත යුතු ය.

සුඛ ප්‍රත්‍යයන් ලත් කල්හි සුඛ සෝමනස්ස වේදනා පහළ වේ. ප්‍රත්‍යය නැති වූ කල්හි ද දුක්ඛ ප්‍රත්‍යයන් පහළ වූ කල්හි ද සුඛ සෝමනස්ස වේදනා නැති වේ. දුඛප්‍රත්‍යයන් පැමිණි කල්හි දුක්ඛදෝමනස්ස වේදනා පහළ වේ. සුඛ දුඛප්‍රත්‍යයන් නැති කල්හි උපේක්ෂා වේදනාව පහළ වේ. සුඛදුඛප්‍රත්‍යයන් පැමිණි කල්හි උපේක්ෂා වේදනාව නැති වේ. සුඛ දුක්ඛ වේදනා පහළ වේ. මෙසේ පහළ වී නැවත නැවත නැති වී යන බැවින් වේදනාස්කන්ධය අනිත්‍ය දෙයකි.

ලෝකයෙහි අනන්ත සත්ත්ව පුද්ගලයෝ ඇත්තාහ. ගස් ගල් ගෙවල් ආදී අනන්ත වස්තුහු ද ඇත්තාහ. සත්ත්වයන් පුද්ගලයන් විසින් සිදු කරන අනන්ත ක්‍රියා ඇත්තේ ය. ජලය ගැලීම් ගිනි ඇවිලීම් ගස් කඩා වැටීම් අතු කඩා වැටීම් ආදී ස්වභාව ධර්මයෙන් සිදු වන අනන්ත ක්‍රියා ද ඇත්තේ ය. ඒවා එකින් එක වෙන් වශයෙන් දැන ගන්නා වූ හැඳින ගන්නා වූ එක්තරා ස්වභාවයක් ඇත්තේ ය. එය එක්තරා වෛතසික ධර්මයෙකි. එයට ස්කන්ධ විභාගයේ දී කියන නම සංඤ යනුයි. එයට සාමාන්‍ය ලෝකයා ව්‍යවහාර කරන්නේ හැභිම හැඳිනිම දැනීම සිතීම යන වචනයන් ය. හැඳින ගත යුතු, දැන ගත යුතු දේ අනුව සංඤ ද අනන්ත වේ. ඒ සංඤ රාශිය සංඤාස්කන්ධ නම් වේ.

මේ සංඤ රාශිය නැති නම් සත්ත්වයනට කිසිවක් කර කියා ගත නො හැකි ය. කිසිවක් හරියට දත නො හැකි ය. සත්ත්වයන් ඒ ඒ දේ කර ගනිමින් ලෝකයෙහි ජීවත් වන්නේ සංඤ ස්කන්ධයේ උපකාරයෙනි. මේ සංඤ රාශිය නො මැති නම් මවුපියන් සහෝදර සහෝදරියන් නෑයන් නො නෑයන් හැඳින ගත නො හැකි ය. සතුරන් මිතුරන් හැඳින ගත නො හැකි ය. ආහාරපාන වස්තු හැඳින ගත නො හැකි ය. ඒවා පිළියෙළ කර ගත නො හැකි ය. වාසස්ථාන පිළියෙළ කර ගත නො හැකි ය. තමාගේ අදහස සෙස්සන්ට නො කිය හැකි ය. එකතු කියන දෙය අනිකාට තේරුම් ගත නො හැකිය. මෙකී සියල්ල ම සිදු වන්නේ සංඤවන්ගේ උපකාරයෙනි. ඒ නිසා මේ සංඤස්කන්ධය සත්ත්වයනට ඉතා ප්‍රයෝජනය. එ බැවින් ම ඒ සංඤ රාශිය ගැන ආත්ම සංඤව ද ඇති වේ. අනෙක සංඤ ඇත ද එක් පුද්ගලයකුට එක වරකට ඇති වන්නේ එක් සංඤවකි. තවත්

සංඥාවක් ඇති වන්නේ එය නිරුද්ධ වූ පසු ය. රූපයක් මුණ ගැසීමේ දී රූපසංඥාවක් ඇති වේ. ශබ්දයක් ඇසීමේ දී ශබ්දසංඥාවක් ඇති වේ. එකල්හි කලින් ඇති වූ රූපසංඥාව නැත. එසේ ඇති වී නැති වී යන බැවින් සකල සංඥාවෝ ම අනිත්‍යයෝ ය.

යාමි ඊමි කෑමි බිමි දිමි ගැනිමි ආදි ක්‍රියා සිදු කිරීමේ එක්තරා බලයක් සිත හා සම්බන්ධ ව ඇති වේ. එය **චේතනා** නම් වේ. එය ද එක්තරා චෛතසික ධර්මයෙකි. එය ප්‍රධාන සංස්කාරය ය. චේතනාවෙන් අන්‍ය වූ ලෝභ ද්වේෂ මෝහ මාන ඊර්ෂ්‍යා මාත්සර්ය මෛත්‍රී කරුණා ශ්‍රද්ධා ප්‍රඥාදී චෛතසික ධර්මයෝ ද සංස්කාරස්කන්ධයට අයත් වෙති. ඒවා ද වේදනා සංඥාවන් මෙන් ඇති වෙමින් ඒ ඒ වෙලාවේදී නැති වී යන බැවින් අනිත්‍යයෝ ය.

වේදනා සක්කු සඬ්ඛාර යන ස්කන්ධ තුන චෛතසික-යෝ ය. ශ්‍රවණ වූ සිත විඤ්ඤාස්කන්ධය ය. එය වක්ඛවිඤ්ඤාණ සෝතවිඤ්ඤාණ ඝාතවිඤ්ඤාණ ජීවිහාවිඤ්ඤාණ කායවිඤ්ඤාණ මනෝවිඤ්ඤාණය යි සවුදෑරුම් වේ. ඇසට රූපයක් මුණ ගැසුණු කල්හි වක්ඛවිඤ්ඤාණය ඇති වේ. කනට ශබ්දයක් පැමිණි කල්හි සෝතවිඤ්ඤාණය උපදී. සෝතවිඤ්ඤාණය ඇති කල්හි වක්ඛවිඤ්ඤාණය නැත. මෙසේ ලැබෙන මුත්ත ගැසෙන අරමුණු අනුව විඤ්ඤාණයන් ඉපද ඉපද නිරුද්ධ වී යන බැවින් විඤ්ඤාස්කන්ධය අනිත්‍ය වන්නේ ය.

ඉතා වේගයෙන් ඉපද ඉපද බිඳි බිඳී යන රූප වේදනා සංඥා සංස්කාර විඤ්ඤාණ යන පඤ්චස්කන්ධයට අයත් නාම රූප ධර්ම රාශිය හැර මේ සත්ත්ව සන්තානයෙහි ස්ථිර වූ නිත්‍ය වූ අත් කිසිවක් නැත්තේ ය. මේ සංස්කාර ධර්ම රාශිය හැර ස්ත්‍රියක පුරුෂයෙක ළමයෙක තරුණයෙක මහල්ලෙක ගවයෙක අශ්වයෙක බල්ලෙක බළලෙක කියා සත්‍ය වශයෙන් ලැබෙන කිසිවක් නැත්තේ ය. ස්ත්‍රීය ය පුරුෂයා ය යනාදිය සංස්කාර සමූහයන්ට කියන නම් පමණෙකි.

ඉපද ඉපද බිඳි බිඳී යන මේ නාමරූප ධර්මයන් හේ සැටි පොල්තෙල් පහනක දැල්වෙන ගිනි සිළුව අනුව තේරුම් ගත යුතු ය. පහනේ ගිනිසිළුව නිවෙන තුරු එක් දෙයක් සේ පෙනෙන නමුත් එය එක් දෙයක් නොව ගිනිසිළු පරම්පරාවකි. පහනෙහි

ගින්න හටගන්නේ තෙල්වලිනි. ගිනිගත් තෙල ගින්න සමඟ ම අවසන් වන්නේ ය. එක් තෙල් බිඳුවකින් හටගන්නා ගින්න එකෙණෙහි ම ඒ තෙල් බිඳුව සමඟ ම අභාවයට යන්නේ ය. පහන් වැටියේ ගිනි දැල්වෙන තැනට මුලින් පැමිණ තුබූ තෙල සැණෙකින් දැල්වී ගිනිසිළුවක් සමඟ අභාවප්‍රාප්ත වේ. ඉන් පසු එතැනට නැවත පහතේ තුබූ තෙල් පැමිණෙන්නේ ය. පළමු ගින්න නිවී යනු සමඟ ම අලුතෙන් පැමිණි තෙලට ගිනි ගන්නේ ය. ඒ ගින්න එකෙණෙහි ම නිවෙයි. නැවත තෙල් එ තැනට පැමිණ අලුත් ගින්නක් හටගනී. පහතේ තෙල් ඇති තාක් මේ සිදුවීම නො නැවතී පවතී. මෙය අතරක් සලකා ගත නො හෙන පරිදි ඉතා වේගයෙන් සිදුවන නිසා පහත නිවෙන තුරු පවත්නා ගිනිසිළුව එකක් සේ පෙනේ. ජනයෝ ද එය එකක් සේ ම සලකති. රැයක් දැල්වෙන පහතක දෙවන පැයේ ඇත්තේ පළමුවන පැයේ තුබූ ගිනිසිළුව නො වේ. දෙවන විනාඩියේ ඇත්තේ පළමුවන විනාඩියේ තුබූ ගිනිසිළු නො වේ. දෙවන තත්පරයෙහි ඇත්තේ පළමුවන තත්පරයේ පැවති ගිනි සිළු නොවේ. ඇති වන ඇති වන අලුත් අලුත් ගිනි තත්පරයකුදු නො සිට නිවී යයි. මනුෂ්‍යයාගේ පඤ්චස්කන්ධය ද මේ ගිනි සිළුව බඳු වූ සංස්කාර පරම්පරාවෙකි.

ගිනිකුර ගිනිපෙට්ටියෙහි ගැසූ කල්හි ගින්නක් හටගනී. ඒ ගින්න ඊට කලින් ගිනිපෙට්ටියේ තුබුණේ ද නො වේ. ගිනිකුරෙහි තුබුණේ ද නො වේ. නිවුණු පසු අන් තැනකට යන්නේ ද නො වේ. ඒ ගින්න ගිනිපෙට්ටියෙහි ගිනිකුර ගැටීම හේතු කොට එතැන ම හට ගෙන එතැන ම නැති වන්නකි. එමෙන් සත්ත්ව ශරීරයේ පෙර නො තුබූ අලුත් අලුත් නාමරූප ධර්මයෝ ඒ ඒ ධර්මය ඉපදීමට අනුරූප ප්‍රත්‍යය ලද කල්හි ඉපිද එතැන ම බිඳී අතුරුදහන් වෙති. පළමු තුබූ සංස්කාරයන් බිඳී අතුරුදහන් වනු සමඟ ම අඩුවක් නො පෙනෙන පරිදි අලුත් සංස්කාරයෝ උපදිති. රූපයන් ගේ ඇතිවීම් නැතිවීම්වල අතරක් නො පෙනෙන බැවින් මේ ශරීරය එක් දෙයක් වශයෙන් වර්ෂ ගණනක් පවතින්නකැයි වරදවා තේරුම් ගනිති. ගස් වැල් කොළ මල් ගෙඩි පස් ගල් ආදී බාහිර වස්තූන්හි ද ඇති රූපයන්ගේ ඉපදීම බිඳීම සත්ත්වශරීරවල මෙන් ම සිදුවන බව තේරුම් ගත යුතු ය. බාහ්‍යාභ්‍යන්තරික සකල සංස්කාරයන්ගේ ම අනිත්‍යභාවය දැක ගත්, තේරුම් ගත් යෝගාවචර තෙමේ මහපල

ලැබීමට නිසි උසස් විදර්ශනාඥනය ඇත්තේ වේ. මෙසේ වූ උසස් විදර්ශනාඥනය අනුලෝමීකරණය නම් වේ. උසස් විදර්ශනාඥනය ඇති කර ගත් යෝගාවචරයා විසින් තමා අනිත්‍ය වශයෙන් දක්නා පඤ්චස්කන්ධයා ගේ අනුත්පාද නිරෝධය ලෝකෝත්තර නිර්වාණධාතූව ය යි තමාගේ සිත නිවනට යොමු කළ යුතු ය. එසේ කිරීමෙන් ඔහුට ලෝකෝත්තර මාර්ගඥනය ලබා ආයඝී පුද්ගලයකු විය හැකි වන්නේ ය.

“පඤ්චක්ඛන්ධෙ අනිවිටතෝ පස්සන්තෝ අනුලෝමිකං ඛන්තිං පටිලගති. පඤ්චන්තං ඛන්ධානං නිරෝධෝ නිව්චං නිබ්බාතන්ති පස්සන්තෝ සම්මත්තනියාමං ඔක්කමති.”

(පටිසම්භිද්ධංග)

“පඤ්චස්කන්ධය, අනිත්‍ය වශයෙන් දක්නේ ලෝකෝත්තර මාර්ගයට අනුරූප වූ විදර්ශනාඥනය ලබයි: පඤ්චස්කන්ධයාගේ අනුත්පාදනිරෝධය නිත්‍ය වූ නිර්වාණය යි දක්නා යෝගාවචර තෙමේ සම්මත්තනියාම නම් වූ ලෝකෝත්තර මාර්ගයට පැමිණේය” යනු එහි තේරුම ය.

උත්පත්ත නිරෝධය අනුත්පාද නිරෝධය කියා නිරෝධ දෙකකි. උපදින උපදින සියලු ම සංස්කාරයෝ එකෙකෙහි දිරා අභාවයට පැමිණෙති. එය උත්පත්ත නිරෝධය ය. අභිගසක් ඇති කල්හි එහි වර්ෂයක් පාසා බොහෝ මල්පල හටගනී. ඒවායින් තවත් අභිගස් හා අභිපල ඇති වේ. මෙසේ දීර්ඝකාලයක් අභි පරම්පරාව පවතී. මුල් අභිගස විනාශ කළ හොත් ඒ අභි රුක නියා මතු හටගන්නට ඇත්තා වූ මල්පල හා අභිගස් මතු කිසි කලෙක ඇති නො වන්නේ ය. එය එකෙක් ඇති නො වූ මතු ඇති විය හැකි අභිපලවල නැති වී යාමකි. ඇති නො වූ දේවල නැතිවීමක් බැවින් එය අනුත්පාද නිරෝධ නම් වේ. ගස විනාශ වීමෙන් නැති වී ගිය ඒ අනාගත අභිගස්වල අභි පලවල අභාවප්‍රාප්තිය ස්ථිර වූවකි. එමෙන් නැවත නැවත සසර ඉපදීමට හේතු වන තණ්හාව මතු ඇති නො වන පරිදි ප්‍රභාණය කළ හොත් එය හේතු කොට අනාගත සංසාරයෙහි ඒ පුද්ගලයා සම්බන්ධයෙන් ඇති විය හැකි සකල සංස්කාරයෝ ඇති නොවී ම නැති වෙති. එය ස්කන්ධයන්ගේ

අනුත්පාද නිරෝධය ය. ඒ අනුත්පාද නිරෝධය වූ ශාන්ත ස්වභාවය ලෝකෝත්තර නිර්වාණය ය. ස්කන්ධ පරම්පරා නැතිවන්නාක් මෙන් එය කිසි කලෙක නැති නො වේ. ලෝකෝත්තර මාර්ගඵල ඇති වන්නේ අනුත්පාද නිරෝධ සම්බන්ධ ඒ අසම්බන්ධ ධාතුව අරමුණු කර ගෙනය.

දෙවන භාවනා පදය.

2. දුක්ඛා

දුක් ඇතිවීමට හේතු වන බැවින් ද, දුක් ඇති වන ස්ථානය වන බැවින් ද සංස්කාරයෝ දුක්ඛයෝ ය.

දඬු මුගුරු ගල් ආශ්වාද ආදියෙන් පහර ලැබීම, ගල්මුල් ආදියෙහි සැපීම, කදශීන තදඋෂ්ණ ශරීරයෙහි සැපීම, සර්පාදීන් ගේ විෂ ශරීරයට කාවැදීම, වාතාදි දෝෂයන් කිපීම, ආහාරපාන නො ලැබීම, අපථය ආහාර ගැනීම යනාදියෙන් ශරීරයේ හටගන්නා රිදුම වූ දුඃඛ වේදනාවය: ධනභානිය, බලාපොරොත්තු සුන්වීම, නැමිතුරුන් මරණයට පත්වීම, වරද කෙළේය යි චෝදනා ලැබීම, නින්දා ලැබීම, අඹුදරුවන් අකීකරුවීම යනාදි කරුණුවලින් වන සිත් රිදුම වූ දෞර්මත්‍යය වේදනාවය යන මේ දෙක නියම දුක්ඛ ය. ඇතැම් වේදනාවක් වඩා නපුරු නො වතුදු ඇතැම් දුඃඛ දෞර්මත්‍යය වේදනා ඉතා නපුරු ය. ඒවාට පත් වූ පුද්ගලයෝ ඉවසිය නො හී කඳුළු වගුරුවමින් මහඟු නහමින් විලාප කියමින් හිසට ළයට තළා ගනිමින් හිස බිම ඇණ ගනිමින් බිම පෙරළෙමින් හඬති. බලවත් දොම්නස් නිසා ඇතැම්හු දිවි නසා ගැනීම පවා කරති. ඒ දුඃඛ දෞර්මත්‍යය දෙක පඤ්චස්කන්ධයෙන් වේදනා ස්කන්ධයට අයත් වේ. සුඛ සෝමනස්ස උපේක්ඛා වේදනා දුක් වන්නේ කියන ලද දුඃඛ දෞර්මත්‍යය වේදනා දෙක ඇති කරන බැවින් හා ඒවාට ස්ථාන වන බැවින් ය.

නාමරූප සම්බන්ධ සංස්කාරයන්ගේ අනිත්‍යතාව ම මහත් දුකෙකි. මිනිස්ලොව රජසම්පත් සිටුසම්පත් සේනාපති සම්පත් ආදිය ලබා පස්කම් සුව විඳිමින් වෙසෙන පුද්ගලයා ඒ අනිත්‍යතාව නිසා සම්පත්තියෙන් පිරිහේ. පරම රමණීය දෙවිවිමන්වල දෙවහනත්

පිරිවරා දිවසෑප විදින පුද්ගලයා ඒ සම්පත්තියෙන් පිරිහේ. සම්පත්තියෙන් පිරිහීම දොම්නසට කරුණෙකි. මහත් සම්පත්තියෙන් පිරිහීම ඉමහත් දොම්නසකට හෙවත් මානසික දුඃඛයකට කරුණෙකි. මනුෂ්‍ය දේව ස්කන්ධ නො වී නම් ඒ දුක නො වන බැවින් එය ඇති වන්නේ ස්කන්ධයන් නිසා ම බව දත යුතු ය.

ඉපදීම බිඳීම යන දෙකින් ම සංස්කාරයෝ සත්ත්වයන් පෙළති. ශරීරයෙහි අභිත වූ රූප ඉපදීමෙන් හා පමණට වඩා රූප ඉපදීමෙන් වන්නේ ඉමහත් පීඩාවෙකි. ගෙඩි පිළිකා කුෂ්ඨ හටගැනීම, මොළයේ පෙණහල්ලේ කුසයේ වතුර පිරීම, නරක ලේ සෙම් පින් ආදිය ඇතිවීම, නො මනා රූපකලාප ඉපදීම ය. නොයෙක් රෝග හට ගන්නේ නො මනා රූපකලාප ඉපදීමෙනි. ශරීරයේ ලේ මස් ආදිය ක්ෂයවීම රූපයන්ගේ නිරෝධයෙකි. මෙසේ සංස්කාරයෝ ඉපදීම් නැසීම් දෙකින් ම පීඩා කෙරෙති. එබැවින් සංස්කාරයෝ දුක්ඛයෝ ය.

ශරීරයේ බිඳී යන රූප වෙනුවට අලුත් රූප කලාපයන් ඇති කර ගනු පිණිස දිනකට කීප වරක් ආහාරපාන ගැනීමට සිදුවේ. වරක් ගත් ආහාරයෙන් ඇති වන රූප පැය ගණනකදී බිඳී අතුරුදහන් වෙයි. ඒ නිසා නැවත නැවත ආහාර ගන්නට සිදුවේ. මෙය සත්ත්වයනට ඉවරයක් නො වන වැඩකි. ඉමහත් කරදරයෙකි. සංස්කාරයන්ගෙන් ඇති පීඩනය තේරුම් ගැනීමට තරම් නුවණ නැතියෝ අවිද්‍යාවෙන් අන්ධ ව වෙසෙන බැවින් ආහාරපාන වැළඳීම ලොකු සුවයකැයි සිතති. ආහාරපාන ගැනීම නිසා පරම අපචිත්‍ර වූ මලමුත්‍රවලින් ශරීරය පිරෙයි. එද ඉමහත් දුකෙකි. ඒවා පිටකර ශරීරය හිස් කර ගැනීමත් මහ දුකෙකි. ඒවා ශරීරයෙන් බැහැර කරගන්නට නො පිළිවන් වුවහොත් එයත් මහා දුකෙකි. ආහාර ගැනීම දුකෙකැයි කියා නො ගෙන සිටියහොත් වන්නේ ගැනීමෙන් වන දුකට වඩා සිය ශුණයෙන් මහත් වූ දුකෙකි. පඤ්චස්කන්ධය දරන්නන්ට කවරාකාරයකින් වත් නිදහසක් නැත.

ආහාරපාන ගත යුතු නිසා ඒවා සැපයීම සඳහා ගොවිතැන් කළ යුතු ය. අන් රැකියාවක් හෝ කළ යුතු ය. ඒවාට බොහෝ ඵලභ්‍යය යුතු ය. එය මහත් දුකෙකි. අමාරුවෙන් කරන ගොවිතැන

සමහර විටෙක වැස්සෙන් පාළු වෙයි. විටෙක වැසි නො ලැබීමෙන් පාළු වෙයි. සමහර විටෙක සතුන් නිසා පාළු වෙයි. සමහර විටෙක අස්වැන්න සොරු කපා ගනිති. ඒවායින් වන්නේ ද ඉමහත් මානසික දුඃඛයෙකි. ආහාරපාන ලබා ගැනීම සඳහා ධනය නැතිවීමෙන් සමහර විට සතුන් මරන්නට, සොරකම් කරන්නට, බොරු කියන්නට සිදුවේ. ඒවායින් මෙලොව පරලොව දෙක්හි ම අපමණ දුක් ඇති වේ.

වස්ත්‍ර සැපයීම, වාසස්ථාන සැපයීම, යානවාහන සැපයීම, බෙහෙත් සැපයීම, අඹුදරුවන් පෝෂණය කිරීම, නැමිතුරන්ට සම්මුත කිරීම, රජයට වැඩ කිරීම, වරින් වර ඇතිවන නොයෙක් ආසාවල් සපුරා ගැනීම ආදී තවත් කරදර රාශියක් පඤ්චස්කන්ධය නිසා ඇත්තේ ය. අවසානයක් නැති ව කරන්නට සිදුවන ඒ වැඩ කිරීමත් මහත් දුකෙකි. අවිද්‍යාවෙන් අන්ධ ජනයා ඒවාත් සැප සැටියට සලකති.

සැම විපතක් ම ඇත්තේ ඒවාට ඔරොත්තු නො දෙන දුබල පඤ්චස්කන්ධය ඇති නිසා ය. ජලය ගලා ගස්කොළන් නො පෙනෙන තරමට පොළොව වැසී යන හොත් මහ විපතෙකි. එය විපතක් වන්නේ ජලයට ඔරොත්තු නො දෙන දුබල පඤ්චස්කන්ධයක් ඇති නිසා ය. පඤ්චස්කන්ධයක් නැති නම් කොතෙක් ජලය ගැලූව ද එය විපතක් නො වේ. බිඳකුදු ඉතිරි නො වී මුළු පොළොවේ ම ජලය නැති වී ගිය ද, මහපොළොව ගිනි ගත ද, ගස් ගල් පෙරළී යන සැඩ සුළං හැමුව ද, පොළොව සුනුවිසුනු වී ගිය ද, පරමාණු බෝම්බ පලකර බෝම්බ පතිත වුව ද පඤ්චස්කන්ධයක් නැති නම් ඒවායින් ඇති විපතක් නැත. සැම විපතක් ම සැම දුකක් ම ඇත්තේ පඤ්චස්කන්ධයක් ඇති නිසා ය. දුක් ඇති වන ස්ථානයක් පඤ්චස්කන්ධය ය. ගස් ගල් ආදියෙහි හෝ අභයෙහි දුක්‍ය කියා දෙයක් ඇති නො වේ. දුක්‍ය කියා යමක් ඇති නම් ඒ සියල්ල ඇති වන්නේ පඤ්චස්කන්ධයෙහි ය. පඤ්චස්කන්ධයක් නැති නම් දුක් ඇති වන්නට තැනක් නැත. දුක් ඇති වන ස්ථානය වූ පඤ්චස්කන්ධය තිබීම ම දුකෙකි. නුවණැතියන් පඤ්චස්කන්ධයෙන් මිදී පඤ්චස්කන්ධයක් නැති නිවනට පැමිණෙන්නේ පඤ්චස්කන්ධය ම දුකක් වන බැවිනි.

ආකාශයෙහි ශීතවාත උෂ්ණවාත වණ්ඩවාත මන්දවාතාදී අනේකප්‍රකාර වාතයන් ඇති වන්නාක් මෙන් මේ ශරීරයෙහි ද සුඛවේදනා සෝමනස්සවේදනා දුක්ඛවේදනා දෝමනස්සවේදනා උපේක්ඛාවේදනා යි අනේකප්‍රකාර වේදනාවෝ උපදිති. ඒ වේදනාවන් අතුරෙන් දුක්ඛ දෝමනස්ස වේදනා දෙකහි නපුර කවුරුත් දනිති. තිරිසන් සත්ත්වයෝ ද දනිති. සුඛ සෝමනස්ස වේදනා දෙක දුක්ඛ සුඛ, නපුරක් බව තේරුම් ගැනීම අපහසු ය. සත්ත්වයන් ඇලුම් කරන ප්‍රධාන දෙය සුඛ සෝමනස්ස වේදනා දෙක ය. ධනයට ඇලුම් කරන්නේ සුඛ සෝමනස්ස වේදනාවන් ඒවායින් ඇති කර ගත හැකි නිසා ය. අඹුදරු ආදීන්ට ඇලුම් කරන්නේ ද ඔවුන් නිසා ඒ සුඛ සෝමනස්සයන් ලැබෙන නිසා ය. දුඃඛස්කන්ධයක් වන තමාගේ පඤ්චස්කන්ධයට ඇලුම් කරන්නේ ද සුඛ සෝමනස්ස වේදනා සඳහා ම ය. කිසිදු සුවයක් නැති ව දුක් විඳිමින් වෙසෙන පුද්ගලයා පඤ්චස්කන්ධයට ඇලුම් කරන්නේ ද අනාගතයේ සුඛ සෝමනස්සයන් ගැන බලාපොරොත්තුවෙති. කොතෙක් දුක් වින්දේ වී නුමුත් සුඛ සෝමනස්සයන් ගැන ඇති බලාපොරොත්තුව නිසා සත්ත්වයාට පඤ්චස්කන්ධය නපුරක් සේ නො වැටහේ. සත්ත්වයන්ගේ සම්මෝහය ඉතා අධික ව පවත්නේ සුඛ සෝමනස්සයන් ගැන ය. යෝගීන්ට ආශාව අත්හැරීමට දුෂ්කර වන්නේ සුඛ සෝමනස්සයන් ගැන ම ය. අවිද්‍යාවෙන් අත්ධ ව ධනයට හා දු දරුවන්ටත් තවත් නොයෙක් දෙයටත් ආලය කරන පුද්ගලයෝ තමන් ආලය කරන්නේ ධනාදියට නො ව, තමන් කෙරෙහි ඇති වන සුඛ සෝමනස්සයන්ට ම බව නො දනිති. ඒ මූළාවත් තණ්හාව දුරු කිරීම දුෂ්කරවීමේ බලවත් හේතුවකි. තණ්හාව දුරු කිරීම දුෂ්කර වූ සුඛ සෝමනස්සයන්ගේ නපුර සෙවීමට යෝගාවචරයන් විශේෂයෙන් උත්සාහ කළ යුතු ය. සුඛ සෝමනස්සයන්ගේ තතු මතු දැක්වෙන පරිදි කල්පනා කරනු.

දුක්ඛ දෝමනස්සයන් ඇති කර ගැනීමට උත්සාහයක් නුවුවමනා ය. ඒවා නිකම් ම ඇති වේ. ඒවා සම්බන්ධයෙන් ඇත්තේ ඒවායේ ඇති වීම නවත්වා ගැනීම සඳහා උත්සාහ කිරීම ය. සුඛ සෝමනස්ස වේදනා එසේ නිරුක්තයාගෙන් උපදින්නේ නො වේ. ලෝකයේ සැප යයි කියනුයේ ඒ වේදනා දෙකට ය. අවිද්‍යාව නිසා උපස් කොට සලකන ඒ සැපයට දෙපැත්තේ ඇත්තේ සංස්කාර දුඃඛ,

විපරිණාම දුක්ඛ යන දුක් දෙක ය. මිනිසාට ඔහු බලාපොරොත්තු වන සැපය ලැබිය හැකි වීමට බාලකාලයේදී අවුරුදු ගණනාවක් සිප්සකර උගත යුතුය. එය මහත් දුකෙකි. රැකියාවක් සඳහා ඉගෙනගත් පසු බලාපොරොත්තු රැකියාව නො ලැබී යන්නේ ය. එද මහ දුකෙකි. රැකියාවක් ලද ද එය කිරීමත් මහ දුකෙකි. උගත් කම් නැතහොත් කරන්නට සිදුවන්නේ ගොවිකම් ආදී බර වැඩය. ගස් යාම, පතල් වැඩ, යුධ භූමිවල වැඩ ආදී අන්තරායදයක වැඩ කරන්නට ද සිදු වේ. වැසිකිළි ශුද්ධකිරීම් ආදී පිළිකුල් වැඩ ද කරන්නට සිදුවේ. ඇතුන්ගෙන් වැඩ කරවීම් ආදී භයානක වැඩ ද කරන්නට සිදු වේ. ගොවිකම් ආදී ඇතැම් වැඩ කරන්නවුන්ට වෙහෙසිම පමණක් නොව, අවිවේක වැස්සෙන් පින්තෙන් සුළඟින් මැසි මදුරු ආදී සතුන්ගෙන් ද බොහෝ දුක් විඳින්නට සිදු වේ. ඇතැම් සැප ලැබීම සඳහා දුකින් සපයා ගත් බොහෝ ධනය වියදම් කරන්නට සිදු වේ. සමහර විට බලාපොරොත්තු ඉටු නො වීමෙන් කළ වියදමක් ගත් වෙහෙසක් නිෂ්ඵල වී පශ්චාත්තාප වන්නට සිදු වේ. මේ සුඛ සෝමනස්ස වේදනාවන්ට පූර්වභාගයෙහි ඇති සංස්කාර දුඃඛය ය. ඉමහත් පරිශ්‍රමයෙන් මහත් දුකින් ලබන්නා වූ ඒ සැපය දිගු කලක් පවත්නක් නො ව, සැණකින් නැති වන්නකි. අද වින්ද සුවයෙන් හෙට ඉතිරි වන කිසිවක් නැත. හෙටත් ඒ සැපය වුවමනා නම් ඒ සඳහා හෙටත් වියදම් කළ යුතු ය. හෙටත් වෙහෙසිය යුතු ය. කවරාකාරයකින් ලැබූ සැපයක් වුව ද නවත්වා ගත නො හැකි ය. සත්ත්වයන් උසස් කොට සලකන මේ සැපය ගන්නට යෑම, අතේ සැපි සැපි යන කිසිකලෙක ගත නො හෙන මැණිකක් ගන්නට උත්සාහ කිරීම බඳුය. එබඳු මැණිකක් ඇති නම් එයට ඇලුම් කොට එය ලුහුබැඳ මහත් වෙහෙසට හෝ මරණයට පත්වෙනවා මිස මැණික කිසිකලෙක නො ලැබේ. එමෙන් මේ සුඛයත් කිසිකලෙක කවරකුට වත් ලබා නවත්වා ගත හැකි නො වේ. සෑහීමකට පත්විය හැකි නො වේ. සැපය වුවමනා නම් සැමදම වෙහෙසිය යුතු ය. ලැබූ ලැබූ සැපය නැති වී යාමත් ලබන්නට නැවත නැවත වෙහෙසෙන්නට සිදුවීමත් සුඛයේ විපරිණාම දුඃඛය ය. මෙසේ අනේකාකාරයෙන් සත්ත්වයනට පීඩා කරන බැවින් සුඛ වේදනාවක් දුකකැසි තථාගතයන් වහන්සේ වදළ සේක. ශාන්ත වූ උපේක්ෂා වේදනාව ද ලැබූවක් නො පවත්නා බැවින් දුකෙකි.

“සුඛා භික්ඛවේ, වේදනා දුක්ඛතෝ දට්ඨබ්බා, දුක්ඛා වේදනා සල්ලතෝ දට්ඨබ්බා, අදුක්ඛමසුඛා වේදනා අනිච්චතෝ දට්ඨබ්බා.”

(වේදනා සංයුක්ත)

යනුවෙන් භාග්‍යවතුන් වහන්සේ විසින් වදාරා ඇති පරිදි සුඛවේදනාව දුක්ඛ වශයෙන් දත යුතු ය. දුඛ වේදනාව ශරීරයෙහි ඇණෙන හුලස් වශයෙන් දත යුතු ය. උපේක්ෂා වේදනාව අනිත්‍ය වශයෙන් දත යුතු ය. එසේ දන්නා යෝගාවචරයා ධර්මය දක්නා පුද්ගලයෙක් වන්නේ ය.

වෘක්ෂලතාදී බාහිර සංස්කාරයන්හි දුඛවේදනාවක් ඇති නො වන නුමුත් යම්කු ඒවාට ඇලුම් කරනවා නම් ඒවා නිසා ඔහුට දුක් ඇති වන බැවින් ද, සත්ත්වයන් පෙළන උදයව්‍යය දෙක වෙනසක් නැති ව බාහිර සංස්කාරයන්හිත් ඇති බැවින් ඒවා ද දුක් වශයෙන් සැලකිය යුතු ය. යම් යෝගාවචරයකුට ආභ්‍යන්තරික බාහ්‍ය සංස්කාරයන් අතර සුබයක් වන, දුක් නො වන එක සංස්කාරයකුදු ඇති සේ පෙනේ නම්, එතෙක් ඔහුගේ විදර්ශනාව සම්පූර්ණ වූයේ නො වේ. විදර්ශනාව සම්පූර්ණ වන්නේ සකල සංස්කාරයන් ම දුක් වශයෙන් පෙනෙන්නට වත් කල්හි ය. සකල සංස්කාරයන් ම දුක් ලෙස නැවත නැවත නුවණින් බලන යෝගාවචරයාට ඒ බැලීමෙන් ම සංස්කාර නිරෝධය වූ නිවන ම ඒකාන්ත සුබය වශයෙන් පෙනී හෙතෙමේ ලෝකෝත්තර මාර්ග ඥානය ලබන්නේ ය.

“පඤ්චක්ඛන්ධෙ දුක්ඛතෝ පස්සන්තෝ අනුලෝමිකං ඛන්තිං පටිලග්ගි. පඤ්චන්තං ඛන්ධානං නිරෝධෝ සුඛං නිබ්බානන්ති පස්සන්තෝ සම්මත්තනියාමං ඔක්කමති.”

(පටිසම්භිදුමෙහ)

“පඤ්චස්කන්ධය දුක් වශයෙන් දක්නා යෝගාවචර තෙමේ ලෝකෝත්තර මාර්ගයට යෝග්‍ය වූ විදර්ශනා ඥානය ලබයි. ඒ පඤ්චස්කන්ධයාගේ නිරෝධය සුබය වූ නිවන ය යි දක්නා යෝගාවචර තෙමේ සම්මත්තනියාම නම් වූ ලෝකෝත්තර මාර්ගය ලබාය” යනු. එහි තේරුමය.

තුන්වන භාවනා පදය

3. රෝගා

කාශ ශ්වාස ජීවර අභිසාරාදී රෝගයන් වැනි බැවින් ස්කන්ධයෝ රෝගයෝ ය. (ලෙඩය)

ස්කන්ධයන් රෝගයන්ට සමාන වන්නේ කරුණු දෙකකිනි. රෝගීයකු මෙන් ප්‍රත්‍යයෙන් යැපිය යුතු වීම එක් කරුණෙකි. මූල රෝගය හෙවත් ප්‍රධාන රෝගය තවත් බොහෝ ව්‍යාධීන් ඇති කරන්නාක් මෙන් නොයෙක් දුක් කරදර ඇති කිරීම අනික් කරුණ ය.

ධර්මයෙන් ඇත් ව වෙසෙන අත්ධ පෘථග්ජනයන් තමන් මහබලවතුන්ය යි අවිද්‍යාව නිසා වරදවා තේරුම් ගෙන තමාගේ බලය ගැන මත් ව සිටින නුමුත්, රූප ස්කන්ධ සඨ්ඛ්‍යාත මේ කය ලොකු දෙයකට තබා වැස්සට පිත්තට අවිච්ච පවා ඔරොත්තු නොදෙන මැසි මදුරුවන් විසින් පවා පීඩා කළ හැකි ඉතා දුබල දෙයකි. එය ආහාරපානාදියෙන් පෝෂණය නො කළ හොත් ආරක්ෂා නො කළ හොත් දින ගණනක් පවත්වා ගැනීම ද දුෂ්කර ය. එබැවින් මේ දුබල ශරීරය පණ ගැන්වීමට දිනපතා ආහාරපානයන් ඇතුළු කළ යුතු ය. වැසි සුළං ආදියෙන් ආරක්ෂා කිරීම පිණිස ගෙවල් තනා ඒවායේ තබා ගත යුතු ය. මැසි මදුරු ආදීන්ගෙන් ආරක්ෂා කිරීම සඳහා වස්ත්‍රවලින් වසා තබා ගත යුතු ය. ජීවිත නාශක හේතූන් සත්ත්වයා වටේ ගණනක් නැති ව ඇත්තේ ය. ඒ නිසා මේ ශරීරය පත්තෑ ගෝනුසු ආදී කුඩා සතුන්ගෙන් ද බලු කැණහිල් ආදී නපුරු සතුන්ගෙන් ද ආරක්ෂා කළ යුතු ය. මිනිසාට ඇති නපුරු ම සතුරා මිනිසා ම ය. සමහරවිට හිමියාට බිරිය සතුරු ය. බිරියට හිමියා සතුරු ය. මාපියනට දරුවෝ සතුරු ය. දරුවන්ට මාපියෝ සතුරු ය. සහෝදරයන්ට සහෝදරයෝ ම සතුරු ය. නෑයන්ට නෑයෝ ම සතුරු ය. අසල්වැසියන්ට අසල්වැසියෝ සතුරු ය. පඤ්චස්කන්ධය පවත්වා ගැනීමට නම් ඒ සෑම සතුරන්ගෙන් ම මේ පඤ්චස්කන්ධය ආරක්ෂා කර ගත යුතු ය. ඖෂධ ආහාරපානවලින් හා අහිත දෑ දුරු කිරීමෙන් රෝගීයකු

ආරක්ෂා කරන්නාක් මෙන් පඤ්චස්කන්ධය ආරක්ෂා කළ යුතු බැවින් එය මහා රෝගයෙකි.

පීනස, අරශස, දියවැඩියාව, රක්තවාතය ආදි කල් පවත්නා රෝගයෝ මූල රෝගයෝ ය. යම්කිසි මූල රෝගයක් ශරීරයෙහි පවත්නා කල්හි ඒ හේතුවෙන් හිසරදය, ක්ලාන්තය, ඇස්දැවිල්ල, කඳුළු ගැලීම, අත්පාවල හිරිස, රුදාව, බඩේ වාතය පිරීම, මලමුත්‍ර සුදුසු පරිදි පහ නො වීම, ආහාර මැනවින් නො දිරීම, ආහාර අප්‍රියවීම ආදි බොහෝ රෝගයෝ වරින් වර ඇති වෙති. එමෙන් පඤ්චස්කන්ධය ඇති කල්හි ඒ හේතුවෙන් විටෙක සාහිත්ත ඇති වෙයි, විටෙක පිපාසාව ඇති වෙයි, විටෙක වාතය කිපීමෙන් වේදනා ඇති වෙයි, විටෙක පිත කිපීමෙන් විටෙක සෙම කිපීමෙන් නොයෙක් වේදනා ඇති වෙයි, විටෙක ලේ මද වීමෙන් විටෙක තවත් ධාතූන් හීනවීමෙන් වේදනා ඇති වේ, විටෙක ඇතැම් ධාතූන් අධික වීමෙන් වේදනා ඇති වේ. විටෙක ගත් ආහාරය අපථං වීමෙන් වේදනා ඇති වෙයි. මෙසේ ශරීරය ඇති නිසා බොහෝ ආබාධයෝ වෙති. සිතෙහි ද වරෙක කෝපය ඇති වෙයි. වරෙක ශෝකය ඇති වෙයි, වරෙක බිය ඇති වෙයි, වරෙක සැක ඇති වෙයි, වරෙක දැඩි ආසාවල් ඇති වෙයි. මෙසේ නොයෙක් දුක් කරදර ඇති කරන බැවින් පඤ්චස්කන්ධය ම රෝගයකි. බොහෝ රෝග ප්‍රතිකාරයෙන් සුව කළ හැකි ය. පඤ්චස්කන්ධය නමැති මේ දරුණු රෝගය කිසිකලෙක සුව නො වන රෝගයෙකි. එබැවින් නපුරු ම රෝගය, තරක ම රෝගය පඤ්චස්කන්ධය යි කිය යුතු ය.

පඤ්චස්කන්ධෙ රෝගතෝ පස්සත්තෝ අනුලෝමිකං ඛන්තිං පටිලහති. පඤ්චත්තං ඛන්ධාතං තිරෝධෝ ආරෝග්‍යං නිබ්බානන්ති පස්සත්තෝ සම්මන්තති යාමං ඔක්කමති."

“පඤ්චස්කන්ධය රෝගයක් සේ දක්නා යෝගාවචර තෙමේ ලෝකෝත්තර මාර්ගයට අනුකූල වූ උසස් විදර්ශනාඥනය ලබයි. පස්දෙනෙකුත් වූ ස්කන්ධයන් හේ අනුත්පාද නිරෝධය නිරෝගී බව වූ නිවනය යි දක්නා යෝගාවචර තෙමේ සම්මන්තති යාම නම් වූ ලෝකෝත්තර මාර්ගයට බැසගනී ය” යනු එහි තේරුම ය.

සතර වන භාවනා පදය

4. ගණ්ඩා

ශරීරවල හටගන්නා ගෙඩි හා සමාන බැවින් ස්කන්ධයෝ ගණ්ඩයෝ ය.

ස්කන්ධයෝ තුන් ආකාරයකින් ශරීරයේ හටගන්නා ගෙඩිවලට සමාන වෙති. ගෙඩිවල දැවිල්ල, පුපුරු ගැසීම, හුලකින් අතින්නාක් මෙන් වරින් වර ඇති වන කැක්කුම, පිහියකින් කපන්නාක් මෙන් ඇති වන කැක්කුම, පොඩි කරන්නාක් මෙන් ඇති වන කැක්කුම; නො නැවතී දිගට ම පවත්නා කැක්කුම යන විවිධ කැක්කුම් ඇත්තේ ය. ගෙඩියක මෙන් පඤ්චස්කන්ධයෙහි ගණනක් නැති කැක්කුම් ඇත්තේ ය. උපනුපත් සංස්කාර එතැන ම සැණෙකින් බිඳී බිඳී අභාවයට යන පඤ්චස්කන්ධ සම්බන්ධ මේ සංස්කාර පුඤ්ඤයෙහි බිඳී යන ඒවා වෙනුවට අලුත් සංස්කාරයන් ඇති කිරීම සඳහා ආහාරපාන බෙහෙත් සැපයීමේ මහා කරදරය, කොතෙක් ආහාරපාන ගත ද සාගින්න හා පිපාසය නැවත නැවත ඇතිවීමේ කරදරය, අපචිත්‍ර ද්‍රව්‍යයන් උතුරන වැගිරෙන මේ රූපකය දිනකට වාර ගණනක් පිරිසිදු කිරීමේ කරදරය, රූපකය ආරක්ෂා කරනු පිණිස අලංකාර කරනු පිණිස වස්ත්‍රාභරණ සැපයීමේ කරදරය, වාසස්ථාන සැපයීමේ කරදරය, අඹුදරුවන් ඇතියන්ට ඔවුන් පෝෂණය කිරීමේ හා ආරක්ෂා කිරීමේ කරදරය, ධනය ඇතියන්ට ඒවා ආරක්ෂා කිරීමේ කරදරය, ධනය නැතියන්ට දුප්පත්කමේ කරදරය, ගල් මුල් ආදියෙහි සැපීමෙන් වන රිදුම්, වැටීමෙන් වන රිදුම්, සොර සතුරන්ගෙන් පහර ලැබීමෙන් වන රිදුම්, දියේ ගිලීමෙන් ගින්නෙන් දැවීමෙන් වන රිදුම්, උකුණු මකුණු ආදී කුඩා සතුන් කෑමෙන් වන රිදුම්, බලු සිවල් ආදීන් සැපීමෙන් වන රිදුම්, සර්පයන් දෂ්ට කිරීමෙන් වන රිදුම්, මාර්ග අනතුරු භූමිකම්පා ජලය ගැලීම් අකුණු වැදීම් ආදියෙන් වන රිදුම්, වුවමනා දෙය ලබා ගත නො හැකි වීම, තුබු දෙය නැති වී යාම, බලාපොරොත්තු ඉටු නො වීම, අඹුදරුවන් අකීකරු වීම, ගෝලයන් අකීකරු වීම, තිත්ද ලැබීම, නඩුභබවලට අසුවීම, අවමන් ලැබීම, අඹුදරුවන් රෝගාතුර වීම, ඔවුන් මරණයට

පත්ථිම, නැයන් මිතුරන් මරණයට පත්ථිම, යනාදී නොයෙක් කරුණුවලින් වන සිත රිදුම් ද පඤ්චස්කන්ධයෙහි ඇති බැවින් ඒ පඤ්චස්කන්ධය භයානක ගෙඩියකි.

මතු වී ඒමය, පැසවීමය, පුපුරා යාමය යි ගෙඩියකට අවස්ථා තුනක් ඇත්තේ ය. සංස්කාරයන්ට ද හටගැනීමය, දිරිමය, බිඳී අතුරුදහන් වීමය යි තුන් අවස්ථාවක් ඇත්තේ ය. ඒ කරුණෙන් ද ස්කන්ධපඤ්චකය ගෙඩියකැයි සැලකිය යුතු ය.

ගෙඩිවලින් කුණුල්ලේ කුණුසැරව ගලන්නේ ය. පඤ්චස්කන්ධයෙහි ද වක්ෂුර්ද්වාරය-ශ්‍රෝත්‍රද්වාරය-ශ්‍රාණද්වාරය-ජිත්වාද්වාරය-කායද්වාරය-මනෝද්වාරය කියා කෙලෙස් නමැති අපවිත්‍ර දැය ගලන සිදුරු සයක් ඇත්තේ ය. හොඳට ඇඳ පැළඳ සිටින පුද්ගලයකු හෝ හොඳ ගෙයක් හෝ වත්තක් කුඹුරක් හෝ රථයක් හෝ ඉන්ද්‍රිය සංචරයක් නැති පුද්ගලයකුගේ ඇසට හමු වූ කල්හි ඔහුගේ වක්ෂුස නමැති සිදුරෙන් ලෝභාදී ක්ලේශයෝ ගලා යති. හොඳ ඇඳුමකින් සිටින පුද්ගලයකු දුටු කල්හි මේ කොතරම් ලස්සන කොතරම් හොඳ ඇඳුමක් ද? මේ ජාතියේ ඇඳුමක් මාත් අඳින්නට මිනෑය, මාගේ අසවලට හෝ මේ ජාතියේ ඇඳුමක් අඳවන්න මිනෑය කියා ඉන්ද්‍රියසංචරය නැති පුද්ගලයාගේ ඇසින් ලෝභ නමැති ක්ලේශය ගලා යයි. පෙනේ ද මු ඇඳ සිටින සැටි, මුත් ඉස්සරක් මෙහෙම ඇන්ද ද යනාදීන් ද්වේෂ ඊර්ෂ්‍යා නමැති ක්ලේශයෝ ගලා යති. හොඳ ගෙවල් වතු කුඹුරු ආදිය දැකීමෙහිදී ද එසේම කෙලෙස් ගලා යන සැටි තේරුම් ගත යුතු ය. ශ්‍රෝත්‍රාදී ද්වාරයන්ගෙන් කෙලෙස් ගැලීමත් කියන ලද ක්‍රමය අනුව සිතා ගත යුතු ය. කෙලෙස් නමැති අපවිත්‍ර දෙය ගලන තැනක් වන බැවින් පඤ්චස්කන්ධය පැසුණු ගෙඩියකි.

පඤ්චකඛන්ධෙ ගණ්ඩතෝ පස්සන්තෝ අනුලෝමිකං ඛන්තිං පටිලභති. පඤ්චන්තං ඛන්ධාතං නිරෝධෝ අගණ්ඩං නිබ්බානන්ති පස්සන්තෝ සම්මත්තනියාමං ඔක්කමති.

(පටිසම්භිද්ධග)

“ස්කන්ධයෝ පස්දෙන ගෙඩි ලෙස දක්නා යෝගාවචර තෙමේ ලෝකෝත්තර මාර්ගය ලැබීමට අනුරූප විදර්ශනා ඥානය ලබා ය,

පස්දෙනෙකුත් වූ ස්කන්ධයන්ගේ අනුත්පාදනිරෝධය ගෙඩියක් නො වන නිවනයයි දක්නා තැනැත්තේ ලෝකෝත්තර මාර්ගයට පැමිණේය” යනු එහි තේරුම ය.

පස්වන භාවනා පදය.

5. සල්ලා

ස්කන්ධයෝ ශරීරයට ඇතුළු වී ඇති ගලවා දැමීමට දුෂ්කර හුල් ය.

ශරීරයට ඊයක් බඳු හුලක් ඇතුළු ව ඇත්තේ නම් ඒ හුල ඉවසීමට දුෂ්කර ඉතා නපුරු රිදුමක් නිරන්තරයෙන් ම ඇති කරන්නේ ය. එය ගලවන්නට තැත් කළ හොත් වඩාත් දරුණු රිදුමක් ඇති කරන්නේ ය. එ බැවින් හුල ගලවා දැමීමක් අතිදුෂ්කරය. ඇති වූ සැටියේ ම අතරක් නැවතීමක් නැති ව දිරා බිඳී යන නාමරූපයෝ ඒවා මම ය කියා ද මාගේ ය කියා ද සලකන්නහුට සංස්කාරදූෂ්ඨය, විපරිණාමදූෂ්ඨය, දූෂ්ඨය යන තෙවැදෑරුම් දුකින් ශරීරයට පිවිස ඇති හුලකින් මෙන් නිරතුරුව රිදුම් ඇති කරන්නාහ. එ බැවින් ස්කන්ධයෝ හුල් වැනි වෙති. නිතර රිදවනවාය කියා ඒ පඤ්චස්කන්ධය ඉවත් කළ හැක්කේ ද නොවේ. එබැවින් පඤ්චස්කන්ධය ශරීරයට පිවිස ඇති ගලවා දැමිය නොහෙන හුලකැයි කියනු ලැබේ.

පඤ්චස්කන්ධයට අයත් ධර්මයන් අතුරෙන් අභ්‍යන්තරයෙහි සිට ඉතා දරුණු අත්දැමින් රිදවන්නෝ රාගාදි ක්ලේශයෝ ය. ඒවා පඤ්චස්කන්ධයෙන් සංස්කාරස්කන්ධයට අයත් ය. ඒවායින් ද ඉතා දරුණු අත්දැමින් රිදවන ධර්මය බලවත් ලෝභය හෙවත් රාගය ය. බලවත් රාගය ඇති වූ කල්හි එයින් වන පීඩනය රිදුම නිසා ඇතමුන්ගේ ශරීර දිරා දුබල වේ. ඇතැම්හු රෝගී වෙති. ඇතැම්හු උම්මන්තක වෙති. ඉවසිය නො හැකිවීමෙන් ඇතැම්හු දිවි නසා ගනිති. රාග නමැති හුලේ දරුණුකම මේ කථාවෙන් දක යුතු ය.

එක් කලෙක බරණැස් නුවර වැසියෝ සැණකෙළියක් පැවැත් වූහ. නගරය, දේවනගරයක් මෙන් සැරසූහ. සෑම දෙන ම සැණකෙළියෙහි යෙදුණෝ ය. එහි එක් දුප්පත් මිනිසකුට හැදිවන හැර අතිරේක වශයෙන් තිබුණේ දළ සුදු රෙදි දෙකක් පමණෙකි.

ඔහු ඒ රෙදි දෙක හොඳින් අපුළුලවා සියගණනක් රැළී සිටින සේ නමා තැන්පත් කරගෙන සිටියේය. සැණකෙළි දිනවලදී ඔහුගේ බිරිය හිමියා අමතා “හිමියනි, රතු වතක් හඳ රතු වතක් පොරවා ඔබගේ කර අත ලා ගෙන එක් රැයක් සැණකෙළියේ ඇවිදින්නට ආසාව ඇත්තෙමි” යි කීවා ය. “සොළුර, දුප්පත් අපට රතු රෙදි කොයින් ද? සුදු රෙදි හඳ පොරවා සැණකෙළියෙහි ඇවිදින්නය” යි හිමියා කීය. එකල්හි බිරිය “හිමියෙනි, රතු රෙදි නැති ව මම සැණකෙළියට නො යන්නෙමි, ඔබ අන් අහනක් හා එහි යන්නය” යි කීවා ය. එකල්හි හිමියා “සොළුර, දුප්පත් මට කුමට කරදර කරන්නෙහි ද, අපි රතුරෙදි කෙසේ ලබන්නෙමුදැ” යි කීය. එකල්හි බිරිය “හිමියනි, පිරිමියකුට ඕනෑ නම් තැත්තේ කුමක් ද? රජුගේ රෙදි ගබඩාවෙහි බොහෝ වස්ත්‍ර ඇත්තේ නො වේ දැ” යි කීවා ය. “සොළුර, එතැන රකුසන් අරක්ගත් පොකුණක් වැනිය. බලවත් ආරක්ෂා ඇත්තේ ය. එහි යන්නට නො පිළිවන. තී මා තසන්නට තැත් නො කරව, අපට ඇති සැටියට සතුටු වන්නැ” යි සැමියා කීය. “හිමියනි, ඔබට බැරි කිමද, පිරිමියකුට රාත්‍රිකාලයේ යා නො හෙන තැනක් ඇද්දැ” යි බිරිය කීවා ය. ඒ අසරණ දුගී මිනිසා ප්‍රේමය යි වර්ණනා කරනු ලබන මහානර්ථකර රාගය දුරු කර ගත හැකි නො වී, බිරිය සතුටු කරවනු පිණිස රාත්‍රිකාලයේ දී ඒ මාරක ගමන ගියේය. මුරකරුවෝ ඔහුගේ ගබ්දය අසා සොරෙක! සොරෙක!! කියා කෑගසා වට කොට ඔහු අල්ලා බැණ වැදී හොඳට ම ගුවී බැට දී බැඳ තබා පසුදින රජුට දැක්වූහ. රජු තෙමේ ඒ අසරණයා උල තබා මරා දමන්නට අණ කෙළේ ය. වධකයෝ ඔහු බැඳ වදබෙර ගසමින් නගරයෙන් පිටතට ගෙන ගොස් උල හිඳ වූහ. ඔහු දිවි නො තකා මේ මාරක ගමන ගියේ ඔහු තුළට පිටිප කුඬු රාගය නමැති හුලෙන් ඇති කරන රිදවීම ඉවසිය නො හෙන නිසා ය. ඇඳ දැමීමට දුෂ්කර වූ රාග නමැති හුල මරණය තෙක් ඔහුට දුරලිය හැකි නො වී ය. උල තබා සිටි ඒ අසරණයාගේ ඇස්වලට කපුටෝ කොටන්නට වූහ. එකල්හි ඒ පුරුෂ තෙමේ “මට මේ උලෙහි ඇමිණි සිටීමත් දුකක් නො වේ, කපුටා ඇසට කෙටීමත් දුකක් නො වේ, අනේ මට ඇති දුක නම් ප්‍රියාවට රතු රෙදි හඳවා ගෙන ඇය හා සැණකෙළියේ ඇවිදින්නට නො ලැබීමය” යි විලාප කියමින් මැරී අපායෙහි උපන්නේ ය. මේ ජාතක පොතේ කතාවෙකි. රාග නමැති

හුලේ නපුර දැක්වෙන මෙවැනි බොහෝ කතා බොද්ධ සාහිත්‍යයෙහි දක්නට ඇත්තේ ය

ද්වේෂයත් නපුරු හුලෙකි. ද්වේෂ නමැති හුල ළයෙහි හැනී සිටි කල්හි එයින් වන රිද්මත් බරපතලය. ඇතැම් දරුවන් මාපියන් හා තරහ වී ගම රට හැර පලා යන්නේත්, දිවි නසා ගන්නේත්, සැමියන් හා තරහ වී බිරියන් දිවි නසා ගන්නේත්, බිරියන් හා තරහ වී සැමියන් දිවි නසා ගන්නේත් ද්වේෂ නමැති හුලෙන් කෙරෙන රිදවීම ඉවසිය නො හැකි වීමෙනි. රාග ද්වේෂ දෙකින් අන්‍ය ක්ලේශයන්ගේ ද හුලකින් මෙන් රිදවීම ඇත්තේ ය. ඒවායේ රිදවීම ගැන ද යෝගාවචරයෝ කල්පනා කෙරෙත්වා! ශ්‍රත්ථය මහත්වන බැවින් මෙහි විස්තර නො කරමු.

පඤ්චක්ඛන්ධෙ සල්ලතෝ පස්සන්තෝ අනුලෝමිකං ඛන්තිං පටිලගති. පඤ්චන්තං ඛන්ධානං තිරොධෝ විසල්ලං තිබ්බානන්ති පස්සන්තෝ සම්මත්තනියාමං ඔක්කමති.”

(පටිසම්භිද වග්ග)

පඤ්චස්කන්ධයන් ශරීරයට කා වැදී ඇති හුලක් වශයෙන් දක්නා යෝගාවචර තෙමේ ලෝකෝත්තර මාර්ගයට අනුකූල විදර්ශනා ඤාණය ලබයි. පඤ්චස්කන්ධයන්ගේ තිරෝධය හුල් වලින් තොර වූ නිවන යයි දක්නා යෝගාවචර තෙමේ ලෝකෝත්තර මාර්ගයට පැමිණේ.

සවන භාවනා පදය

6. අකා

ස්කන්ධයෝ පාපයෝ ය.

පාපය සැම නපුරක් ම සැම දුකක් ම සිදු කරන බැවින් බුද්ධාදි ආයඨීයන් විසින් පිළිකුල් කරන ලද්දකි. නින්දා කරන ලද්දකි. දුරු කරන ලද්දකි. පාපය සේ ම ස්කන්ධයෝ ද බුද්ධාදි ආයඨීයන් විසින් ගර්හා කරන ලද්දෝ ය.

“රූපං භික්ඛවෙ, ආදිත්තං, වේදනා ආදිත්තා, සඤ්ඤා ආදිත්තා, සංඛාරා ආදිත්තා, විඤ්ඤාණං ආදිත්තං” “මහණෙනි, රූපය හිනි

ඇවිළ ගත්තක, වේදනාව ගිනි ඇවිළ ගත්තක, සංඥාව ගිනි ඇවිළ ගත්තක, සංස්කාරයෝ ගිනි ඇවිළ ගත්තෝය. විඤ්ඤාණය ගිනි ඇවිළ ගත්තකැ”යි භාගාවතුන් වහන්සේ විසින් ස්කන්ධයෝ ගර්භා කරන ලද්දෝ ය.

“භාරා හවෙ පඤ්චක්ඛන්ධා” පඤ්චස්කන්ධය මහබරකැයි ද වදාරා ඇත්තේ ය. මාරයාත් මරනු ලබන්නාත් මැරෙන්නාත් පඤ්චස්කන්ධය බව ද වදාරා ඇත්තේ ය.

“ඵෙණපිණ්ඩුපමං රූපං වේදනා බුබ්බුදුපමා
මරිචිකුපමා සඤ්ඤා සඬබාරා කදලුපමා
මායුපමඤ්ච විඤ්ඤාණං දීපිතාදිවිචක්ඛන්ධුතා”

යනුවෙන් රූපස්කන්ධය පෙණ පිඩක් වැනි බවත්, වේදනාස්කන්ධය දිය බුබුලක් වැනි බවත්, සංඥාස්කන්ධය මිරිඟුවක් වැනි බවත්, සංස්කාරස්කන්ධය කෙසෙල් කඳක් වැනි බවත්, විඤ්ඤාස්කන්ධය මායාවක් වැනි බවත් වදාරා ඇත්තේ ය. මෙසේ ස්කන්ධයෝ පාපය සේ බුඩ්ධාදී ආර්යයන් විසින් ගර්භා කරන ලද්දෝ ය. එබැවින් ස්කන්ධ පඤ්චකය පවතැ යි ද කියනු ලැබේ.

සොර සතුරන්ගෙන් පහර ලැබීම, නො කළ වරදවලට අසුවීම, සිරගෙවලට වැටීම, අපායේ වැටීම ආදී යම් නපුරක් අවැඩක් ඇත්තේ නම් ඒ සියල්ල ම ඇත්තේ පඤ්චස්කන්ධයක් ඇති නිසා ය. පඤ්චස්කන්ධයක් නැතහොත් කිසි නපුරක් කිසි අවැඩක් වන්නේ නැත. එබැවින් මේ පඤ්චස්කන්ධය අභයෙකි. හෙවත් පවකි. පවිය කියා යමක් ඇත්තේ නම් ඒ සියල්ල ඇති වන්නේත් පඤ්චස්කන්ධයෙනි ය.

“පඤ්චක්ඛන්ධෙ අභතෝ පස්සන්තෝ අනුලෝමිකං ඛන්තිං පටිලහති. පඤ්චන්තං ඛන්ධානං නිරෝධෝ අතඤෝ නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධය පාපයක් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ නිරෝධය පටිච්චිත්තොර වූ නිව්නය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

සත්වන ගවනා පදය.

7. ආබාධා

රූපාදි ස්කන්ධයෝ ආබාධයෝ ය.

ශීර්ෂාබාධ, හෘදයාබාධ, උදරාබාධාදි ආබාධ ඇත්තහුගේ ශරීරය වැසි, පිනි, සුළං ආදියට ඔරොත්තු නොදෙන බැවින් ඔහුට රිසි සේ හැසිරීමට, රිසි සේ කෑමට බීමට, ගමන් යාමට, වැඩ කිරීමට ඉඩක් නැත. ආබාධ උත්සන්න වී ඇත්තේ නම් ඔහුට හිඳ ගැනීම, නැගිටීම, යාම යන මේවා ද නො කළ හැකිය. ශීර්ෂාබාධාදි විශේෂ ආබාධයක් නැත ද රූපස්කන්ධ සම්බන්ධ මේ කය දුබල බැවින් රෝගියකු ගේ ශරීරය මෙන්ම වැසි, සුළං ආදියට ඔරොත්තු නො දෙන්නේ ය. සෑම ආහාරයකට ම ඔරොත්තු නො දෙන්නේ ය. සෑම වැඩකට ම ඔරොත්තු නො දෙන්නේ ය. ශරීරය ආත්මය කරගෙන සිටින්නහුට එය පවත්වා ගත හැකි වන්නේ පරෙස්සම් කළහොත් ය. ශරීරය පරෙස්සම් කිරීමේ කරදරය එය ආත්මය කර ගෙන සිටින්නහුට සෑම කල්හි ම ඇත්තේ ය. එබැවින් රූපස්කන්ධය ආබාධයෙකි. මේ රූපස්කන්ධය අනුන් විසින් නැගිටවන, ගමන් කරවන, කවන, පොවන රෝගියකුගේ ශරීරය සේ ම අනිදුබල ය. එයට නැගී ගිය හැකි, යා හැකි ශක්තියක් නැත. ශරීරය ක්‍රියා කරන්නේ ආහාරයේ බලයෙනි. ආහාර නො ලද හොත් ශරීරය මහා රෝගියෙකි. පණ ගැන්වීම සඳහා රූපස්කන්ධයට ආහාර සැපයීමේ කරදරය සෑම කල්හි ඇත්තේ ය. එය රූපස්කන්ධය නිසා ඇති ඉමහත් පීඩාවය. නිරන්තරයෙන් පීඩා කරන බැවින් රූපස්කන්ධය මහා ආබාධයෙකි. ශීර්ෂාබාධාදි දුක් දෙන ආබාධ, රූපස්කන්ධයක් නැති නම් නො හට ගන්නේ ය. නොයෙක් හේතූන් ගෙන් ආබාධ ඇති වෙතැ යි කියතත් රූපස්කන්ධයක් නැත හොත් ආබාධයක් නැත. රූප ස්කන්ධය ම ආබාධ ඇතිවීමේ ප්‍රධාන හේතුව ය. එබැවින් රූපස්කන්ධය ම මහා ආබාධයකැයි කිය යුතු ය.

පඤ්චක්ඛන්ධෙ ආබාධතෝ පස්සන්තෝ අනුලෝමිකං ඛන්තිං පටිලහති. පඤ්චන්තං ඛන්ධානං නිරෝධෝ අනාබාධං නිබ්බානන්ති පස්සන්තෝ සම්මත්තනියාමං ඔක්කමති.”

පස්දෙනකුත් වූ ස්කන්ධයන් ආබාධ වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන් ගේ අනුක්පාදනිරෝධය ආබාධ නැති නිවනය යි දක්නා යෝගාවචර තෙමේ ලෝකෝත්තර මාර්ගය ලබයි.

අටවන භාවනා පදය.

8. පරේ

අකිකරු බැවින් ස්කන්ධයෝ පරයෝ ය.

මම ය කියා, තමා ය කියා සලකන පඤ්චස්කන්ධය හැර සෙස්සෝ පරයෝ ය. තවත් ක්‍රමයකින් කියන හොත් මම ය කියා සලකන පඤ්චස්කන්ධය ද, අපේ අය ලෙස සලකන දු දරු ආදීන් ද හැර සෙස්සෝ පරයෝ ය. තමා ද නො වන තමා හා සම්බන්ධයක් නැති තමා ගේ කැමැත්තේ සැටියට නො හැසිරෙන තමා ගේ කැමැත්ත පරිදි හැසිරවීමට නො පුළුවන් තමාට හිත නො වූ පුද්ගලයෝ පරයෝ ය. මම ය කියා, තමා ය කියා සැලකිය යුත්තේ සැම කල්හි තමා ගේ කැමැත්ත අනුව පවතින, තමාගේ කැමැත්ත අනුව පවත්වා ගත හැකි, තමාට හිත දෙයකි. යමක් තමා ගේ කැමැත්ත අනුව නො පවතිනවා නම් පැවැත්වීමට නො පුළුවන් නම් ඒ දෙය මම ලෙස තමා ලෙස සැලකීමට සුදුසු නැත. මාගේ අයය කියා සැලකිය යුත්තේ ද තමා ගේ කැමැත්ත අනුව හැසිරෙන, හසුරුවා ගත හැකි තමාට හිත පුද්ගලයන් ය. පඤ්චස්කන්ධයෙහි ඇත්තේ මමය කියා පිළිගත යුතු දෙයක් හෝ මාගේ කෙනකැයි සැලකිය යුතු පුද්ගලයකු ගේ හෝ ලක්ෂණ ද, නැත හොත් පරයකු ගේ ලක්ෂණ දැයි විමසිය යුතු ය.

සැමදෙන ම ලස්සන වීමට ලස්සනට සිටීමට කැමැත්තෝ ය. එහෙත් මම ය, මාගේය යි සලකන මේ රූපය කර්මාදි හේතූන් අනුව ඇති වන සැටියකට ඇති වෙනවා මිස පුද්ගලයා ගේ ඕනෑකම අනුව ලස්සනට ඇති වන්නේ නො වේ. ලස්සනට පවතින්නේ නො වේ. ලස්සන වීමට ආශා කරන ඇතැම්හු ඉතා කැන ය. සාමාන්‍යයෙන් සැම දෙනා ගේ ම ශරීර කැන ය. මිනිසුන් ඇළුම් අඳින්නේ අබරණ

පළඳින්නේ ඒ කැන වසා ගැනීම පිණිස ය. පඤ්චස්කන්ධය සත්‍ය වශයෙන් ම මම වේ නම් එය තමා ගේ කැමැත්ත පරිදි පැවැත්විය හැකි විය යුතුය. එසේ නො වන්නේ එය මම නො ව පරයකු වන බැවිනි.

නිරෝගීව විසීමට හැම දෙන ම කැමැත්තෝ ය. ශරීරය පුද්ගලයා ගේ අදහසට අනුව නිරෝගීව නොසිට නොයෙක්විට රෝගාකූර වන්නේ ය. ශරීරය දුබල නො වී ශක්තිමත් ව තිබෙනවාට සැම දෙනා ම කැමැත්තෝ ය. එහෙත් පුද්ගලයා ගේ කැමැත්ත පරිදි නො පැවතී, එය දුබල වන්නේ ය. ශරීරය තරුණ භාවයෙන් තබා ගැනීමට සැම දෙන ම කැමැත්තෝ ය. එහෙත් පුද්ගලයන් ගේ කැමැත්ත පරිදි එය නො පවත්නේ ය. දිනෙන් දින ම දිරන්නේ ය. කළුවට තුබූ හිසකේ සුදු වෙයි. පැහැපත් ව තුබූ සම රැලි ගැසී කොරල පිපී සුදු කළු ලප ඇති වී කැත වෙයි, ඉන්ද්‍රියයෝ දුබල වෙති. එකින් එක දත් ගැලවෙන්නට පටන් ගනී. දුබල වී සැරමිටියේ පිහිට සොයන්නට සිදු වේ. ශරීරය පවිත්‍ර ව තිබෙනවාට සැම දෙන ම කැමති ය. එහෙත් එය නිතර ම ඩහදිය මළ මුත්‍රාදියෙන් අපවිත්‍ර වේ. සුඛයට සොම්නසට සැමදෙන ම කැමැත්තෝ ය. එහෙත් ඒ කැමතිවන සුඛය සොම්නස ඔවුනට රිසි සේ නො ලබා ගත හැකි ය. ලැබූව ද පවත්වා ගත නො හැකි ය. දුකට දොම්නසට සත්ත්වයෝ නො කැමැත්තෝ ය. එහෙත් ඒ නො කැමති දුක හා දොම්නස ඔවුන් කරා නිතර එන්නේ ය. සත්ත්වයෝ ජීවත්වීමට කැමැත්තෝ ය. මරණයට නො කැමැත්තෝ ය. ස්කන්ධයෝ කැමැත්ත පරිදි ජීවත් නො වී නො කැමති තත්ත්වය වූ මරණයට පැමිණෙති. මෙසේ මම ය මාගේ ය යි සලකන පඤ්චස්කන්ධය තමා ගේ කැමැත්තේ සැටියට නො පවත්නා බැවින් නො කැමති පරිදි ම පවත්නා බැවින් ඒ පඤ්චස්කන්ධය තමා හෝ තමා අයත් දෙයක් හෝ නො වන බැවින් පරයෙකි, අනිකෙකි. මම ය මාගේ ය යි සලකන මේ පඤ්චස්කන්ධය සත්ත්වයාට සැපයක්, වාසියක් ඇති කර දෙන, තමන් ගේ එකෙක් නො වේ. මිතුරෙක් නො වේ. සැපය වුවමනා නම් එය මහන්සි වී ලබාගත යුතු ය. පඤ්චස්කන්ධයෙන් නිකම් ම සැපයක් නැත එන්නේ නො වේ. පඤ්චස්කන්ධය විශේෂයෙන් රූපස්කන්ධය සත්ත්වයාට දුක්

කරදර ඇති කරන සතුරෙකි. සත්ත්වයාහට රූපස්කන්ධයෙන් නිතර ම ඇති කර දෙන්නේ දුක් ය, රිදුම් ය. නිකම් ම ඉන්නා කල්හි හිසෙහි රිදුම් ඇති වේ. කන්වල, දත්වල, තොල්වල, විදුරුමස්වල රිදුම් ඇති වේ. උගුරෙහි, පපුවෙහි, බඩෙහි, තුනටියෙහි, පිටෙහි, කසළ මහෙහි, අණ්ඩකෝෂයෙහි රිදුම් ඇති වේ. නොයෙක් තැන්වල ඇට, මස්, තහරවල රිදුම් ඇති වේ. බඩගිනි වේදනා පිපාසා වේදනා ඇති වේ. නොයෙක් කරුණුවලින් අපමණ දෝමනස්ස වේදනා ඇති වේ. මේ සියල්ල සත්ත්වයනට පඤ්චස්කන්ධයෙන් ඇති කර දෙන දුක් වේදනා ය. මේ දුක් වළක්වා ගැනීම සඳහාත්, ශරීරය පවත්වා ගැනීම සඳහාත් ආහාරපාන, බෙහෙත් සැපයීමට බොහෝ වෙහෙසිය යුතුය. වස්ත්‍ර සැපයීමට බොහෝ වෙහෙසිය යුතු ය. ගෙවල් තනා ගැනීමට බොහෝ වෙහෙසිය යුතු ය. අඹුදරුවන් පෝෂණය කිරීම සඳහා බොහෝ වෙහෙසිය යුතු ය. ඒ කරදර සියල්ල ඇතිකර දෙන්නේත් පඤ්චස්කන්ධය ය. කරුණු මෙසේ හෙයින් ස්කන්ධයෝ තමා හෝ තමා ගේ අය නො වන පරයෝ යයි දන යුතු ය.

“පඤ්චක්ඛන්ධෙ පරතෝ පස්සන්තෝ අනුලෝමිකං ඛන්තිං පටිලහති. පඤ්චන්තං ඛන්ධානං නිරෝධෝ අපරපථ්වයං නිබ්බානන්ති පස්සන්තෝ සම්මත්තනියාමං ඔක්කමති.”

පස්දෙනෙකුන් වූ ස්කන්ධයන් පරයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුකූල විදර්ශනා ඥානය ලබයි. පස්දෙනෙකුන් වූ ස්කන්ධයන් ගේ අනුත්පාදනිරෝධය පරප්‍රත්‍යය රහිත නිර්වාණය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

තව වන භාවනා පදය.

9. පලෝකා

ස්කන්ධයෝ කොටසින් කොටස විනාශ වන ස්වභාවය ඇත්තෝ ය.

මහ ජලගැලුම්වලදී දුබල වූ ගං ඉවුරු වැටිකණ්ඩි වැලිකඳු පස්කඳු කොටසින් කොටස බිඳී යන්නාක් මෙන් තද සුළඟට අසු

වී ගස්වල අතුරිකිලි බිඳී යන්නාක් මෙන් ගින්නට අසු වූ විට ගෙවල් දැවී යන්නාක් මෙන් රූපස්කන්ධ සංඛ්‍යාත මේ ශරීරය ද කොටසින් කොටස සිඳී යන විනාශ වී යන ස්වභාවය ඇතියකි. නොයෙක් අනතුරු වලින් ශරීරයේ ඇස් කන් නැති වී යයි. ගණ්ඩකුණ්ඩාදි රෝගවලින් සම් මස් ලේ නැති වී යයි. වැටීම් පහර වැදීම් වලින් ඇට සිඳීයයි. කන් නාස් සිඳෙයි. ඇහිලි අත් පා සිඳෙයි. ශරීරය කොටස් වශයෙන් තැළී පොඩී වී යයි. ගින්නෙන් දැවී යයි. ආවුධවලින් කැපීයයි. ජරාවෙන් ලේ මස් නැති වී යයි. සිංහ ව්‍යාඝ්‍රාදි සතුන් විසින් කනු ලැබීමෙන් ද කොටසින් කොටස ශරීරය සිඳී සිඳී විනාශ වේ. මරණයෙන් සම්පූර්ණ පඤ්චස්කන්ධය විනාශ වේ. නාමස්කන්ධයත් කොටස් වශයෙන් විනාශ වීම අප්‍රකට ය. සොම්නසින් වෙසෙන්නහු ගේ ඒ සොම්නස ශෝකයට බියට කරුණක් ඇතිවීමෙන් නැති වෙයි. දෛනිය සොම්නසට හේතූන් ලැබීමෙන් නැති වෙයි. උපේක්ෂාව සොම්නස් දෛනිය හේතූන්ගෙන් නැති වේ. මෙසේ වේදනාදී නාමස්කන්ධයන්ගේ නැතිවීම සිඳී යාම ද සැලකිය යුතු ය.

“පඤ්චක්ඛන්ධෙ පලෝකතෝ පස්සන්තෝ අනුලොමිකං ඛන්තිං පටිලගති. පඤ්චන්තං ඛන්ධාතං නිරෝධෝ අපලෝකධම්මො නිබ්බානන්ති පස්සන්තෝ සම්මත්තනියාමං ඔක්කමති.”

ස්කන්ධයන් කොටස් වශයෙන් නැසෙන සිද්ධෙත ධර්මයන් සේ දක්නා යෝගාවචර තෙමේ ලෝකෝත්තර මාර්ගයට අනුකූල විදර්ශනා ඥානය ලබයි. පස් දෙනකුත් වූ ස්කන්ධයන් ගේ අනුත්පාද නිරෝධය වූ විනාශ නොවන ස්වභාවය නිවන යයි දක්නා යෝගාවචර තෙමේ ලෝකෝත්තර මාර්ගයට බැස ගනී.

දසවන භාවනා පදය.

10. ථිති

ස්කන්ධයෝ මහත් වූ ව්‍යසනයෝ ය.

ලෝකයෙහි ඥාතිව්‍යසනාදි අනේකප්‍රකාර ව්‍යසන ඇත්තේ ය. ඒවායින් සත්ත්වයනට මහත් විත්තසන්තාපයක් ඇති වේ.

දරුවන්ට මාපියන්ගේ මරණවලින් මහත් ශෝකාග්නියක් ඇති වේ. හිමියන්ට බිරියන්ගේ මරණයෙන් ද, බිරියන්ට හිමියන්ගේ මරණයෙන් ද, මාපියන්ට දරුවන්ගේ මරණයෙන් ද, සහෝදරයන්ට සහෝදරයන්ගේ මරණයෙන් ද, නෑයන්ට නෑයන් ගේ මරණයෙන් ද, මිතුරන්ට මිතුරන් ගේ මරණයෙන් ද මහත් විත්ත සන්තාපයක් දෙමිනසක් ඇති වේ. ව්‍යසනයන්ගෙන් ඇති වන බලවත් විත්ත සන්තාපයෙන් ඇතැම්හු රෝගීහු වෙති. ඇතැම්හු උමතු වෙති. ඇතැම්හු වියළි මිය යෙති. සමහරුන්ට සමහර විට පටාවාරාවට මෙන් එකවිට බොහෝ ව්‍යසන ද ඇති වේ. එබඳු අවස්ථාවක් පැමිණි කල්හි පඤ්චස්කන්ධයට ඔරොත්තු නො දෙන තරමේ මහත් ගින්නක් ඇති වේ. විශාල වියදමකින් මහත් වෙහෙසකින් තනා තුබූ ගෙවල් විනාශ වේ. වඩාගෙන සිටි කෙත්වතු විනාශ වේ. රැස්කර තුබූ ධනය විනාශ වේ. ඒවායින් ද සත්ත්වයනට ඉමහත් විත්ත සන්තාපයක් ඇති වේ. පඤ්චස්කන්ධය නැති නම් විනාශ වන්නට මාපියෝ ද නැත, සැමියෝ ද නැත, බිරියෝ ද සහෝදරයෝ ද නැත, නෑ මිතුරෝ ද නැත, ගෙවල් ද නැත, කෙත්වතු ද නැත. එ බැවින් පඤ්චස්කන්ධය නැති කල්හි ඥාතිව්‍යසනාදී ව්‍යසන නැත. පඤ්චස්කන්ධය ඇතොත් ව්‍යසන ද ඇත්තේ ය. ව්‍යසනයෙන් මිදුණු පඤ්චස්කන්ධයක් නැත. පඤ්චස්කන්ධයක් තිබීම ම ව්‍යසන හේතුව ය. එබැවින් පඤ්චස්කන්ධය ම මහත් වූ ව්‍යසනයකැ යි කියනු ලැබේ.

“පඤ්චස්කන්ධො ඊතිතෝ පස්සන්තෝ අනුලෝමිකං ඛත්තිං පටිලග්ගති, පඤ්චන්තං ඛත්තං නිරෝධෝ අතීතිකං නිබ්බානන්ති පස්සන්තෝ සම්මත්තනියාමං ඔක්කමති”

පඤ්චස්කන්ධය ව්‍යසනයන් ලෙස දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස් දෙනෙකුත් වූ ස්කන්ධයන් ගේ අනුත්පාද නිරෝධය වූ ව්‍යසන නැති බව නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

එකොළොස් වන භාවනා පදය.

11. උපද්දවා

ස්කන්ධයෝ උපද්දවයෝ ය.

කලින් කිසි ලකුණකුදු නො තිබී සිටි සැටියේ ම හදිසියේ එළඹෙන්නා වූ විපත්තිහු උපද්දවයෝ ය. අකුණු වැදීම, විදුලිය සැර වැදීම, ගංවතුර ගැලීම, මුහුද ගොඩ ගැලීම, පොළොව සැලීම, ගිනිකඳු පිපිරීම, තද සුළං හැම්ම, නැව් ගිලීම, අහස්යානා බිඳ වැටීම, ගසින් වැටීම, ගස් කඩා වැටීම, රිය ගැටීම, රිය පෙරළීම, සොර සතුරන් පැමිණ පහර දීම, ගෙවල් ගිනි ගැනීම, දියේ වැටීම, අමනුෂ්‍යයන් පීඩා කිරීම, බෝම්බ වැටීම, සර්පයන් දෂට කිරීම, තපුරු සතුන් අතතුරු කිරීම යනාදීහු උපද්දවයෝ ය. මේ උවදුරු ඇත්තේ පඤ්චස්කන්ධයක් ඇති නිසා ය. පඤ්චස්කන්ධයක් නැති නම් ජලය ගැලූව ද ගිනි ඇවිළීම ද අකුණු පහත් වුව ද ඒවා උපද්දව නො වේ. උපද්දවයන් පඤ්චස්කන්ධය නිසා ම ඇතියන් බැවින් පඤ්චස්කන්ධය ම උපද්දවයන් සේ සැලකිය යුතු ය.

“පඤ්චක්ඛන්ධෙ උපද්දවතෝ පස්සන්තෝ අනුලෝමිකං බන්තං පටිලග්ගි. පඤ්චන්තං බන්ධානං නිරොධෝ අනුපද්දවං තිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් උපද්දවයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුකූල වූ විදර්ශනාඥනය ලබයි. පස්දෙනකුත් වූ ස්කන්ධයන් ගේ නිරෝධය උපද්දව නැති නිවන යයි දක්නා යෝගාවචර තෙමේ ලෝකෝත්තර මාර්ගයට බැස ගනී.

දෙළොස්වන භාවනා පදය

12. භයා

ස්කන්ධයෝ භයයෝ ය.

භය යනු ඇතැම් කරුණුවලින් හටගන්නා වූ චිත්ත පීඩාවෙකි. එය ඉමහත් දුකෙකි. එය ගින්නක් වැනි ය. භය ඇති වූ කල්හි ගින්නකින් දැවෙන්නාක් මෙන් ශරීරයේ ඇතුළු දැවෙයි. උගුර කට

වියළෙයි. ඇඟ වෙවුලයි. ඩහදිය ගලයි. මහත් හයක් ඇති වූ කල්හි මලමුත්‍ර පහ වෙයි. සිහි නැති වෙයි. රෝගාකූර වෙයි. සමහර විට මරණය ද වේ. මේ හය සාමාන්‍ය ජනයාට තබා රාජාදී මහ බලවතුන්ට ද නොයෙක් විට ඇති වේ. වූළනී බ්‍රහ්මදත්ත රජුගේ සේනාව පැමිණ වට කර ගත් කල්හි චේදේහ රජ ඔහුගේ බිය මහොෂධ පඬිතුමා ඉදිරියේ මෙසේ පවසා ඇත්තේ ය.

“උබ්බේධනේ මේ හදයං මුඛඤ්ච පරිසුස්සති,
නිබ්බුතිං නාධිගච්ඡාමි අග්ගිදඩ්ඨෝච ආතස්සේ
කම්මාරානං යථා උක්කා අන්තෝ ක්කායති නො බහි,
ඵචම්පි හදයං මය්හං අන්තෝ ක්කායති නො බහි.”

“මහ සුළඟකට අසු වූ ගසක කොළයක් මෙන් මාගේ හෘදය වෙවුලන්නේ ය. මාගේ මුඛය ද වියළෙයි. ගින්නේ දැව් අව්වට පැමිණියකු මෙන් මම නිවීමක් නො ලබමි. කඹුරන් ගේ කෝවක ඇතුළ දැවන්නාක් මෙන් මාගේ හෘදයේ ඇතුළ දැවේය” යනු එහි තේරුම ය.

සසර සැරිසරන සත්ත්වයනට බිය දනවන කරුණු බොහෝ ඇත්තේ ය. රජුන්ගෙන් ද මහත් හය ඇති වේ. සොරුන්ගෙන් සතුරන්ගෙන් ද අලි කොටි වලස් ආදී නපුරු සතුන්ගෙන් ද සර්පයන්ගෙන් ද වණ්ඩ අමනුෂ්‍යයන්ගෙන් ද යුධවලින් ද ගින්නෙන් ද දියෙන් ද සුළඟින් ද වසංගත රෝගවලින් ද නොයෙක් විට මහත් හය ඇති වේ. තමාට මැරෙන්නට වේය යි සිතූණු විට මහා හයක් ඇති වේ. තව ද අඹුදරුවන් සහෝදර සහෝදරියන් මැරෙතැයි කියා ද, කෙත්වතු පාලු වෙතියි කියා ද, රස්සාව නැති වී යතැයි කියා ද, රහස් හෙළි වෙතැයි කියා ද, රෝගයන් හටගැනෙතැයි කියා ද, අනුන් විසින් වෝදනා ඉදිරිපත් කිරීම නිසා ද, මා විසින් මෙනම් වරද කර ඇත කියා තමා විසින් ම තමාට වෝදනා කර ගැනීම නිසා ද, මරණින් මතු අපායෙහි වැටෙන්නට වෙතියි කියා ද, තවත් නොයෙක් කරුණු නිසා ද සත්ත්වයනට නොයෙක් විට බිය ඇති වේ. මෙහි කී නො කී සියලු බිය ඇත්තේ පඤ්චස්කන්ධය ඇති නිසා ය. පඤ්චස්කන්ධය නො මැති නම් හය කියා දෙයක් නැත. එබැවින් ස්කන්ධයෝ ම හයයයි යෝගාවචරයන් විසින් සැලකිය යුතු ය.

“පඤ්චක්ඛන්ධෙ භයනො පස්සන්තෝ අනුලෝමිකං ඛන්තිං පටිලභති. පඤ්චන්තං ඛන්ධානං නිරොධෝ අභයං නිබ්බානන්ති පස්සන්තෝ සම්මන්තනියාමං ඔක්කමති.”

පඤ්චස්කන්ධය බියක් ලෙස දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන් ගේ අනුන්පාද නිරෝධය බිය රහිත නිවනයයි දක්නා යෝගාවචර තෙමේ ලෝකෝත්තර මාර්ගයට බැසගනී.

තෙළෙස්වන භාවනා පදය

13. උපසංගා

ස්කන්ධයෝ ශරීරගත ව තිබී සිටි සැටියේ හදිසියේ මතු වී එන මළපෙරේත දෝෂාදිය වැනි දෝෂයෝ ය.

ස්කන්ධ පඤ්චකය ඥාතිව්‍යසනාදි අනේක බාහිර අතර්ථයන් හා ද, දරුණු රෝගාදී ආභ්‍යන්තරික අතර්ථයන් හා ද, රාග ද්වේෂාදී ආභ්‍යන්තරික අතර්ථයන් හා ද සම්බන්ධව පවත්නා දෙයකි. එබැවින් මේ පඤ්චස්කන්ධය දරන්නහුට සුනියමක් පෙරේත දෝෂයක් දේවදෝෂයක් වැදී ඇතියවුන්ට වරින් වර හදිසියේ ඒ දෝෂය මතු වී එන්නාක් මෙන් ම ඥාතිව්‍යසනාදි බාහිර අතර්ථයෝ හදිසියේ නැඟී එති. නොයෙක් භයානක රෝගයෝ හදිසියේ ම ශරීරය තුළින් නැඟී එති. මහානර්ථකර රාගාදි ක්ලේශයෝ හදිසියේ ම අභ්‍යන්තරයෙන් නැඟී එති. පඤ්චස්කන්ධයක් නැතහොත් ඒ බාහිරාභ්‍යන්තරික අතර්ථයන්ට සම්බන්ධ වී තිබීමට නැඟී ඒමට තැනක් නැති බැවින් පඤ්චස්කන්ධය ම දෝෂයන් ලෙස සැලකිය යුතු ය.

සුනියම් දෝෂාදියක් වැදී ඇතියහු විසින් මම දැන් සුඛිත ව වෙසෙමි යි කියා ඒ දෝෂය දුරු කර ගැනීමට ක්‍රියා නො කොට පමා වීම සුදුසු නැත. පඤ්චස්කන්ධ සම්බන්ධ දෝෂය ඇති කල්හි ද මට දැන් අතර්ථයක් නැත. විපතක් නැත. මම දැන් සුඛිත වෙමිය කියා බලා සිටීම පමාවීම තුසුදුසු ය. පඤ්චස්කන්ධ සම්බන්ධ දෝෂයෙන් මිදී පඤ්චස්කන්ධය හැර නිවන් ලබනු සඳහා වහා ම

ක්‍රියාරම්භ කළ යුතු ය. මොහොතකුදු බලා සිටීම නුසුදුසු ය. එබැවින් පඤ්චස්කන්ධය උපසර්ගයෙකි.

පඤ්චක්ඛන්ධෙ උපසග්ගතෝ පස්සන්තෝ අනුලෝමිකං ඛන්තිං පටිලහති, පඤ්චන්තං ඛන්ධානං නිරෝධෝ අනුපසග්ගං නිබ්බානන්ති පස්සන්තෝ සම්මත්තනියාමං ඔක්කමති.

පඤ්චස්කන්ධයන් උපසර්ග වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනෙකුත් වූ ස්කන්ධයන් ගේ අනුත්පාද නිරෝධය උපසර්ග රහිත වූ නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

තුද්ධවත භාවනා පදය.

14. චලා

ස්කන්ධයෝ ව්‍යාධි ජරා මරණාදියෙන් නිතර සැලෙන්තෝ ය.

නිරෝගී පුද්ගලයාගේ ස්කන්ධයෝ රෝගයෙන් වෙනස් වෙති. තරුණයාගේ ස්කන්ධයෝ ජරාවෙන් වෙනස් වෙති. ජීවත්වන්නහුගේ ස්කන්ධයෝ මරණයෙන් වෙනස් වෙති. ශීතකාලයේ ස්කන්ධයෝ උෂ්ණකාලයේදී වෙනස් වෙති. උෂ්ණකාලයේ ස්කන්ධයෝ ශීත කාලයේ දී වෙනස් වෙති. දවාලේ ස්කන්ධයෝ රාත්‍රියේදී වෙනස් වෙති. රාත්‍රියේ ස්කන්ධයෝ දවාලෙහි වෙනස් වෙති. යාමෙහිදී පැවති ස්කන්ධයෝ සිටීමෙහිදී වෙනස් වෙති. සිටීමේදී පැවති ස්කන්ධයෝ හිඳීමේදී වෙනස් වෙති. හිඳීමෙහිදී පැවති ස්කන්ධයෝ වැනිරීමෙහිදී වෙනස් වෙති. අත්පා පහත හෙළා තිබිය දී පැවති ස්කන්ධයෝ එසවීමෙහිදී වෙනස් වෙති. අෂ්ටලෝක ධර්මය අනුව ද ස්කන්ධයෝ වෙනස් වෙති. ලාභ ඇති කාලයේ ස්කන්ධයෝ දුෂ්පත්වීමෙන් වෙනස් වෙති. පිරිවර ඇති කාලයේ පැවති ස්කන්ධයෝ පිරිවර නැතිවීමෙන් වෙනස් වෙති. ප්‍රශංසා ඇති කාලයේ ස්කන්ධයෝ නින්දා ලැබීමෙන් වෙනස් වෙති. සැප ඇති කාලයේ ස්කන්ධයෝ දුකේදී වෙනස් වෙති. මෙසේ ස්කන්ධයෝ කිසි ස්ථිරත්වයක් නැති ව නළියන පණු ගොඩක් සේ නළියමින් පවතිත්. මෙහි සෛලීම්‍ය යි කියන ලද්දේ

පළමු පහළ වූ සංස්කාරයන් බිඳී ඒ තැන්වල අලුත් සංස්කාරයන් පහළ වීමට ය. ශරීරය සැම තැන ම රූපකලාප ඉපද ඉපද බිඳී යන සැටි නුවණින් බලනු. වේදනා සංඥා සංස්කාර විඤ්ඤා යන අරූපස්කන්ධ සතරේ සැලීම හෙවත් වෙනස්වීම ද කල්පනා කොට තේරුම් ගත යුතු ය.

“පඤ්චක්ඛන්ධෙ චලතෝ පස්සන්තෝ අනුලෝමිකං ඛන්තිං පටිලහති. පඤ්චන්තං ඛන්ධානං තිරෝධෝ අවලං නිබ්බානන්ති පස්සන්තෝ සම්මත්තනියාමං ඔක්කමති.”

ස්කන්ධයන් සැලෙන ස්වභාවය ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥාය ලබයි. පස්දෙනෙකුන් වූ ස්කන්ධයන්ගේ අනුත්පාද නිරෝධය නො සැලෙන නිව්වනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

පසළොස්වන භාවනා පදය

15. පහංගු

ස්කන්ධයෝ හඬග වන ස්වභාව ඇත්තෝ ය.

රූපස්කන්ධ සඬ්ඛ්‍යාත ශරීරයෝ තැළෙන කැබලි වන සිදුරු වන පැළෙන පලු ගැලවෙන ඉරෙන දැවෙන කුණුවන ස්වභාවය ඇතියෝ ය. “පහඩගු” යන භාවනා පදයෙන් අදහස් කරන්නේ ස්කන්ධයන්ගේ ඒ ස්වභාවයෝ ය. යෝගීන් විසින් ශරීරයන් එසේ වන සැටි සිතා බැලිය යුතු ය.

රූපස්කන්ධ සඬ්ඛ්‍යාත මේ කයට වැටීමක් යටවීමක් දඩු මුගුරුවලින් පහර දීමක් සිදුවුවහොත් නො තැළී පැවතිය හැකි ශක්තිය නැත. තැළෙන ස්වභාවය ඇති රූපස්කන්ධය නොයෙක් විට තැළෙන්නේ ය. කැබලි නො වී පැවතිය හැකි ශක්තියක් රූපස්කන්ධයට තැනි බැවින් එය දුම්බිය බස්බිය ආදී බර රියවලට අසුවීම, යන්ත්‍රවලට අසුවීම, ඉතා ඉහළ සිට වැටීම, අලි කොටි වලස් ආදී නසුරු සතුන්ට අසුවීම, බෝම්බවලට අසුවීම යනාදියෙන් කැබලි වී යන්නේ ය. මස් පිණිස ගන්නා ගවාදි සතුන්ගේ ශරීර

කැපීමෙන් කුඩා කැබලි වන්නේ ය. හුල් ආදියට මරොත්තු දීමේ ශක්තියක් නැති රූපස්කන්ධය කටුවලින් හුල්වලින් පිහිවලින් කිණ්ඩි වලින් සතුන්ගේ දත්වලින් වෙඩිවලින් හිවලින් ශරීරයෙන් ම හටගන්නා ගඩුවලින් නොයෙක්විට සිදුරු වන්නේ ය. දුබල වූ රූපස්කන්ධය සමහරවිට ඉදිමී පැළෙන්තේ ය. බර දෙවලට යටවීමෙන් ද ආයුධවලින් ද පැළෙන්තේ ය. සමහරවිට පළු ගැලවී යන්නේ ය. කටු ආදියට හසුවීමෙන් තසුරු සතුන්ගේ නියවලට දත්වලට අසුවීමෙන් ඉරෙන්තේ ය. ගින්නෙන් දැවී අළුවන්නේ ය. ඉදුණු කොස් ගෙඩි සේ කුණු වී යන්නේ ය. බඩවැල් ඇට මස් තහර වෙත් වී යන්නේ ය. ඉතා සියුම් බැවින් නාමස්කන්ධය ආයුධාදියට හසු නො වෙතත් නොයෙක් හේතූන් නිසා ස්වභාවධර්මය අනුව ද හඩගයට විනාශයට පැමිණෙන්නේ ය.

“පඤ්චක්ඛන්ධෙ පහඩගුතෝ පස්සන්තෝ අනුලෝමිකං ඛන්ති. පටිලගති. පඤ්චත්තං ඛන්ධාතං තිරෝධෝ අපහඩගු තිබ්බාතන්ති පස්සන්තෝ සම්මත්තනියාමං මක්කමති.”

“පඤ්චස්කන්ධයන් හඩග වන්නන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන්ගේ අනුත්පාදනිරෝධය හඩගයක් නැති නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

සොළොස්වන භාවනා පදය.

16. අද්ධවා

ස්කන්ධයෝ අස්ථිර ස්වභාව ඇතියෝ ය.

ස්කන්ධ පඤ්චකය එක් තත්ත්වයක නො පවතින තත්ත්වයෙන් තත්ත්වයට නිතර පෙරළෙන දෙයකි. එක් පුද්ගලයකුගේ ස්කන්ධ පඤ්චකය එක් ජාතිකයකදීමත් අනෙක තත්ත්වයන්ට පැමිණේ. ළදරුවකුගේ පඤ්චස්කන්ධය පස් අවුරුදු වයසේ දී අත් තත්ත්වයකට පැමිණේ. දස අවුරුදු වයසේදී තවත් තත්ත්වයකට පැමිණේ. පසළොස් අවුරුදු වයසේදී තවත් තත්ත්වයකට පැමිණේ. විසි අවුරුදු වයසේ දී තවත් තත්ත්වයකට පැමිණේ. නිස් අවුරුදු වයසේ

දී තවත් තත්ත්වයකට පැමිණේ. අසු අවුරුදු අනු අවුරුදු වයසේ දී බාලකාලයේ සිටි තත්ත්වයන්ට සම්පූර්ණයෙන් වෙනස් තත්ත්වයකට පැමිණේ. අසු අවුරුදු අනු අවුරුදු වයසට පැමිණි කල්හි ඇත්තේ දස අවුරුදු පසළොස් අවුරුදු වයස්වලදී දුටුවන්ට කිසිලෙසකින් හැඳිනිය නො හෙන අතීත තත්ත්වයට සම්පූර්ණයෙන් වෙනස් තත්ත්වයෙකි. ස්කන්ධයන් අස්ථිර නිසා කලින් කෙළින් සිටියෝ කුදුහු වෙති. කළුකෙස් ඇතිව සිටියෝ සුදුකෙස් ඇත්තෝ වෙති. දත් ඇති ව සිටියෝ දත් නැත්තෝ වෙති. ලස්සනට සිටියෝ විරූප වෙති. ඇස් ඇති ව සිටියෝ අන්ධයෝ වෙති. කන් ඇතිව සිටියෝ බිහිරෝ වෙති. හොඳින් ගමන් කළෝ කොරු වෙති. පා ඇති ව සිටියෝ පා නැත්තෝ වෙති. අත් ඇති ව සිටියෝ අත් නැත්තෝ වෙති. වෙර ඇති ව සිටියෝ තැගිට ගැනීමටත් වෙර නැතියෝ වෙති. සිහි නුවණ ඇති ව සිටියෝ උම්මත්තකයෝ වෙති. පිරිවර ඇතිව සිටියෝ තනි වෙති. මහධනපතියෝ යාවකයෝ වෙති. පුරුෂයන් ලක්ෂණය කියා හොඳය කියා ඉතා ආශාවෙන් වැලඳගන්නා කාන්තාවෝ කුෂ්ඨාදි නපුරු රෝගයන් වැලඳීමෙන් කන් නාස් ආදී ශරීරාවයවයන් නැති වී යාමෙන් වැලඳ ගැනීම සිප ගැනීම තබා සෙස්සන් ළංචීමට දැකීමට පවා කැමති නො වන තත්ත්වයට පැමිණෙති. කාන්තාවන් විසින් ඇලුම් කරන වැලඳගන්නා ශෝභන පුරුෂයෝ ද කුෂ්ඨාදි රෝගයන් නිසා සෙස්සන් පිළිකුල් කරන තත්ත්වයට පැමිණෙති. මළ පසු ගෙවල ගම්වල තගරවල තබා ගත නො හෙන තත්ත්වයට පැමිණෙති. මනුෂ්‍යයෝ ද වාතුර්මහාරාජිකාදි දිව්‍යලෝකවල උසස් ලෙස කම්සැප විදින දෙවියෝ ද ඒ සම්පත්වලින් පිරිහී සමහර විට සංක්ෂිප්තව මහානරකයන්හි නිරිසන්තු වෙති. තව්නිසා දෙවිලොව සුබ්‍රහ්මා නම් දිව්‍යපුත්‍රයාගේ පරිවාරිකාවන් වූ දෙවගනන් පන්සියයක් උපවිජේදක කර්මයකින් එකවර වූක ව අවිච්ඡේදි උපන් බව සංයුත්තනිකාය අවුටාවෙහි කියා ඇත්තේ ය. ඇතැම්හු සමහරවිට මහත් සම්පත්තියෙන් සිට පිරිහී සාහිත්‍ය නිවා ගැනීමට ආහාරයක් නො ලබන, පිපාසාවට පැත් ටිකක් නො ලබන, හැඳීමට වස්ත්‍රයක් නො ලබන ප්‍රේතයෝ වෙති. ඇතැම්හු මහා සම්පත්තියෙන් පිරිහී බලු සිවල් කපුටු උරු ඉඳිබු මැඩි ආදි නිව සත්ත්වයෝ වෙති. බුදුරදුන් කල සැවැත්නුවර සම්පයේ ගමක විසූ තෝදෙය්‍ය නම් ධනවත් බමුණකු මැරී ඒ ගෙයි ම සුනඛයකු වූ බව ද, අස්සක නම් රජකුගේ

දේවිය වූ උබ්බරි තමැති කාන්තාව මැරී ගොමකුරුමිණියකු වූ බව ද කියා තිබේ. ඇතැම්හු සර්පාදි තපුරු සත්තු වෙති. ඇතැම්හු මීයෝ වෙති. මේ පරිවර්තනය සිදුවන්නේ ස්කන්ධ නො තීර නිසා ය.

දිනක් තථාගතන් වහන්සේ නිය මත පස් ස්වල්පයක් තබා හික්ෂුන් අමතා එය දක්වා “මහණෙනි: මාගේ නිය පිට ඇති පස්වලින් හා මේ පොළොවේ පස්වලින් කවරක් වැඩිදැ” යි අසා වදන. එකල්හි හික්ෂුහු “ස්වාමීනි තුඹවහන්සේගේ නියපිට ඇති පස ඉතා සුළුය, මහපොළොවේ පස් ම ඉතා බොහෝ වේය” යි සැල කළහ. එකල්හි භාග්‍යවතුන් වහන්සේ “මහණෙනි: එසේම මිනිස්ලොවින් ව්‍යුත ව නැවත මිනිස්ලොව උපදනා පුද්ගලයෝ ස්වල්ප වන්නාහ. තරකයෙහි උපදනා ප්‍රේත ව උපදනා තිරිසන් ව උපදනා පුද්ගලයෝ ම බොහෝ වන්නාහ” යි වදන. දිව්‍යලෝක ගැන ද එසේ ම වදරා ඇත්තේ ය.

මෙසේ පරිවර්තනයක් ඇති, නිර්බවක් නැති මේ ස්කන්ධ පඤ්චකය ඇලුම් කළ යුත්තක් නොව බිය විය යුත්තෙකි. හොඳය කියා මොහොතකුදු එයට ඇලුම් කරගෙන සිටීම තුසුදුසු ය.

“පඤ්චක්ඛන්ධෙ අද්ධුවතො පස්සන්තෝ අනුලෝමිකං ඛන්ති. පටිලගති. පඤ්චත්තං ඛන්ධාතං නිරෝධෝ දූවං නිබ්බානන්ති පස්සන්තෝ සම්මත්තකියාමං ඔක්කමති.”

“පඤ්චස්කන්ධයන් අස්ථිර වශයෙන් දක්නා යෝග්‍යවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනෙකුත් වූ ස්කන්ධයන්ගේ නිරෝධය අස්ථිර වූ නිව්‍යනය යි දක්නා යෝග්‍යවචර තෙමේ ලෝකෝත්තර මාර්ගයට බැසගනී.”

සතළොස්වන භාවනා පදය.

17. අනාණා

ස්කන්ධයෝ ජාත්‍යාදි දුඃඛයන්ගෙන් සත්ත්වයන් නො රකින්නෝ ය.

සසර සැරිසරන සත්ත්වයනට පැමිණෙන අපමණ දුක් ඇත්තේ ය. භය ඇත්තේ ය. ස්කන්ධයෝ ඒවායින් සත්ත්වයන් ආරක්ෂා නො කරති. ආරක්ෂා කිරීමට සමත් බවක් ද ස්කන්ධයන්ට නැත්තේ ය. සත්ත්වයනට ඇති ජාති ජරා මරණාදි භය පමුණුවන්නෝ ස්කන්ධයෝ ම ය. ස්කන්ධයෝ සත්ත්වයන් ගේ සතුරෝ ය. රූපස්කන්ධයේ ප්‍රධාන ධර්ම සතර පඩි ආපෝ තේජෝ වායෝ යන මහාභූත ධාතු සතර ය.

**වත්තාරෝ ආසිවිසා උග්ගතේජා සෝරවිසාති බෝ හික්ඛවේ.
චතුත්තං මහාභූතානං අධිවචනං”**

යනුවෙන් තථාගතයන් වහන්සේ විසින් “උග්‍ර විෂ ඇති සෝර විෂ ඇති සර්පයෝ සතර දෙනය යනු සතර මහා භූතයන්ට තමෙකැ” යි වදන ඇත්තේ ය. “කාෂ්ට මුඛය, පුති මුඛය, අග්නි මුඛය, ශස්ත්‍ර මුඛය” යි සර්පයෝ සතර දෙනෙක් ඇත්තාහ. දෂ්ට කළ කල්හි ශරීරය දර ලියක් සේ තද වන විෂ ඇති සර්පයා “කාෂ්ටමුඛ” නම් වේ. දෂ්ට කළ කල්හි ශරීරය කුණු වී යන විෂ ඇති සර්පයා “පුතිමුඛ” නම්. දෂ්ට කළ කල්හි ශරීරය ගින්නකින් මෙන් දවන විෂ ඇති සර්පයා “අග්නිමුඛ” නම්. දෂ්ට කළ කල්හි ශරීරය සුනු විසුනු වී යන විෂ ඇති සර්පයා “ශස්ත්‍රමුඛ” නම්.

මහාභූත සතර කීකරු කර සැම කල්හි සමච පැවැත්වීම දුෂ්කර ය. පෘථිවි ධාතුවට පිළියම් යොදන කල්හි ආපෝ ධාතුව කිපෙයි. එයට පිළියම් යොදන කල්හි අනික් ධාතුවක් කිපෙයි. එක් ධාතුවකට පිළියම් යොදන කල්හි ඉතිරි ධාතුහු කිපෙති. පෘථිවි ධාතුව කිපුණු කල්හි ඉතිරි ධාතු තුන යට කොට කාෂ්ටමුඛ නම් සර්පයා විසින් දෂ්ට කළ කල්හි මෙන් ශරීරය දරකඩක් සේ තද කරයි. ආපෝ ධාතුව කිපුණු කල්හි ඉතිරි ධාතු තුන යට කොට පුතිමුඛ නම් සර්පයා දෂ්ට කළ කලෙක මෙන් ශරීරය කුණු කරයි. තේජෝ ධාතුව කිපුණු කල්හි අග්නිමුඛ නම් සර්පයා විසින් දෂ්ට කළ කලෙක මෙන් ශරීරය දවයි. වායෝ ධාතුව කිපුණු කල්හි ශස්ත්‍රමුඛ නම් සර්පයා විසින් දෂ්ට කළ කලෙක මෙන් ශරීරය සුනු විසුනු වෙයි. බාහිර ලෝකය විනාශ වන්නේ ද මේ මහා භූතයන්ගෙන් ම ය.

“භූමිතෝ වුට්ඨිතා යාව-බ්‍රහ්මලෝකා විධාවති,
අවිච්ඡිද්ධා අවිච්ඡිද්ධා ලෝකේ -ධස්සමානමිති තේජසා.”

යනුවෙන් කල්ප විනාශයේදී ලෝකය ගින්නෙන් දැවෙන කල්හි පොළොවෙන් නැගී ගිනි දැල් බ්‍රහ්මලෝකය දක්වා ගොස් ලෝකය විනාශ කරන බව දක්වා ඇත්තේ ය.

“කෝට්ඨිසතපහස්සේකං-චක්කවාළං විලියති,
කුපිතෙන යද ලෝකෝ-සලිලෙන විනස්සති.”

යනුවෙන් කිපියා වූ ආපෝ ධාතුවෙන් ලෝකය නස්නා කල්හි එක් ක්ෂේත්‍රයක් වූ කෝට්ඨිසතපහස්සේකං සක්වළ දිය වී විනාශ වන බව ප්‍රකාශිතය.

“කෝට්ඨිසතපහස්සේකං-චක්කවාළං විකීර්ති,
වායෝ ධාතූප්පකෝපේත-යද ලෝකෝ විනස්සති.”

යනුවෙන් වායෝ ධාතුව කිපීමෙන් ලෝකය විනාශ වන කල්හි එක් ක්ෂේත්‍රයක් වූ කෝට්ඨිසතපහස්සේකං සක්වළ සුනු වී විසිරෙන බව ප්‍රකාශිතය. ශරීරවල හටගන්නා සියලු රෝගාබාධයන් හටගන්නේ ද, මරණින් පසු ශරීරය ඉදිමී කුණු වී යන්නේ ද ධාතූන්ගේ කෝපයෙන් ම ය. ධාතූන් සම ව පවත්නාතුරු සත්ත්ව ශරීරවලට හා බාහිර ලෝකයට කිසිදු හානියක් නො වේ.

“පඤ්ච වධකා පච්චත්ථිකානි බෝ හික්ඛවේ පඤ්චත්තේතං
උපාදනක්ඛන්ධානං අධිවචනං”

යනුවෙන් උපාදනස්කන්ධ පස වධකයන් වූ සතුරන් පස් දෙනෙකු යි භාග්‍යවතුන් වහන්සේ වදාරා ඇත්තේ ය. වධකයන් වූ මේ රූපයෝ රූපයන් ද නසති. නාමයන් ද නසති. නාමයන් එසේ ම නාමය ද නසයි. රූපය ද නසයි. පෘථිවි ධාතුව බිඳෙන්නේ ඉතිරි ධාතූ තුන ද බිඳ ගෙන ය. ඒ පෘථිවි ධාතුව විසින් ඉතිරි ධාතූ තුන නැසීම ය. ආපෝ ධාතූ ආදීන් බිඳෙන්නේ ද එසේ ම නමන් හා සම්බන්ධ ව පවත්නා ඉතිරි ධාතූ තුන බිඳ ගෙන ය. රූපස්කන්ධය බිඳෙන්නේ ද නාමස්කන්ධ සතරක් බිඳ ගෙන ය. මෙසේ රූපයෝ රූපාරූප දෙක ම නසති. වේදනාස්කන්ධය

බිඳෙන්නේ ද තමා හා සම්බන්ධ ව පවත්නා සංඤ්‍යා සංස්කාර විඤ්ඤාස්කන්ධයන් ද බිඳ ගෙන ය. සංඤ්ඤි ස්කන්ධයන් බිඳෙන්නේ ද එසේ ම තමා හා සම්බන්ධ ව පවත්නා ඉතිරි නාමස්කන්ධ තුන බිඳ ගෙන ය. මේ අරූපයෙන් අරූපය නැසීම ය. මරණක්ෂණයේ දී නාමස්කන්ධ සතර බිඳෙන්නේ තමන්ට තිශ්‍රය වූ වස්තුරූපයත් බිඳගෙන ය. ඒ අරූපයෙන් රූපය නැසීම ය. මෙසේ ස්කන්ධයෝ ඔවුනොවුන් මරාගන්නා බැවින් වධකයෝ ය. මරණයක් ඇත්තේ ස්කන්ධයන් ඇති කල්හි ය. ස්කන්ධ නැතහොත් මරණයක් නැත. එබැවින් ස්කන්ධයෝ වධකයෝ ය. සතුරෝ ය. වධකයන් වූ සතුරන් වූ ස්කන්ධයෝ කෙසේ නම් සත්ත්වයනට ආරක්ෂාවක් වෙත් ද? නො වෙත් ම ය.

“පඤ්චස්කන්ධෙ අතාණතෝ පස්සත්තෝ අනුලෝමිකං ඛන්ති. පටිලහති. පඤ්චත්තං ඛන්ධාතං නිරොධෝ තාණං නිබ්බානන්ති පස්සත්තෝ සම්මත්තනියාමං ඔක්කමති.”

පඤ්චස්කන්ධයන් ආරක්ෂාවත් නො වන ධර්මයන් ලෙස දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය ආරක්ෂාව වන නිව්‍යය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

අටළොස්වන භාවනා පදය.

18. අලේණා

ස්කන්ධයෝ සත්ත්වයනට ආරක්ෂාස්ථාන නො වන්නේ ය.

ස්කන්ධයන් වධකයන් සතුරන් වූව ද ඒවා ආත්මය කොටගෙන ඒවායේ ඇලී සිටින්නවුන්ට ස්කන්ධයන් නිසා තාවකාලික සැප ද නො ලැබෙන්නේ නො වේ. ඒවායින් මුළු වූ සත්ත්වයෝ ඒ ස්කන්ධයන් තමන් ගේ ආරක්ෂාවත් වශයෙන් ද, ආරක්ෂා ස්ථානයන් වශයෙන් ද සලකා ඒවායේ ඇලී සිට ජරා ව්‍යාධි මරණාදි අනෙක ප්‍රකාර දුඃඛයන් ලබති. විටෙක සැප සම්පත් සලසා දී අත්තිමයේ මහ දුක් ගෙන දෙන ස්කන්ධයෝ ගෙවල් ලෙන් ගුහා

බලකොටු ආදිය සේ ආරක්ෂාස්ථාන කර ගැනීමට නුසුදුස්සෝ ය. ඒවා ආරක්ෂාස්ථාන කරගෙන ජරාමරණාදි දුඃඛයන් කෙරෙන් කිසිසේත් නො මිදිය හැකිය. ජරාමරණාදි දුඃඛයන් පමුණුවන ස්කන්ධයන් ඒවායින් ආරක්ෂාවීම සඳහා උපයෝගී කරගන්නට යාම ඉමහත් මුළාවෙකි.

“පඤ්චක්ඛන්ධෙ අලේණතෝ පස්සන්තෝ අනුලෝමිකං ඛන්තිං පටිලගති, පඤ්චන්තං ඛන්ධාතං තිරෝධෝ ලේණං තිබ්බාතත්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ආරක්ෂාස්ථාන නො වන්නවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය ආරක්ෂාස්ථානය වූ නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

එකුත්විසිවන භාවනා පදය.

19. අසරණ

ස්කන්ධයෝ අසරණයෝ ය.

සත්ත්වයනට පැමිණෙන රෝබිය, සතුරුබිය, මරණ බිය ආදිය දුරු කිරීමට සම්පූර්ණ ලෙස ඇතුළත් සලකන දේවාදීහු ද නාමරූප ධර්ම සමූහයෝ ය, ස්කන්ධයෝ ය. උපන් සැටියේ ම දිරා බිඳී යන ස්කන්ධයෝ අන්‍යයන්ට පිහිට වීමට සමත්හු නො වෙති. ස්කන්ධයන්ට නො දිරා නො බිඳී සිටීමට පිහිට වන පුද්ගලයෙක් නැත. පිහිට කර ගත හැකි අන් බලයක් ද නැත. ජරාමරණාදි සාංසාරික දුඃඛයන් හා අපායදුඃඛය වැළැක්වීමේ ශක්තියක් නැති බැවින් ද, ඒවාට නො දිරා නො බිඳී පැවතීමට අන් කිසි පිහිටක් නැති බැවින් ද ස්කන්ධයෝ අසරණයෝ ය. ජරාමරණාදි දුඃඛයන් හා අපාය දුඃඛය වැළැක්වීමට සමත් එක ම ධර්මය ඒ ස්කන්ධයන්ගේ අනුත්පාද නිරෝධය වූ ලෝකෝත්තර නිර්වාණ ධාතු ව ම ය.

පඤ්චක්ඛන්ධෙ අසරණතෝ පස්සන්තෝ අනුලෝමිකං ඛන්තිං පටිලගති, පඤ්චන්තං ඛන්ධාතං තිරෝධෝ සරණං තිබ්බාතත්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් අසරණයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන් ගේ අනුත්පාද නිරෝධය භය දුරු කරන නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

විසිවන භාවනා පදය.

20. ඊත්තා

ස්කන්ධයෝ නිත්‍ය භාවාදියෙන් සිස් වුවෝ ය.

දෙවියෝ ය, බ්‍රහ්මයෝ ය, මනුෂ්‍යයෝ ය, නිරශ්චිනයෝ ය කියා යම් සත්ත්ව කෙනෙක් වෙත් නම් ඒ සියල්ලෝ ම ඉපද ඉපද බිඳි බිඳී යන සංස්කාර පරම්පරාවෝ ය. ඇතැම්හු මේ සත්ත්ව සමූහය දෙස හා බාහිර ලෝකය දෙස බලා “මේ සත්ත්ව සමූහයන් ලෝකයන් මෙසේ නිකම් ම ඇතිවන්නට නොපිළිවන: ලෝකය හා සත්ත්වයන් මෙසේ ක්‍රමානුකූලව සාදන යම්කිසි බලවතකු විය යුතු ය: ඔහු විසින් මේ සත්ත්ව සමූහය හා ලෝකය මවන්නට ඇතය” යි කල්පනා කළහ. මැවුම්කරු කවරේ ද කොහි වෙසේදැයි කල්පනා කළා වූ ඔවුහු පොළොවෙහි මැවුම්කරු නුදුටුවෝ ය. පොළොවෙහි නැති බැවින් මැවුම්කරු අහසෙහි අත්ලොවක ඇතැයි ඔවුහු කල්පනා කළහ. මැවුම්කරු මෙබඳු කෙනකු විය යුතු ය යි ඔවුහු මැවුම්කරුගේ සැටි ද කල්පනා කළහ. ඔවුහු මැවුම්කරුට දේවබ්‍රහ්ම යන නම් තබා ගත්හ. සිත සමාධි කරගෙන ඉන්නා කල්හි නැති නොයෙක් රූප පෙනෙන ස්වභාවයක් ඇත්තේ ය. එසේ ඉන්නා කල්හි ඇතැමුන්ට ඔවුන් අදහස් කරන මැවුම්කරු පෙනිණ. එයින් මැවුම්කරුවකු ඇතය යන අදහස වඩාත් තහවුරු විය. මැවුම්කරු නො මැරෙන නො දිරන සෑම කල්හි දුකින් තොරව සැපයෙන් වෙසෙන්නෙකැයි ඔවුහු සිතූහ. මැවුම්කරු වෙසෙන ඒ ලෝකයට ගිය අයත් එසේ ම අපරාමර වන බව ඔවුහු කල්පනා කළහ. ඇතැම්හු කය තුළ ජාතියෙන් ජාතියට යන සියුම් ආත්මයක් ඇතය යි සලකති. මෙසේ ඇතය කියා ඇතැමුන් කල්පනා

කරන නිත්‍යභාවයන් සුඛයන් සුන්දරත්වයන් හා ආත්මයන් පඤ්චස්කන්ධයෙහි නැත. ඉපද ඉපද බිඳි බිඳි යන ධර්මපරම්පරාවක් වූ පඤ්චස්කන්ධය නිත්‍යභාවාදියෙන් හිස් ය.

“පඤ්චක්ඛන්ධෙ රත්තතෝ පස්සන්තෝ අනුලෝමිකං ඛන්තිං පටිලගති, පඤ්චත්තං ඛන්ධාතං තිරොධෝ අරත්තං තිබ්බාතන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් නිත්‍යභාවාදියෙන් හිස්වූවත් වශයෙන් දක්නා යෝග්‍යාවචර තෙමේ ලෝකෝත්තර මාර්ගයට අනුරූප වූ විදර්ශනාඥනය ලබයි. පස්දෙනෙකුත් වූ ස්කන්ධයන්ගේ අනුත්පාද නිරෝධය හිස් නො වූ නිවනය යි දක්නා යෝග්‍යාවචර තෙමේ ලෝකෝත්තර මාර්ගයට බැසගනී.

එක්විසිවන භාවනා පදය.

21. තුව්ජා

ස්කන්ධයෝ තුව්ජයෝ ය.

සාමාන්‍ය ජනයා විසින් ඇතය යි සලකන නිත්‍යභාව-ස්ථිරභාව-සුන්දරභාව-සුඛභාව-ආත්මභාවයන් ස්කන්ධයන්හි නැත්තේ ය. ඒවායේ උසස් බවක් මහත් බවක් වටිනා බවක් නැත්තේ ය. යම් හේතූන්ගෙන් ස්කන්ධයෝ හටගනිත් ද ඒ හේතුහු ද අනිත්‍ය දුඃඛ අශූභ අනාත්ම ස්වභාවයෝ ය. අනිත්‍ය දුඃඛ අශූභ අනාත්ම ධර්මයන් හේතුකොට උපදනා ස්කන්ධයන්ට නිත්‍යභාවයක් ස්ථිර භාවයක් සුඛභාවයක් ශූභභාවයක් ආත්මභාවයක් තිබිය නො හැකි ය. එබැවින් ස්කන්ධයෝ තුව්ජයෝ ය.

“පඤ්චක්ඛන්ධෙ තුව්ජතෝ පස්සන්තෝ අනුලෝමිකං ඛන්තිං පටිලගති, පඤ්චත්තං ඛන්ධාතං තිරොධෝ අතුව්ජං තිබ්බාතන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් තුව්ජයන් වශයෙන් දක්නා යෝග්‍යාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනෙකුත් වූ ස්කන්ධයන්ගේ අනුත්පාද නිරෝධය අතුව්ජ නිවනය යි දක්නා යෝග්‍යාවචර තෙමේ ලෝකෝත්තර මාර්ගයට බැසගනී.

දෙවිසිවන භාවනා පදය.

22. සුඤ්ඤ

ස්කන්ධයෝ ශුන්‍යයෝ ය.

නාමරූප ධර්මයන් එකිනෙක වෙන් කර ගැනීමට හා ඒවායේ ලක්ෂණ දැන ගැනීමටත් නො සමත් පුද්ගලයෝ ස්කන්ධයන් සම්බන්ධයෙන් පවත්නා සම්මෝහය නිසා සත්‍ය වශයෙන් නො ලැබෙන අනේකාකාර ආත්මයන් පරිකල්පනය කොට ප්‍රකාශ කර ඇත්තේ ය. ඇතැමෙක් ඇස කන නාසය දිව සම යන දැනීමට උපකරණ වන ඉන්ද්‍රියයන් හා සිත ද ක්‍රියාවන්ට උපකරණ වන අත් පා ආදිය ද ඇතුළු සකල ශරීරාවයවයන්ට ස්වාමිව සිටින ආත්මයක් ඇත ය යි කියති. ඇතැමෙක් වක්ෂුරාදි ඉන්ද්‍රියයන් කරණ කොට දර්ශනාදි ක්‍රියා කරන්නේ ආත්මයයි ද පවසති. ඇතැමෙක් සුවදුක් විඳින්නේ ආත්මයයි ද පවසති. ධර්මවිභාග නො දන්නා සාමාන්‍ය ජනයා සම්පූර්ණ පඤ්චස්කන්ධය ම ආත්ම වශයෙන් ද, රූපාදි ස්කන්ධ වෙන් වශයෙන් එකින් එක ද, ආත්මය යි සලකති. එසේ පරිකල්පනය කරන ලද වරදවා ගන්නා ලද ඒ ආත්ම එකකුත් ස්කන්ධයන්හි නැති බැවින් ස්කන්ධයෝ ශුන්‍යයෝ ය. අනේකප්‍රකාර ආත්මයන් ප්‍රකාශ කරන සෑමදෙන ම ඒ ආත්මයන් ප්‍රකාශ කරන්නේ පඤ්චස්කන්ධයෙන් යම්කිසිවක් වරදවා තේරුම් ගෙන ය.

“පඤ්චක්ඛන්ධෙ සුඤ්ඤතෝ පස්සන්තො අනුලෝමිකං ඛන්තිං පටිලභති. පඤ්චන්තං ඛන්ධාතං නිරෝධෝ පරමසුඤ්ඤං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ශුන්‍ය වශයෙන් දක්නා යෝගාවචර කෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය දූෂයෙන් සම්පූර්ණයෙන් ශුන්‍ය වූ නිවනය යි දක්නා යෝගාවචර කෙමේ ලෝකෝත්තර මාර්ගයට බැස ගනී.

තෙව්සිවක භාවනා පදය.

23. අනත්තා

ස්කන්ධයෝ ආත්ම නොවන්නෝ ය.

කර්ම විත්ත සෘතු ආහාර යන ප්‍රත්‍යයන්ගෙන් අනේකප්‍රකාර රූපයෝ ඉපද දිරා බිඳී යෙති. තමන්ගේ බලයෙන් තොරව අන් හේතුවකින් උපන් ඒ රූපයන්ට ඒවායේ අයිතියක් නැත. ඒ රූපයන්ට අන් හිමියෙක් ද නැත. ඒවාට නො දිරා නො බිඳී සිටිය හැකි ශක්තියක් ද නැත. සුඛ ප්‍රත්‍යයන් ඇතිවීමෙන් සුඛ වේදනාව ද, දුඃඛ ප්‍රත්‍යයන් ඇතිවීමෙන් දුඃඛ වේදනාව ද, සුඛ දුඃඛ ප්‍රත්‍යයන් නො ලබන කල්හි උපේක්ෂා වේදනාව ද උපදී. තමන්ගේ බලයෙන් නො ව අන් හේතුවකින් උපදනා ඒ වේදනාවන්ට ඒවායේ අයිතියක් ද නැත. ඒවාට අන් හිමියෙක් ද නැත. නො දිරා නො බිඳී පැවතිය හැකි ශක්තියක් ද ඒවාට නැත. ඡව්ද්වාරයට රූපාදි අරමුණු මුණ ගැසෙන කල්හි ගැහැනියක පිරිමියෙක මිනිසෙක ගවයෙක ගසක වැලක ගෙයක යනාදි සංඤ්චෝ පහළ වෙති. අන් හේතුවකින් පහළ වූ ඒ සංඤ්චන්ට ඒවායේ අයිතියක් නැත. ඒවාට අන් හිමියෙක් ද නැත. නො දිරා නො බිඳී පැවතිය හැකි ශක්තියක් ද ඒවාට නැත. රූප වේදනාදීන් නිසා යාමී ඊමී හිඳිමී සිටීමී දිමී ගැනීමී කෑමී පිමී ආදිය සිදු කරන චේතනා සංඛ්‍යාත සංස්කාරයෝ ද ඇලීමී කිපීමී ආදි සංස්කාරයෝ ද පහළ වෙති. තමන්ගේ බලයෙන් නොව අන් හේතුවකින් හටගන්නා වූ ඒ සංස්කාරයන්ට ඒවායේ අයිතියක් නැත. අන් හිමියෙක් ද ඒවාට නැත. නොදිරා නො බිඳී පැවතිය හැකි ශක්තියක් ද ඒවාට නැත. රූපාදි අරමුණු වක්ෂුරාදි ද්වාරයන්ට හමුවීමෙන් වක්ෂුර විඤ්ඤාදි විඤ්ඤායෝ උපදිති. අන් ප්‍රත්‍යයකින් හටගත් විඤ්ඤායන්ට ඒවායේ අයිතියක් නැත. ඒවාට අන් හිමියෙක් ද නැත. නොදිරා නො බිඳී පැවතිය හැකි ශක්තියක් ද ඒවාට නැත.

ඒ ඒ ප්‍රත්‍යයෙන් හටගෙන දිරා බිඳී යන මේ සංස්කාරයෝ නාමරූපයන් තමන්ගේ කැමැත්තේ සැටියට පවත්වන, මමය කියා සලකන ආත්මයක් නො වෙති. භවයෙන් භවයට යන නො මැරෙන ආත්මයක් ද නො වෙති. යාමී ඊමී බැලීමී ඇසීමී, ආදිය සිදු කරන ආත්මයක් ද නො වෙති. සුවදුක් විඳින ආත්මයක් ද නො වෙති.

ඒ ඒ දේ සංවිධානය කරන ආත්මයක් ද නො වෙති. හුදෙක් ප්‍රත්‍යයෙන් හටගෙන එකෙණෙහි දිරා බිඳී යන ධර්ම පරම්පරාවෙකි. එබැවින් ස්කන්ධයෝ අනාත්මයෝ ය. කැබිලිනි, රන් රිදී කාසි මෙන් දක්වා ජනයා රවටන මායා කාරයන් මෙන් ද, රූපත් තරුණ මිනිස් කතුන් සේ පෙනී සිට ජනයා රවටන යකින්නන් මෙන් ද, ජලස්කන්ධයක් සේ පෙනී මුවින් රවටන මිරිඟුව මෙන් ද ස්කන්ධයෝ සත්ත්වයන් පුද්ගලයන් වශයෙන් ආත්ම වශයෙන් පෙනී සිට ජනයා රවටන්නෝ ය. මේ ගාථාවත් නිතර සිහි කිරීම ද යෝග්‍යවචරයන්ට ප්‍රයෝජනය.

“නාමඤ්ච රූපඤ්ච ඉධන්තී සච්චතෝ
නහෙන්ථ සත්තෝ මනුජෝ ‘ව විජ්ජති,
සුඤ්ඤං ඉදං යන්තමිවාහිසඬිබ්බං
දුක්ඛස්ස පුඤ්ජෝ තිණ් කට්ඨ සාදියෝ.”

තේරුම:-

මේ ලෝකයෙහි සැබෑවට ඇත්තේ නාමයත් රූපයත් ය. මෙහි සත්ත්වයෙක් හෝ මිනිසෙක් ද නැත. මෙය අනේකාවයවයන් එකතු කොට පිළියෙළ කළ යන්ත්‍රයක් මෙන් සත්ත්ව පුද්ගල භාවයෙන් හිස් ය. දුක් ගොඩෙක. තණ හා දර වැනි ය.

“යමකං නාමරූපඤ්ච - උභෝ අඤ්ඤොඤ්ඤ නිස්සිතා,
එකස්මිං හිජ්ජමානස්මිං - උභෝ හිජ්ජන්ති පච්චයා.”

තේරුම:-

නාමය රූපය යන මේ දෙක ඔවුනොවුන් නිසා පවත්නෝ ය. ඉන් එකක් බිඳෙන කල්හි ප්‍රත්‍යය නැති වීමෙන් දෙක ම බිඳෙන්නේය.

“න සකේන බලේන ජායරේ
නෝපි සකේන බලේන තිට්ඨරේ,
පරධම්මවසානුවත්තිනෝ
ජායරේ සංඛතා අත්තදුබ්බලා.”

තේරුම:-

නාමරූපයෝ තමන්ගේ බලයෙන් නූපදනාහ. තමන්ගේ බලයෙන් නො පවත්නාහ. දුර්වල වූ ඒ සංස්කාරයෝ ප්‍රත්‍යය නමැති අත්‍ය ධර්මයක් නිසා උපදනාහ.

“යථාපි නාවං නිස්සාය-මනුස්සා යනති අණ්ණවේ,
ඵවමේව රූපං නිස්සාය-නාමකායෝ පවත්තති.”

තේරුම:-

යම් සේ නැව නිසා මනුෂ්‍යයෝ සාගරයෙහි ගමන් කෙරෙත්
ද, එමෙන් රූපකය නිසා නාමකය පවතී.

“යථා ච මනුස්සේ නිස්සාය-නාවා

ගච්ඡති අණ්ණවේ

ඵවමේව නාමං නිස්සාය-රූපකායෝ පවත්තති.

තේරුම:-

යම් සේ මිනිසුන් නිසා නැව සාගරයෙහි ගමන් කෙරේ ද,
එමෙන් රූපකය නිසා නාමකය පවතී.

“උභෝ නිස්සාය ගච්ඡන්ති

මනුස්සා නාවා ච අණ්ණවේ,

ඵවං නාමඤ්ච රූපඤ්ච

උභෝ අඤ්ඤෝඤ්ඤ නිස්සිතා.”

තේරුම:-

ඔවුනොවුන් නිසා මනුෂ්‍යයෝත්, නැවත් සාගරයෙහි
ගමන් කෙරෙත්. එසේ නාමයත්, රූපයත් ඔවුනොවුන්
නිසා පවතී.

“පඤ්චක්ඛන්ධෙ අතත්තතෝ පස්සන්තෝ අනුලෝමිකං ඛන්තිං
පටිලග්ගි, පඤ්චන්තං ඛන්ධාතං තිරෝධෝ පරමත්ථං නිබ්බානන්ති
පස්සන්තෝ සම්මත්තනියාමං ඔක්කමති”

පඤ්චස්කන්ධයන් අනාත්ම වශයෙන් දක්නා යෝගාවචර
තෙමේ ලෝකෝත්තර මාර්ගයට අනුරූප විදර්ශනා ඥානය ලබයි.
පස්දෙනකුත් වූ ස්කන්ධයන් ගේ අනුත්පාද තිරෝධය පරමාර්ථය
වූ නිව්‍යය යි දක්නා යෝගාවචර තෙමේ ලෝකෝත්තර මාර්ගයට
බැස ගනී.

සුවිසිවන භාවනා පදය.

24. ආදීනවා

ස්කන්ධයෝ ආදීනවයෝ ය, හෙවත් දෝෂයෝ ය.

ආදීනවය යනු අධික දිළිඳුකම ය. එය ඉතා ලාමක ය. මහත් දෝෂයෙකි, දුඃඛයක ය. කොතෙක් වෙහෙසී වැඩ කළ ද දුප්පතාට ලැබෙන්නේ එදින ගත කිරීමට තරම් දෙයකි. ඔහුට හෙට පිණිස දෙයක් නැත. හෙට යැපීම සඳහා හෙටත් මහත්සි වී යමක් සෙවිය යුතු ය. එය ඉමහත් කරදරයෙකි, දුකෙකි. සත්ත්වයා වශයෙන් සලකන මේ ස්කන්ධ රාශිය ද දුප්පත් ය. ආහාර පානයෙන් අද ශරීරයේ ඇති කර ගන්නා රූප කොට්ඨාසය හෙට නැත. හෙටත් ඒවා වුවමනා නම් හෙටත් ආහාර පාන ගත යුතු ය. මේ ඉවරයක් නැති කරදරයෙකි, දුකෙකි. ලස්සන දේ බැලීමෙන්, මිහිරි හඬ ඇසීමෙන්, මිහිරි සුවඳ සිඹීමෙන්, රස බොජුන් වැළඳීමෙන්, සුව පහස් ඇති දෑ වැළඳ ගැනීමෙන් ලබන්නා වූ යම් සුවයක් සොම්නසක් අද ලබා නම් ඒවා අදට පමණ ය. හෙට ඒවායින් ඉතිරි වන කිසිවක් නැත. හෙටත් ඒ සුව සොම්නස් වුවමනා නම් හෙට ශෝභන රූපාදිය සෙවිය යුතු ය. ඒවා ඇති තැන්වලට හෝ යා යුතු ය. දුප්පතකුට සේ අදට මිස හෙටට ඉතිරි වන දෙයක් මේ පඤ්චස්කන්ධයට නැති බැවින් පඤ්චස්කන්ධය ඉමහත් ආදීනවයෙකි. දෝෂයෙකි.

දුප්පතා දුබල ය. ඔහුට කිසිවකු බිය නැත. ළදරුවකු අත ඇති ආහාරය බල්ලන් කපුටන් උදුරා ගන්නාක් මෙන් දුප්පතාට ඇති සුළු දෙයක් සෙස්සෝ පැහැර ගනිති. දුබල වූ සතාට කපුටන් කොටන්නාක් මෙන් වල් කොල්ලෝ බේබද්දෝ දුප්පතාට ගල් මුල් ගසති. විහිළු කරති. ඔවුනට යටත් නුවුව හොත්, කීකරු නොවුව හොත් පහර දෙති. ධනවත්හු දුප්පතාට ඔවුන් ගේ තේජස, වික්‍රමය පෙන්වති. දුප්පතාට කොතැනකවත් ගැළවීමක් නැත. දුප්පතාට නිදහසක් නැතිවාක් මෙන් ම, මේ රූපස්කන්ධ සංඛ්‍යාත ශරීරයට ද නිදහසක් නැත, උකුණෝ, මකුණෝ, මදුරුවෝ ශරීරය විදිති. අවිච්චි, වැස්ස, පිත්ත, සුළඟ ශරීරයට පීඩා කරයි. එ බැවින් මේ රූපස්කන්ධ සංඛ්‍යාත ශරීරය දුප්පතකු වැනි ය. ඉමහත් ආදීනවයෙකි.

පඤ්චකංඛන්ධෙ ආදිතචතෝ පස්සත්තෝ අනුලෝමිකං ඛන්තිං පටිලගති. පඤ්චන්තං ඛන්ධානං තිරොධෝ අනාදිතං නිබ්බානන්ති පස්සත්තෝ සම්මත්තනියාමං ඔක්කමති."

පඤ්චස්කන්ධයන් ආදිතචයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන් ගේ අනුත්පාද නිරෝධය ආදිතච නැති නිව්වාය යි දක්නා යෝගාවචර තෙමේ ලෝකෝත්තර මාර්ගයට බැසගනී.

පස්විසිවන භාවනා පදය.

25. විපරිණාම ධම්මා

සංස්කාරයෝ පෙරළෙන ස්වභාව ඇත්තෝ ය.

ස්ථිර පැවැත්මක් නැති ස්කන්ධයෝ ජරා, ව්‍යාධි, මරණාදියෙන් තරක අතට පෙරළෙන්නෝ ය. ශෝභන ශරීරය කුෂ්ඨාදි රෝගවලින් විරූප වන්නේ ය. කුඩාල වලින් විරූප වන්නේ ය. ශක්තිමත් ශරීරය ව්‍යාධියෙන් දුබල වන්නේ ය. තරුණ ශරීරය කලකදී දිරා, හිසකේ රැවුල් පැසී, ඇට නහර ඉල්පී, සම රැළී වැටී, කුඳු ගැසී විකෘතියට පත් වන්නේ ය. ක්‍රියා කරමින් තුබූ ශරීරය මරණින් දරකඩක් බඳු වන්නේ ය. මළ සිරුර එසේ ම නිබේන්නට හැරිය හොත් දින කීපයකින් ඉදිමෙන්නේ ය. තිල් පැහැ වන්නේ ය. නවදෙරින් මිජාව ගලන්නට වන්නේ ය. කුණු වී වැගිරෙන්නට පටන් ගන්නේය. ලේ මස් දිය වී ගොස් ඇට සැකිල්ලක් වන්නේ ය. කලකදී ඇට ද විසිරී යන්නේ ය. මේ රූපස්කන්ධයේ විපරිණාමය ය.

නාමස්කන්ධයන් ගේ විපරිණාමයක් ද ඇත්තේ ය. එය සිදුවන්නේ අසත්තූරූප සේවනාදියෙනි. නාමස්කන්ධ විපරිණාමයෙන් සමාග්දෘෂ්ටිකයා මිථ්‍යාදෘෂ්ටිකයෙක් වේ. අභිංසකයා වධකයෙක් වේ. නො සොරා සොරෙක් වේ. යහපත් චරිත ඇතියා සල්ලාලයෙක් වේ. සත්‍යවාදියා බොරුකාරයෙක් වේ. අබේබද්ද බේබද්දෙක් වේ. ලජ්ජා ඇතියා ලජ්ජා නැතියෙක් වේ. මෙත්‍රිය ඇත්තා නපුරෙක් වේ. ත්‍යාගවන්තයා මසුරෙක් වේ. සමාධි ඇත්තා වික්ෂිප්තයෙක් වේ. සිහි ඇත්තා උම්මත්තකයෙක් වේ. තවුසා කාමිහෝගියෙක් වේ. පැවිද්දා ගිහි වේ. මේ නාමස්කන්ධයන් ගේ විපරිණාමය ය.

“පඤ්චක්ඛන්ධෙ විපරිණාමධම්මතෝ පස්සන්තෝ අනුලෝමිකං ඛන්තිං පටිලහති, පඤ්චන්තං ඛන්ධානං නිරොධෝ අවිපරිණාමධම්මං නිබ්බානන්ති පස්සන්තෝ සම්මත්තතියාමං ඔක්කමති.”

පඤ්චස්කන්ධයන් පෙරළෙන ස්වභාව ඇතියන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන් ගේ අනුත්පාද නිරෝධය නො පෙරළෙන ස්වභාවය ඇති නිව්න ය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

සවිසිවන භාවනා පදය

28. අසාරකා

ස්කන්ධයෝ හර නො වන්නෝ ය.

කොස්, දෙල්, නැගුන්, බුරුන ආදී ගස්වල ලෙහෙසියෙන් පළුදු කළ නො හෙන ඉක්මනින් නො දිරන නො නැසෙන ඇතුළු කොටස අරවූව ය. ලෙහෙසියෙන් පළුදු කළ හැකි ඉක්මනින් දිරා යන පිටපැත්ත එලය ය. සත්ත්වයා කියනු ලබන මේ ස්කන්ධ පඤ්චකය වානේ කඳක්, කළුගලක්, කොස් අරවූවක්, දෙල් අරවූවක් සේ ඕනෑ දෙයකට මරොත්තු දීමේ ශක්තිය ඇති දෙයක් නො ව, එලයක් සේ දුබල එකකි. එය කෙසෙල් කඳක් පෙණපිඩක් වැනි ය යි කීමට ද සුදුසුය. එලය අවිච්ච, වැස්සට, සුළඟට මරොත්තු නො දෙන්නාක් මෙන් රූප කය ද මරොත්තු නො දේ. දුබල වූ රූප කය මැසි, මදුරු ආදී දුබල සතුන්ට ද පළුදු කළ හැකි ය. බලු, සිවල් බළල් ආදීන්ට ඉරිය හැකි ය. කොටි, වලස් ආදීන්ට ඉරා රැල් කළ හැකිය. අලියාට කෙසෙල් කඳක් පතුරුගසන්නාක් මෙන් අත් පා ගලවා දැමිය හැකිය. දිරු බටපොතු පෙට්ටියක් පොඩි කරන්නාක් මෙන් කඳ පාගා පොඩි කර දැමිය හැකි ය. අරූපස්කන්ධයන් ගේ දුබල බව, නිසරු බව නිසා සත්ත්වයනට යම් කිසි අධිෂ්ඨානයක, ප්‍රතිපත්තියක පිහිටා සිටීමට නුපුළුවන් වේ. සතුන් නො මරන්නට අධිෂ්ඨාන කරගෙන සිටින තැනැත්තා කරුණක් පැමිණි කල්හි අධිෂ්ඨානය බිඳ සතුන් මරයි. සොරකම් නො කරන්නට අධිෂ්ඨාන කර ගෙන සිටින්නා වටිනා දෙයක් ලෙහෙසියෙන් ගත හැකි වන විට අධිෂ්ඨානය බිඳ සොරකම් කරයි.

පරදර සේවනය නො කරන්නට අධිෂ්ඨාන කරගෙන සිටින්නා අවස්ථාව පැමිණි කල්හි අධිෂ්ඨානය බිඳ වරද කරයි. බොරු නො කියන්නට අධිෂ්ඨාන කරගෙන සිටින්නා කරුණක් පැමිණි කල්හි අධිෂ්ඨානය බිඳ බොරු කියයි. සුරාපානය නො කරමිසි අධිෂ්ඨාන කරගෙන සිටින්නා සුරාව ලද කල්හි අධිෂ්ඨානය බිඳ සුරාපානය කරයි. දුම් බීමෙන් වැළකී සිටීමට අධිෂ්ඨාන කරගත් තැනැත්තා අධිෂ්ඨානය බිඳ දුම් බොන්නට පටන් ගනී. සුදුවෙන් වැළකීමේ අධිෂ්ඨානය ඇති ව සිටි තැනැත්තේ අධිෂ්ඨානය බිඳ සුදුවට යයි. දිනපතා තෙරුවන් වැඳීමේ ප්‍රතිපත්තිය පවත්වන තැනැත්තා ඒ ප්‍රතිපත්තිය කඩ කරයි. පොහොය සිල් සමාදන්වීමේ ප්‍රතිපත්තිය පවත්වන තැනැත්තා එය කඩ කරයි. විකල් බොජුනෙන් වැළකී සිටින තැනැත්තා ඒ ප්‍රතිපත්තිය කඩයි. මුදල් පරිහරණයෙන් වැළකී සිටින තැනැත්තා ඒ ප්‍රතිපත්තිය කඩයි. නාමස්කන්ධයන් ශක්තිමත් නම් ඒ අධිෂ්ඨාන-ප්‍රතිපත්ති නො බිඳේ.

දුබල වූ නිසරු වූ පඤ්චස්කන්ධය මම ය, මාගේ ආත්මය ය, මාගේ පිහිටිය යි සලකාගෙන පඤ්චස්කන්ධයෙහි ඇලී සිටීම ඉතා හයානක කරුණෙකි. අන්තරායයෙකි. එ බැවින් නුවණැත්තෝ ඒ දුබල නිසරු පඤ්චස්කන්ධය හැර එහි අනුත්පාද නිරෝධය වූ සාර වූ පරම ශාන්තිය සොයාගෙන දුකින් මිදෙන්නාහ.

‘පඤ්චක්ඛන්ධෙ අසාරතෝ පස්සන්තෝ අනුලෝමිකං ඛන්තිං පටිලගති, පඤ්චන්තං ඛන්ධාතං නිරෝධෝ සාරං නිබ්බානන්ති පස්සන්තෝ සම්මත්තනියාමං ඔක්කමති.’

“පඤ්චස්කන්ධයන් අසාර වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනයක් ලබයි. පස්දෙනකුත් වූ ස්කන්ධයන්ගේ අනුත්පාදනිරෝධය සාරවූ නිවනයයි දක්නා යෝගාවචර තෙමේ ලෝකෝත්තර මාර්ගයට බැසගනී.

සත්විසිවන භාවනා පදය.

27. අඤ්චා

ස්කන්ධයෝ පාපයේ මූලයෝ ය.

පඤ්චස්කන්ධය ඇති කල්හි එය පෝෂණය කිරීමට ආරක්ෂා කිරීමට පිනවීමට හා අඹුදරු ආදීන් නිසා ද, වරින්වර ඇති වන

රාග ද්වේෂ ඊර්ෂ්‍යාදි ක්ලේශයන් නිසාද නොයෙක් පටිකම් කරන්නට සිදු වේ. පටි කිරීමේ නොයෙක් හේතු ඇතත් පඤ්චස්කන්ධයක් නැති නම් පටිය කියා දෙයක් ඇති නො වන බැවින් පාපයේ මූල හේතුව පඤ්චස්කන්ධය ම බව කිය යුතු ය. පඤ්චස්කන්ධය ආත්ම කොට ගෙන එහි ඇලී සිටින්නහුට පටින් තොරව නො විසිය හැකි ය. එ බැවින් පුණ්‍ය පිණ්ඩයක් වශයෙන් සැලකිය යුතු මහා බෝධිසත්ත්වයන් අතින් පවා නොයෙක් විට පටිකම් කෙරේ. සෙස්සන් ගැන කියනු කිම? සත්ත්වයානට පටිකම් කරන්නට සිදුවීම තරම් තවත් තපුරක් නැත. ව්‍යාධි ජරා මරණ ඥාතිව්‍යසන භෝගව්‍යසනාදි මේ මිනිස්ලොව ඇති දුක, පටි කිරීමෙන් ලැබෙන තරකදුඃඛය හා සසඳා බලනහොත් මිනිස්ලොව ඇති දුඃඛස්කන්ධය ඉතා සුළුය. පටි කිරීමෙන් ලැබෙන අපායදුඃඛය මහපොළොවට උපමා කරනහොත් මිනිස්ලොව ඇති දුඃඛය මහපොළොවෙන් නියපොත්තකට ගත් පස් ස්වල්පයකට උපමා කළ යුතුය. යෝගාවචරයන්ට සංවේගය ඇතිවීම පිණිස ඒ අපායදුඃඛය ගැන ද කල්පනා කළ යුතුය. එ බැවින් නිම් ජාතකයෙහි එන අපාය විස්තර දක්වනු ලැබේ.

පටිකාරයන් පැසෙන ස්ථාන වූ අපායයන් දක්වනු සඳහා මාතලී දිවාපුත්‍රයා ඔහුගේ රථයෙහි හිඳවාගෙන නිම් රජතුමා වේතරණී නම් ඔසුපත් තරකය වෙත ගෙන ගියේය. ඒ වේතරණීය කරදිය ගඩගාවෙකි. එහි දෙඉවුර පුවක්ගස් පොල්ගස් පමණ මහත් වූ ඉතා තියුණු කටු ඇති වේවැල් පදුරුවලින් වැසී ඇත්තේ ය. ඒවා යට තල්කඳන් පමණ මහත් වූ ගිනියම් වූ යහුල් පිහිටා ඇත්තේ ය. ගහදිය ද දැලිපිහියා සේ කැපෙන පත්‍ර ඇති තෙළුම්ගස්වලින් වැසී ඇත්තේ ය. ගහපත්ලෙහි ද තියුණු මුව ඇති පිහිතල උඩුකුරු ව පිහිටා ඇත්තේ ය. එහි උපදනා නිරිසතුන් යමපලුන් විසින් දඩුමුගුරුවලින් තළා හුලින් ඇණ වේපදුරුවලට විසි කරති. ඔවුහු වේකටුවල ඇවිණි කලක් හඬමින් විලාප කියමින් දුක්විඳ වේකටු වලින් ගිලිහී වැටී බිම පිහිටී ගිනියම් වූ යහුල්වල ඇවිණෙති. දිගුකලක් යහුල්වල ඇවිණි දුක් විඳ ඒවායින් මිදී ගහ දිය මත කැපෙන පත් ඇති තෙළුම් පදුරු මත පතිත වන්නාහ. නිරිසත්තු ඒවා මත කලක් කැපෙමින් දුක් විඳ කරදියෙහි

වැටෙන්නාහ. ඔවුහු රක් වූ කරදියෙහි දුම් නගමින් පැසී ගහපත්ලට බස්නාහ. එහිදී ද කැපී නැවත මතු වී කරදියේ ඒ මේ අත පාවෙන්නාහ. එසේ පාවන නිරිසතුන්ට යමපල්ලෝ මසුන්ට මෙන් හුල්වලින් අණිනි. බිලිකොකුවලින් අමුණා ඔවුන් ගොඩට ඇද ගිනියම් යපොළොවෙහි පෙරළා ගිනියම් වූ ලොහොගුළි කවති. ඒ දුක්දීම දැක බියපත් වූ නිමිරජතුමා මේ සත්ත්වයෝ මිනිස්ලොවදී කිනම් පාපයක් කළාහු දැයි මාතලිගෙන් විචාළේ ය. මාතලි දෙවිපුත් නිමිරජුට ඔවුන් කළ පවිකම් මෙසේ ප්‍රකාශ කෙළේ ය.

“යේ දුබ්බලේ බලවත්තා ජීවලෝකේ
හිංසනති රෝසනති සුපාපධම්මා,
තෙ ලුද්දකම්මා පසවෙත්වා පාපං
තෙ මෙ ජනා චේතරණං පතන්ති.”

“මේ ලෝකයෙහි බැණීමෙන් හා අත්පාවලින් පහර දීමෙන් දුබලයන්ට හිංසා කරන්නා වූ බලවත්හු ඒ පව්වලින් මරණින් මතු චේතරණියට වැටෙත්ය” යනු එහි අදහස ය.

ඉක්බිති මාතලි දෙවිපුත් නිමිරජ අත් තරකයක් වෙත ගෙන ගියේය. එහි තුන්ගවු පමණ ශරීර ඇති නිරිසත්තු ඇතුන් පමණ ඇති මහ බල්ලන් වීසින් ඵලවාගෙන ගොස් කෙණ්ඩා මාංසයෙන් අල්ලා බීම පෙරළා මහහඬින් බුර බුරා පපුව පාගාගෙන මස් ගළවා කා ඇට පමණක් ඉතිරි කරති. බරකරත්ත පමණ ශරීර ඇති ලොහොකුඩු ඇති ගිජුලිහිණිහු ඔවුන්ගේ හොටින් නිරිසතුන්ගේ ඇට පොඩි කර ඇට මිදුලු කති. ලොහොකුඩු ඇති භයානක කපුටෝ දුටු තැන නිරිසතුන්ගේ මස් කොටා කති. හඬ හඬා දුක් විඳිනා වූ ඒ නිරිසතුන් දැක බියපත් වූ නිමිරජතුමා ඔවුන් කළ පවිකම් විචාළේ ය. මාතලි දෙවිපුත් ඔවුන්ගේ පවිකම් මෙසේ පැවසී ය.

“යෙ කේවීමේ මච්ජරිනෝ කදරියා
පරිභාසකා සමණබ්‍රාහ්මණානං
හිංසනති රොසනති සුපාපධම්මා
තෙ ලුද්දකම්මා පසවෙත්වා පාපං
තෙමේ ජනෙ කාකෝළ සඬ්ඝා, අදන්ති.”

මිනිස්ලොව මසුරුකම නිසා ශ්‍රමණබ්‍රාහ්මණයන්ට දෙස් කියන්නා වූ ඇතැම්හු ශ්‍රමණබ්‍රාහ්මණයන්ට හිංසා කෙරෙති, බණිති. මේ තරකයේ දී ඔවුන්ගේ මස් කපුටෝ කොටා කතිය” යනු එහි අදහස ය.

ඉක්බිති මාතලී දෙවිපුත් නිමිරජ අත් තරකයක් වෙත ගෙන ගියේ ය. එහි බැලිය නො හෙන තරමට හයානක වූ මුහුණු ඇති යමපල්ලෝ තල්කඳන් පමණ යපොලු ගෙන ගිනියම් වූ යපොළොවෙහි හැසිරෙන නිරි සතුන් එළවා ගොස් යපොලුවලින් කකුල්වලට පහර දී බීම පෙරළා ඒ පොල්ලෙන් ම තළ තළා ඔවුන් සුනු විසුනු කරති. එය දැක රජතුමා ඔවුන් කළ පව්කම් විවාළ කල්හි මාතලී දෙවිපුත් මෙසේ පැවසී ය.

“යේ ජීවලෝකස්මිං සුපාපධම්මිනෝ
තරඤ්ච තාරිඤ්ච අපාපධම්මං
හිංසනති රෝසනති සුපාපධම්මා
තේ ලුද්දකම්මා පසවෙත්වා පාපං
තෙ මේ ජනා බන්ධනතා සයන්ති.”

“මිනිස්ලොව වරද නැති ස්ත්‍රී පරුෂයන්ට හිංසා කරන බණින පව්කාරයෝ මෙහි යපොලුවලින් තළනු ලැබ නිදනිය” යනු එහි අදහස ය.

ඉක්බිති නිමිරජ අත් තරකයක් වෙත පමුණුවන ලදී. එහි මහ ගිනිඅඟුරු වළෙකි. යමපල්ලෝ එහි උපන් පාපකාරීන් වටකොට ගිනියම් වූ යපොලුවලින් හා ආවුඩවලින් පහර දෙමින් ගවයන් ගාලකට එළවන්නාක් මෙන් අඟුරුවලකට පත්තනි. අඟුරුවල වැටුණු පව්කාරයෝ තුනටිය තෙක් ගිනිඅඟුරෙහි එරෙති. යමපල්ලෝ මහත් වූ කුඩාවලින් ගිනි අඟුරු ගෙන ඔවුන්ගේ හිස්මත දමති. පව්කාරයෝ වේදනාව ඉවසිය නො හී හඬමින් දහලති. ඇතැම් නිරිසත්තු සිහිසන් නැති ව තුමු ම දෝකින් ගිනිඅඟුරු ගෙන හිස ලා ගනිති. ඒ වධය දැක බියපත් වූ නිමිරජතුමා ඔවුන් කළ පව් කවරේදැ යි විවාළ කල්හි මාතලී මෙසේ පැවසී ය.

“යේ කේවි පුගාය ධනස්ස හේතු
සක්ඛිං කරිත්වා ඉණං ජාපයන්ති,
තේ ජාපයිත්වා ජනනං ජනිත්ද
තේ ලුද්දකම්මා පසවෙත්වා පාපං
තේ මේ ජනා අභිගාරකාසුං චුතන්ති.”

“මිනිස්ලොව දන් දෙන්තටය, විහාර වේතනය කරවන්නටය, දහම්හල් සඬ්ඝාවාස කරවන්නට ය කියා මහජනයාගෙන් මුදල් එකතු කොට ඒවා නො කරවා මුදල් කා දමා ජනයා රැවටූ භොරසම්මාදන් කාරයෝ මෙහි පැමිණ හිස ගිනි අඟුරු ලා ගනිති” යනු එහි අදහස ය.

ඉක්බිති නිමිරජ අන් තරකයක් වෙත පමුණුවන ලද්දේ ය, එහි මහා ලෝඨිය වළෙකි. එහි උපන් පටිකාරයෝ හයානක යමපල්ලන් විසින් පයින් අල්ලා ලොහොදිය වළට, හිස යටට හැරී වැටෙන සේ විසි කරනු ලබති. නිරිසත්හු ලෝඨියෙහි ගැලෙමින් මතු වෙමින් පෙණ දමා දමා පුපුර පුපුරා පැසෙති. එහෙත් කර්මබලය නිසා නො මැරෙති. ඔවුන් දැක බියපත් වූ නිමිරජ ඔවුන් කළ පටි විචාරන ලදින් මාතලී දෙවිපුත් මෙසේ පැවසී.

“යේ සීලවන්තං සමණං බ්‍රාහ්මණං වා
හිංසන්ති රෝසන්ති සුපාපධම්මා
තේ ලුද්දකම්මා පසවෙත්වා පාපං
තේ මේ ජනා අවංසිරා ලෝහකුම්භිං පතන්ති.”

“සීල්වත් ගුණවත් පැවිද්දන්ට හා බමුණන්ට හිංසා කළ තර්ජනය කළ පාපකාරීහු හිස පහළට වැටෙන සේ හෙළනු ලැබ මේ ලෝඨිය වළෙහි පැසෙත්” යනු එහි අදහස ය.

ඉක්බිති නිමිරජ අන් තරකයකට ගෙන යනු ලැබී ය. එහි තුන්ගව් පමණ ශරීර ඇති නිරිසතුන්ගේ බොටුවට ගිනියම් වූ ලොහො යොත් දමා පහළට ඇද තද කොට හිස සිඳ දණ්ඩක අවුණා ගෙන ගොස් ලෝඨිය සැලකට දමා එය බලමින් යමපල්ලෝ සන්තෝෂ වෙති. කර්මබලයෙන් හිස් සුන් ශරීරවල නැවතත් අලුත් හිස් පැන නඟී. යමපල්ලු නැවත නැවතත් ඔවුන්ගේ හිස් සිඳ

ලොහොදිය යැව්ව දමති. නිමිරජතුමා ඒ නිරියතුන් කළ පවිකම් විවාරන ලදී. මාතලී මෙසේ පැවසී.

“යේ ජීවලෝකස්මිං සුපාපධම්මිනෝ
පක්ඛි ගහෙන්වාන විහේයයන්ති තෙ
විහේයයිත්වා සකුණං ජනිත්ද
තේ ලුද්දකම්මා පසවෙන්වා පාපං
තේ මේ ජනා ලුත්තසිරා සයන්ති.”

“මිනිස්ලොව පක්ෂීන් අල්ලා මරන්නෝ ඒ පවිත් මෙහි සුන් වූ හිස් ඇති ව ශයනය කෙරෙත්ය” යනු එහි අදහස ය.

ඉක්බිති රජු අත් තරකයකට පැමිණ වී ය. එහි නො ගැඹුරු තොට ඇති දඹ්නිය ගඩ්ගාවෙකි. ඒ තරකයෙහි ගිනි රස්නයෙන් හටගත් බලවත් පිපාසයෙන් පෙළෙන නිරිසත්ත්ව පිපාසය ඉවසිය නො හැකිව ගිණියම් වූ යපොළොව පාගමින් පැත්තේ අදහසින් ඒ ගහට බසිති. එකෙණෙහිම ගං ඉවුර ගිනි ගනී. ගහ දිය ගිණියම් වූ බොල් වී වෙයි. පිපාසය ඉවසිය නො හෙන තේරයිකයෝ කරන්නට අනිකක් නැත්තෙන් ඒ ගිනියම් වූ බොල් වී දෝතින් ගෙන කති. ඒ බොල් ඔවුන්ගේ ශරීරයේ ඇතුළු පැත්ත ද දවාගෙන අධෝමාර්ගයෙන් නික්මෙයි. නිමිරජතුමා ඒ තරකය දැක එහි දුක් විඳින්නවුන් කළ පවිකම් විවාළ කල්හි මාතලී මෙසේ පැවසී.

“යේ සුද්ධ ධක්ඛං පලාසේන මිස්සං
අසුද්ධකම්මා කයිනෝ දදන්ති,
සම්මාගිතත්තානං පිපාසිතානං
පිවතං ව තේසං ථුසං හෝති පානි.”

“මිනිස්ලොව බොල් මිශ්‍ර කොට ජනයා රවටා වී විකුණු සොරහු මෙහි ඉපද ගිනියම් වූ වී බොල් ගිලිනිය ” යනු එහි අදහස ය.

ඉක්බිති රජතුමා අත් තරකයක් වෙත පමුණුවනු ලැබී ය. එහි යමපලුන් එකතු වී දුනු හි ආදිය ගෙන නිරිසතුන් වට කොට, වනයෙහි වැද්දන් මුවන්ට විඳින්නාක් මෙන් විඳිති. ඔවුන් ගේ ශරීර සැම තැනින් ම සිදුරු වී පණුවන් කෑ කොළ

මෙන් වෙයි. රජතුමා ඔවුන් කළ පටි කම් විවාළ කල්හි මාතලී මෙසේ කීය.

“යේ ජීවලෝකස්මිං අසාධු ධම්මිනෝ
අදින්නමාදය කරොන්නි ජීවිකං
ධක්ඤං ධනං රජතං ජාතරූපං
අපේලකං වාපි පසුං මහීසං
තේ ලුද්දකම්මා පසවෙත්වා පාපං
තේ මේ ජනා සන්නි හතා සයන්නි.”

“මිනිස්ලොව අනුන්ගේ රන් රිදී වී සහල් ආදි වස්තූන් හා ගවාදි සතුන් සොරකම් කිරීමෙන් දිවි පැවැත් වූ පටි කාරයෝ මේ නරකයෙහි යමපලුන් විසින් විදිනු ලැබ වැටී සිටිති.” යනු එහි අදහස ය.

ඉක්බිති රජු හා මාතලී අත් නරකයක් වෙත ගියෝ ය. එහි යමපල්ලු ගිනියම් වූ යකඩ කඹ ගෙන තුන්ගවු පමණ ශරීර ඇති නිරිසතුන්ගේ බෙල්ලට දමා ඔවුන් ගිනියම් වූ යපොළොවෙහි පෙරළා ආවුධ ගෙන ඔවුන්ගේ මස් කපති. මස් කපා ගොඩ ගසති. එය දුටු නිම්රජු ඔවුන් කළ පටිකම් විවාළ කල්හි මාතලී මෙසේ කීය.

“මිරබිහිකා සුකරිකා ච මව්ඡිකා
පසුං මහිංසක්ඛං අපේලකක්ඛං,
හත්ත්වාන සුනේසු පසාරයිංසු
තේ ලුද්දකම්මා පසවෙත්වා පාපං
තේ මේ ජනා බිලකතා සයන්නි

“මිනිස් ලොව උරුන් එළුවන් බැටළුවන් ගවයන් මරා තවත් නොයෙක් සතුන් මරා මස් විකුණා දිවි පවත්වන්නෝ මේ නරකයේ කඩ කොට කපනු ලැබ ශයනය කෙරෙත්” යනු එහි අදහස ය.

ඉක්බිති මාතලී දෙවිපුත් රජු හා අත් නරකයක් වෙත ගියේ ය. එහි දුම් දමමින් පැයෙන මලමුත්තු පිරි ඇත්තේ ය. දුර්ගන්ධය නිසා යොදුන් ගණනකට ද ළං විය නො හැකි ය. එහි සාගින්නෙන් පෙළෙන නිරිසතුන්ට අහරක් නැත. සාගින්න ඉවසිය නො හෙන නිරිසත්තු දුම් නංවමින් පැයෙන ඒ අසුවී ගුළි කොට ගෙන අනුභව

කෙරෙහි. රජකුමා ඔවුන් කළ පවිකම් විවාළ කල්හි මාතලී දෙවි පුත් මෙසේ කීය.

“යේ කේවි මේ කාරණිකා විරෝසකා
පරේසං හිංසාය සද් නිවිට්ඨා,
තේ ලුද්දකම්මා පසවෙත්වා පාපං
මිත්තද්දනෝ මිළ්භමදෙන්ති බාලා.”

“මිනිස්ලොව අනුන්ට වද දෙන්නෝ ද මිතුරන්ටත් කරදර කරන්නෝ ද අනුන්ගෙන් කාබී ඔවුන්ගේ ගෙවල හිඳ ඔවුන්ගේ අසුන්වල ම නිද පසු ඒ උපකාර කළ මිතුරන්ගෙන් ම ධනය පැහැර ගන්නා වූ ඔවුන්ගෙන් අල්ලස් ගන්නා වූ මිත්‍රද්‍රෝහීහු ද මේ තරකයෙහි ගිනියම් වූ අසුවි අනුභව කෙරෙත්ය” යනු එහි අදහස ය.

ඉක්බිති නිමිරජකුමා අන් තරකයක් වෙත ගෙන ගියේ ය. එහි කුණු වූ ලේ සැරව පිරුණු විලෙකි. තරකයේ ඇති තද උෂ්ණයෙන් හටගත් බලවත් පිපාසය සංසිඳවා ගැනීම සඳහා බීමට පැනක් නැති නිරිසත්තු ඒ විලෙහි කුණු ලේ සැරව බොති. රජකුමා ඔවුන් කළ පවිකම් විවාළ කල්හි මාතලී මෙසේ කීය.

“යේ මාතරං පිතරං වා ජීවලෝකේ
පාරාජිකා අරහන්නේ හනන්නි,
තේ ලුද්දකම්මා පසවෙත්වා පාපං
තේ මේ ජනා ලෝහිතපුබ්බහක්ඛා.”

“මිනිස් ලොව මව හෝ පියා මරා ගිහි පාරාජිකාවට පත් වූවෝ ද පූජාසත්කාර කිරීමට සුදුසු ගුණවත් පුද්ගලයන් නැසුවා වූ ද පාපී පුද්ගලයෝ ද මෙහි කුණු ලේ සැරව බොතිය” යනු එහි තේරුම ය.

ඉක්බිති රජකුමා අන් තරකයක් වෙත පැමිණ වී ය. එහි යමපල්ලු තල්කඳන් පමණ මහත් වූ ගිනියම් වූ බිලි කොකු නිරිසත්තුගේ දිවෙහි අවුණා ගිනියම් වූ යපොළොවෙහි හොවා හුල් වලින් අණිනි. නිරිසත්තු කෙළ පෙරමින් දියෙන් ගොඩ දැමූ මසුන් මෙන් දහලති. රජකුමා ඔවුන් කළ පවිකම් විවාළ කල්හි මාතලී මෙසේ කී ය.

“යේ කේවි සන්ථානගතා මනුස්සා
අග්ගෙන අග්ගං කයං භාපයන්ති,
කුට්ඨෙන කුටං ධනලෝභහේතු
ජන්තං යථා වාරිවරං වධාය.

නහි කුටකාරිස්ස භවන්ති තාණ,
සකේහි කම්මේහි, පුරක්ඛතස්ස,
තේ ලුද්දකම්මා පසචෙත්වා පාපං
තේ මේ ජනා වඩකසස්සා සයන්ති.”

මිනිස්ලොව බඩුමිල නියම කිරීමේ තනතුර ලබා සිට බඩු ගන්නවුන්ගෙන් අල්ලස් ගෙන වටිනා බඩුවල මිල පහත දමන කෙරාටිකයෝ ද කිරීමේ දී හා මැනීමේ දී අඩු වැඩි කොට හොරට කිරා හොරට මැන මිහිරි වදනින් ජනයා රවටා මුදල් පැහැර ගන්නා කපටි මුදලාලිලා ද මෙහි ගිනියම් වූ ‘යබ්ලි දිවෙහි අමුණන ලදුව ගිනියම් වූ යපොළොවෙහි නිදනිය’ යනු එහි අදහස ය.

ඉක්බිති නිමිරජු අන් තරකයක් වෙත පැමිණ වී ය. එහි ස්ත්‍රීහු කයින් අඩක් ගිනියම් වූ යපොළොවෙහි එරි සිටවනු ලැබූ කණු මෙන් නියල ව සිටිති. එක් දිශාවකින් ඇඹරුම් ගලක් බඳු යකඩ පර්වතයක් නැගී ගිනිදැල් විහිදුවමින් හෙතෙම සේ මහ හඬ නංවමින් යපොළොවෙහි එරි සිටින ස්ත්‍රීන්ගේ ශරීර සුනුවිසුනු කරමින් පෙරළී යයි. ඇසිල්ලකින් කර්මබලයෙන් ඔවුන්ගේ ශරීර ප්‍රකෘතිමත් වෙයි. ඉක්බිති අන් දිශාවකින් එබඳු ම යකඩ පර්වතයක් නැගී ස්ත්‍රීන්ගේ සිරුරු සුනුවිසුනු කෙරෙමින් පෙරළෙයි. සමහර විට දෙදිසාවකින් ම පර්වත නැගී එක්වර පෙරළී එයි. සමහරවිට සතරදිගින් ම පර්වත නැගී එක්වර පෙරළී එයි. නිමිරජතුමා ඔවුන් කළ පටිකම් විවාළ කල්හි මාතලී දෙවිපුත් මෙසේ කී ය.

“කෝලිනියායෝ ඉධපීවලෝකේ
අසුද්ධ කම්මා අසතං අචාරුං
තා දිත්තරූපා පති විප්පභාය
අඤ්ඤං අචාරුං රතිබ්බිඩහේතු

තා ජීවලෝකස්මිං රමාපයින්වා
බන්ධාති වත්තන්ති සජ්ජෙතිහුතා.”

“ආහාරපාන වස්ත්‍රාභරණ සපයා දීමෙන් තමන් පෝෂණය කරන හිමියන් හැර, පරපුරුෂයන් සතුටු කර වන්නා වූ ඔවුන් හා කමර්තියෙන් සතුටු වන්නා වූ පාපස්ත්‍රීහු මෙහි ගිනියම් වූ යපොළොවෙහි පර්වතවලින් ඇඹරෙතිය” යනු එහි අදහස ය.

ඉක්බිති මාතලී රජු කැටුව අන් ඔසුපත් තරකයක් වෙත ගියේ ය. එහි මහ ගිනි අඟුරු වළෙකි. යමපල්ලු නානා ආයුධවලින් පහර දෙමින් නිරිසතුන් අඟුරුවල කරා පත්තාගෙන ගොස් දෙපයින් අල්ලා ඔවුන් අඟුරුවලට හෙළති. එය දුටු රජතුමා ඔවුන් කළ පව්කම් විවාළ කල්හි මාතලී දෙවිපුත් මෙසේ කීය.

“යේ ජීවලෝකස්මිං අසාධුකම්මිනෝ
පරස්ස දුරානි අතික්කමන්ති,
තේ තාදියා උත්තමභණ්ඩපේනා
තේ මේ ජනා අවංසිරා තරකේ පාතයන්ති.”

“මිනිසුන්ගේ උත්තම භාණ්ඩයන් වූ ඉතා ඇලුම් කරන භාර්යාවන් හා සොරෙන් කමර්තියෙහි යෙදුණා වූ පාපපුරුෂයෝ මෙහි පයින් අල්ලා හිස පහළට වැටෙන සේ අඟුරුවලට හෙළනු ලබත්” යනු එහි අදහස ය.

ඉක්බිති මාතලී දෙවිපුත් නිමිරජු සහිත වූ දිව්‍යරථය අන් තරකයක් වෙත පැදවී ය. එහි යමපල්ලු බිම්පෙරළා හුල්ගැසීම් හරස් කියතින් ශරීරය කැපීම් වැයෙන් සැසීම් ලොහොදිය පෙවීම් ලොහොගුළි කැවීම් ආදී වශයෙන් අනේක ප්‍රකාරයෙන් නිරිසතුන්ට වද දෙති. ඒවා දැක බියපත් වූ නිමිරජු ඔවුන් කළ පව්කම් විවාළ කල්හි මාතලී දෙවිපුත් මෙසේ පැවසීය.

“යේ ජීවලෝකස්මිං සුපාපදිට්ඨිනෝ
විස්සාසකම්මානි කරොන්ති මෝහා,
පරඤ්ච දිට්ඨිසු සමාදපෙන්ති
තේ පාපදිට්ඨිසු පසවෙත්වා පාපං
තේමේ ජනා අධිමත්තා දුක්ඛා තිබ්බා
බරා කටුකා වේදනා වේදයන්ති.”

“පරලොචක් නැත, පින්පව්වල විපාකයක් නැත යනාදීන් මිසදිටු ගෙන එය පිහිට කොට තුමු ද නොයෙක් පවිකම් කරමින් අන්‍යයන්ට ද ඒ මිථ්‍යාදෘෂ්ටිය ගැන් වූ අඟුණේ මෙහි තියුණු වූ කටුක වූ දුක්චේදනා විඳිත් ය” යනු එහි අදහස ය.

තරකයෙහි ඇති මේ භයානක දුක් විඳින්නට සිදුවන්නා වූ ද, තිරිසන් ව ප්‍රේත ව දුක් විඳින්නට සිදුවන්නා වූ ද, පවිකම් කෙරෙන්නේ පඤ්චස්කන්ධයක් ඇති නිසා ය. තුවණැත්තෝ විදසුන් වඩා පඤ්චස්කන්ධය හැර දුකින් තොර නිවනට පැමිණෙති.

පඤ්චක්ඛන්ධෙ අසමුලතෝ පස්සත්තෝ අනුලෝමිකං ඛන්තිං පටිලගති. පඤ්චත්තං ඛන්ධානං නිරොධෝ අතසමුලං නිබ්බානන්ති පස්සත්තෝ සම්මත්තනියාමං ඔක්කමති.

පඤ්චස්කන්ධයන් අසමුලයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස් දෙනෙකුත් වූ ස්කන්ධයන්ගේ අනුත්පාද නිරෝධය අසමුල නො වූ නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

අට්ඨිච්චන භාවනා පදය.

28. වධකා

ස්කන්ධයෝ වධකයෝ ය.

මරන්නෝ වධකයෝ ය. වධකයන්ට මැරිය හැක්කේ පඤ්චස්කන්ධයක් ඇතහොත් ය. පඤ්චස්කන්ධය නැති නම් මරන්නෝ නැත, මැරෙන්නෝත් නැත, මරණයක්ය කියා දෙයක් ද නැත. පඤ්චස්කන්ධය ඇතහොත් බාහිර වධකයන් ගේ උපක්‍රමයක් නැත ද ඒකාන්තයෙන් මරණය වෙයි. එහෙයින් නියම මාරයා පඤ්චස්කන්ධයමය යි කිය යුතු ය. “රූපං බෝ රාධ, මාරෝ, වේදනා මාරෝ, සඤ්ඤා මාරෝ, සංඛාරා මාරෝ, විඤ්ඤාණං මාරෝ” යනුවෙන් තථාගතයන් වහන්සේ විසින් රූපාදී ස්කන්ධ පස මාරයෝ ය යි වදා ඇත්තේ ය. වධකයා භයානක පුද්ගලයෙකි. එබැවින් ඔහු දුටු විට ඔහුට හසුවන අය ඉතා බිය වෙති. සතුන් මරන වධකයන්ට

වඩා පඤ්චස්කන්ධය නමැති වධකයා හයානක ය. වඩා බිය විය යුත්තේ පඤ්චස්කන්ධය නමැති වධකයාට ය. මරන්නට එන මරන්නට තැත් කරන බාහිර වධකයන් ගෙන් නොයෙක් විට සත්ත්වයන්ට ගැලවෙන්නට පුළුවන. ගැලවෙන්නට උපක්‍රම ද ඇත්තේ ය. පඤ්චස්කන්ධය නමැති වධකයා නොමරා නවතින්නේ නැත. ඔහුගෙන් ගැලවී නො මැරී සිටීමට කිසිවකුට හැකියාවක් නැත. ගැලවීමට උපක්‍රමයක් ද නැත. එහෙයින් පඤ්චස්කන්ධය නමැති වධකයා ම ඉතා ම හයානක වධකයා බව කිව යුතු ය. බාහිර වධකයකු විසින් මරනත් මරන්නේ එක් වරෙකි. පඤ්චස්කන්ධය නමැති වධකයා එසේ නො වේ. ඔහු එක් එක් පුද්ගලයකු අතීත සංසාරයෙහි අප්‍රමාණ ජාතිවල දී මැරුණේ ය. අනාගතයෙහි ද නිවනට පැමිණෙන තුරු නැවත නැවත ද මරන්නේ ය.

අතිශයින් නපුරු වූ ඉතා හයානක වූ මේ පඤ්චස්කන්ධය නමැති වධකයාගෙන් ගැලවෙන්නට උත්සාහ නො කොට පඤ්චස්කන්ධය මිතුරකු මෙන් සලකා එය මමය කියා ද මාගේය කියා ද ගෙන එහි ඇලී සිටින්නේ අවිද්‍යාව නිසා ය. අවිද්‍යාවට පෙනෙන්නේ වධකයා මිතුරකු ලෙස ය.

පඤ්චස්කන්ධයෙහි ආදීනවය පමණක් නො ව ආස්වාදයක් ද ඇත්තේ ය. ඉෂ්ට රූපයන් හමු වූ කල එයින් සොම්නසක් ප්‍රීතියක් ඇති වන්නේ ය. ඉෂ්ට ශබ්දයක් ඇසුණු කල එයින් සොම්නසක් ප්‍රීතියක් ඇති වන්නේ ය. ඉෂ්ට ගන්ධ ඉෂ්ට රසයන් ලත් කල්හි ඒවායින් සොම්නසක් ප්‍රීතියක් ඇති වන්නේ ය. ඉෂ්ට ස්පර්ශයක් ලත් කල්හි එයින් සනීපයක් සතුටක් ඇති වන්නේ ය. ඒ පඤ්චස්කන්ධයෙහි ඇති ආස්වාදය ය. ඒ ආස්වාදය ඉතා සුළු ය. ක්ෂණික ය. එකෙණෙහි ම නැති වන්නකි. පඤ්චස්කන්ධයේ ආදීනවය ඉතා මහත් ය. මද ආස්වාදයක් ඇති පඤ්චස්කන්ධය සමහරවිට සුළු උපකාරයක් ද කරන සතුරෙකි.

පඤ්චස්කන්ධයේ වධකත්වය මේ උපමාවෙන් තේරුම් ගත යුතු ය. ආරක්ෂා සහිත පොහොසත් මිනිසෙක් වෙසෙයි. ඔහුට දුබල සතුරෙක් ඇති වෙයි. ධනපතියා කවරාකාරයකින් හෝ මැරීමට ඔහු බලාපොරොත්තු වෙයි. එහෙත් ධනපතියා බලවත් බැවින් ඔහුට ළංවිය නො හැකි ය. දුබල සතුරා ධනපතියා මැරීමට ඉඩ ලබා

ගනු සඳහා ඔහුගේ ගෘහයෙහි සේවකයෙක් වෙයි. ඒ සේවකයා ඉතා හොඳින් වැඩ කරයි. ධනපතියාට ගරු කරයි. ප්‍රිය වචනයෙන් කථා කරයි. ධනපතියා ගේ වස්තුව ඉතා සැලකිල්ලෙන් ආරක්ෂා කරයි. ඒ නිසා ඔහුට ධනපතියා ඉතා සතුටු වෙයි. වඩ වඩා ඔහුට සංග්‍රහ කරයි. ඔහු වඩ වඩා ආභාෂ්‍යාත්මකයකු කර ගනී. සතුරා හොඳට ම ධනපතියා ගේ විශ්වාසීයකු වී අවකාශයක් ලබා ධනපතියා මරා දමයි. ධනපතියාගේ ඒ සතුරා වධකයකු වූයේ ඔහු මැරූ දිනයේ ම නො වේ. යම් දවසක සතුරා ඒ නිවසට පැමිණියා නම් එද පටන් ම ඔහු වධකයා ය. ධනපතියාට වැඩ කරන නිසා ඔහු වධකයෙක් නො වන්නේ නො වේ. එමෙන් පඤ්චස්කන්ධය නිසා විටින් විට ආස්වාද ලැබෙන්න එයින් මරණය ඒකාන්තයෙන් සිදු වන බැවින් ආස්වාදය ලබා දෙන අවස්ථාවෙහිත් මේ පඤ්චස්කන්ධය වධකයා ම බව තේරුම් ගත යුතු ය. පඤ්චස්කන්ධයෙහි වධකත්වය තේරුම් ගත් නුවණැත්තෝ එහි ඇලී නො සිට එය හැර නිවනට පැමිණ අනන්ත මරණවලින් මිදෙති.

පඤ්චක්ඛන්ධෙ වධකතෝ පස්සන්තෝ අනුලෝමිකං බන්තිං පටිලගති. පඤ්චන්තං බන්ධානං තිරොධෝ අවධිකං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් වධකයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස් දෙනකුත් වූ ස්කන්ධයන් ගේ අනුක්පාද නිරෝධය වධක නො වූ නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

එකුත් තිස්වන භාවනා පදය.

29. විහවා

ස්කන්ධයෝ දියුණුවක් නැත්තෝ ය.

“විහවා” යන මේ භාවනා පදය තේරුම් ගැනීම දුෂ්කර ගැඹුරු කරුණක් දැක්වෙන පදයෙකි. සාමාන්‍ය ජනයාට සංස්කාරයන්ගේ නියම ස්වභාවය වසා සිටින කරුණු සතරක් ඇත්තේ ය. ඒවාට “ඝනය” යි කියනු ලැබේ. ඝන සතර පිළිබඳ සැහෙන විස්තරයක් පිටකත්‍රයෙහි හා අටුවා ටීකාවලත් නො දක්නා ලැබේ. ඒවා

ආචාර්යපරමිපරාවෙන් උගත යුතු ය. ඝනසතර පිළිබඳව අප විසින් ලියන ලද ලිපියක් සතිපට්ඨාන භාවනා විවේචනය (ක්‍රමය) නමැති පොතට ඇතුළු කර ඇත.

සංස්කාර ධර්මයන්ගේ නියම තත්ත්වය නො දන්නා ජනයා බිඳුටුවකින් පැළයක් සෑදී කල් යාමෙන් අකුපතරින් යුත් මල්පල වලින් යුත් මහගසක් ඇතිවීම, බිඳුටුවෙහි හෝ එයින් හටගත් පැළයෙහි වර්ධනයකැයි සිතති. පළමුවෙන් මවුකුසයෙහි ඇති වන ඉතා කුඩා දෙයක් වූ කලල රූපය ක්‍රමයෙන් වැඩී කලකදී මහත් ශරීරයක් ඇති ස්ත්‍රියක් පුරුෂයෙක් ඇති වෙනැයි ද සිතති. මහගස කුඩා පැළයේ වැඩීමකින් ඇති වූවක් නො වේ. අඩි පහක් හයක් උසැති මිනිස් සිරුරක් ඇත්තේ ළදරුවාගේ ශරීරය වැඩී මහත්වීමකින් නො වේ. කුඩා පැළය ම මහගසක් වී ඇති සේ පෙනෙන්නේ, ළදරු සිරුර ලොකු මිනිසකු වී ඇති සේ පෙනෙන්නේ, සත්තනි ඝනයෙන් වැඩීම නිසා ය. ඒවා එසේ නො වන බව පෙනෙන්නට නුවණින් සත්තනි ඝනය බිඳ ගත යුතු ය.

උපදින උපදින සකල නාමරූපයෝ ම ඇසිපිය පෙළන තරම් කාලයකුදු නො පැවතී එකෙණෙහි බිඳී අකුරුදහන් වෙති. ගසක-සත්තව ශරීරයක උපත් රූප කලාප බුන් කල්හි එකෙණෙහි ම ඒ ස්ථානය පුරවමින් අලුත් රූප කලාපයෝ පහළ වෙති. මෙය ඉතා වේගයෙන් සිදුවන බැවින් පරණ රූප බිඳීම හා අලුත් රූප පහළවීම නො පෙනේ. අතර නො පෙනෙන පරිදි සිදුවන මේ ඉපදීම් බිඳීම් වේගය සත්තනි ඝනය යි. සත්තනි ඝනය නිසා බිඳීගිය රූප හා ඇති රූප එක් දෙයක් සේ පෙනේ. සත්තනි ඝනය නිසා දැන් ඇත්තේ ද ඊයේ සිටි පුරුෂයා ම ය, අවුරුදු ගණනකට පෙර සිටි පුරුෂයා ම ය යන හැඟීම් ඇති වේ. සත්තනි ඝනය බිඳගත් කල්හි අද ඇත්තේ ඊයේ සිටි පුරුෂයා නො වන බව ඊයේ කුඹු ගස නො වන බව වැටහෙනු ඇත. උපදින උපදින සංස්කාර එකෙණෙහි ම දිරා බිඳී යනවා මිස වර්ධනය වෙමින් මහත් වෙමින් කලක් නො පවත්නා බව වැටහෙනු ඇත. මෙය වටහා ගැනීමට උත්සාහ කෙරෙන්නෝ!

“පඤ්චක්ඛන්ධෙ විභවතෝ පස්සන්තෝ අනුලෝමිකං ඛන්තිං පටිලග්ගී. පඤ්චත්තං ඛන්ධාතං නිරෝධෝ අවිභවං නිබ්බාතන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් දියුණුවට නො පැමිණෙන එකෙණෙහි ම නැසෙන ධර්මයන් ලෙස දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුක්පාද නිරෝධය විනාශයක් නැති නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

ත්ස්වන භාවනා පදය.

30. සාසවා

ස්කන්ධයෝ ආශ්‍රවයන් ඇති කරන්නෝ ය.

කාමාසවය, භවාසවය, දිට්ඨාසවය, අවිජ්ජාසවය කියා ආසව නාමයෙන් දැක්වෙන සංස්කාරස්කන්ධයට අයත් ධර්ම සතරක් ඇත්තේ ය. රූපශබ්දාදි කාමයන් පිළිබඳ වූ ද කාමභවයට අයත් අවශේෂ සංස්කාරයන් පිළිබඳ වූ ද ආශාව කාමාසව නම්. රූපාරූප භවයන්හි ඉපදීමට හේතු වන ධ්‍යානකුශලය හා රූපාරූප භවයන් පිළිබඳ ආශාව භවාසව නම්. සත්කායදෘෂ්ට්‍යාදි දෘෂ්ටිත්‍ර දිට්ඨාසව නම්. මෝහය අවිජ්ජාසව නම්. සත්ත්වසත්තානයෙහි මේ ආසවයන් ඇති තාක් සත්ත්වයාහට පඤ්චස්කන්ධය හැර එයින් මිදී නිවනට නො පැමිණිය හැකි ය. දුකින් මිදී නිවනට පැමිණීමට නම් විදර්ශනා ඥානය දියුණු කොට එහි බලයෙන් ආසවයන් නැසිය යුතු ය. රහතන් වහන්සේය කියනුයේ විදර්ශනාඥානය දියුණු කොට අර්හත්මාර්ගඥානය උපදවා එහි බලයෙන් ආසවයන් සම්පූර්ණයෙන් දුරු කළ පුද්ගලයෝ ය. උත්චතන්සේ වර්තමාන ස්කන්ධයන්ගේ නිරෝධයෙන් පසු නැවත අලුත් ස්කන්ධයන් නො ලබති. ඒ රහත්හු ආශ්‍රවයන් නැසූ බැවින් ක්ෂිණාශ්‍රව නම් වෙති.

සත්ත්වයනට දුකින් මිදීමට ඉඩ නො දෙන ස්කන්ධ පඤ්චක-යෙහි බැඳ තබන නිවින් මහ අවුරන මේ ආසවයන් අත් තැනකින් එන්නවුන් නොව පඤ්චස්කන්ධයෙන් ඇති වන පඤ්චස්කන්ධයෙන් ම ගලා යන ඒවා ය. ලස්සන ගැහැනියක් පිරිමියෙක් හොඳ ගෙයක් වත්තක් කුඹුරක් වාහනයක් ඇඳුමක් පරිභෝග භාණ්ඩයක් ඇසට හමු වූ කල්හි දුටු දෙය බොහොම ලස්සනය බොහොම හොඳය නැවතත් එය බලන්න මිනූය, මටත් එවැන්නක් ලබා

ගන්න ඕනෑය යනාදීන් ඇසින් කාමාසවය ගලා යයි. යම්කිසි ලෝකයක ඒවා ඕනෑ තරම් ඇත, එහි උපතහොත් ඒවා ලැබිය හැකිය කියා හවය පැතිම් වශයෙන් හවාසවය ඇසින් ගලා යයි. දුටු දෙය ස්ත්‍රියක පුරුෂයෙක කියා හෝ සත්ත්වයකු අයත් දෙයක කියා හෝ ඒවා දෙවියන් මැවූ දෙවියන් දුන් ඒවාය කියා හෝ සැලකීමේ දී දිට්ඨාසවය ගලා යයි. කාමාසවාදීන් ගලා යන කල්හි ඒවා අනුව ඒවා හා බැඳී අවිජ්ජාසවය ද ගලා යයි. කතට හඬ වැදීමෙන් ද, නැහැයට ගන්ධයන් වැදීමෙන් ද, දිවෙහි රස වැදීමෙන් ද, කයෙහි ඒ ඒ දේ ගැටීමෙන් ද, මනසට නොයෙක් දේ අරමුණු වීමෙන් ද ඒ ද්වාරවලින් ආසවයෝ ගලා යෙති. පඤ්චස්කන්ධයක් නැතහොත් ආසව නැති බැවින් පඤ්චස්කන්ධයන් ම ආසව ඇතිවීමේ ප්‍රධාන හේතුව බව සැලකිය යුතු ය.

“පඤ්චක්ඛන්ධෙ සාසවතෝ පස්සන්තෝ අනුලෝමිකං ඛන්තිං පටිලහති. පඤ්චත්තං ඛන්ධාතං තිරෝධෝ අභාසවං නිබ්බාතන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ආසවයන් ඇති කරනුවත් වශයෙන් දක්නා යෝගාවචරතෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන්ගේ අනුත්පාද තිරෝධය ආසව විරහිත නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

එක්තිස්වත භාවනා පදය

31. සංඛතා

ස්කන්ධයෝ ප්‍රත්‍යයන් එක් වී උපදවන්නෝ ය.

යමක් හටගන්නේ ප්‍රත්‍යයකින් නම්, ප්‍රත්‍යය නො මැතිව හටගැනීමේ ශක්තිය යමකට නැතිනම් එය ඉතා දුබල දෙයකි. ඒ දෙයට තමාගේ කැමැත්ත අනුව පවත්නට නුසුළුවන. සකල සංස්කාරයෝ ම ප්‍රත්‍යයන් ගෙන් හට ගන්නෝ ය. යම් කිසි එක් ප්‍රත්‍යයකින් ම හටගන්නා සංස්කාරයක් ද නැත. එක් සංස්කාරයක් හටගන්නේ ප්‍රත්‍යය බොහෝ ගණනකිනි. ඒ සංස්කාරයන් හට

ගැන්වීමට නිසි ප්‍රත්‍යයන්ගේ එක් වීමක් නො වුවහොත් ඒ සංස්කාර නො හටගන්නේ ය. ස්කන්ධයන් හෙවත් සංස්කාරයන් ප්‍රත්‍යයන් විසින් ඇති කරවනවාය යන මෙය ගැඹුරු කරුණෙකි. එය තේරුම් ගත හැකි වීමට අභිධර්මය උගෙන තිබීම ප්‍රයෝජන ය. සංස්කාර සියල්ල ම එක් කොට ඒවා ප්‍රත්‍යයෙන් හටගන්නා බව සිතා ගැනීම අපහසු ය. ස්කන්ධ වශයෙන් හෝ නාමරූප වශයෙන් හෝ සංස්කාර වෙන් කොට ගෙන ඒවා ප්‍රත්‍යයෙන් හට ගන්නා සැටි බැලිය යුතු ය. ප්‍රත්‍යය බැලීමේ ක්‍රම කීපයක් විශුද්ධිමග්ගයෙහි ඇත්තේ ය. එයින් කිනම් ක්‍රමයකින් හෝ බලා සංස්කාරයන් ප්‍රත්‍යයෙන් හටගන්නා බව තේරුම් ගැනීම ප්‍රමාණවත් ය. ප්‍රත්‍යය සොයන්නා විසින් රූපස්කන්ධයෙන් පටන් ගැනීම වඩා හොඳ ය. මවුකුස උපත් සත්ත්වයාගේ රූපස්කන්ධය ඇතිවීමේ හේතු සෙවිය යුතු ය. අවිද්‍යා-තෘෂ්ණා-උපාදාන-කර්ම-ආහාර යන මේ පස එහි හේතු බව තේරුම් ගත හැකි වුවහොත් මැනවි. එය තේරුම් ගැනීමට උත්සාහ කරනු. නාමස්කන්ධයන්ගේ හේතු බැලීම විඤ්ඤාස්කන්ධයෙන් පටන් ගන්නාම පහසු ය. ඇසත් රූපයත් නිසා වක්ඛුච්ඤ්ඤාණය උපදී. ඒ දෙකින් එකක් හෝ නැතිනම් අන් කිසිම ක්‍රමයකින් වක්ඛුච්ඤ්ඤාණය නුපදී. වක්ඛුච්ඤ්ඤාණයක් උපත් නිසා ආරම්භණයේ තත්ත්වය අනුව වේදනාවක් උපදී. දුටු දෙය හැඳින ගන්නා සඤ්ඤාවක් උපදී. වේදනා සඤ්ඤා අනුව දුටු දෙයට ඇලුම් කිරීම් ආදී සංස්කාර උපදී. මෙසේ ඒ ඒ ධර්මයන්ගේ හේතු ප්‍රත්‍යයන් බලා සකල සංස්කාරයන් ම ප්‍රත්‍යයෙන් හටගන්නවුන් බව තේරුම් ගත යුතු ය. සංස්කාරයන් වෙන වෙන ම සිතා සකල සංස්කාරයන් ම ප්‍රත්‍යයෙන් හටගන්නා බව තේරුම් ගත් පසු ස්කන්ධ පඤ්චකය ම එකතු කොට සියල්ල සඬබත බව මෙනෙහි කිරීම සුදුසු ය.

“පඤ්චක්ඛන්ධෙ සංඛතතෝ පස්සන්තෝ අනුලෝමිකං ඛන්තිං පටිලභති. පඤ්චත්තං ඛන්ධාතං තිරෝධෝ අසධ්වතං තිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ප්‍රත්‍යයන් විසින් ඇති කරන ලද්දවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද තිරෝධය ප්‍රත්‍යයෙන් නො හටගන්නා නිවන ය යි දක්නා යෝගාවචර තෙමේ ලෝකෝත්තර මාර්ගයට බැසගනී.

දෙතිස්වන භාවනා පදය.

32. මාරාමියා.

ස්කන්ධයෝ මාරයාගේ සපයෝ ය.

ලෝකයෙහි “මරුවා පැමිණියේ ය, මරුවා ගෙන ගියේ ය, මරුවා ප්‍රාණය පැහැර ගත්තේය” යි කථා කරන්නේ මරුවාය කියා මිනී මරන රාජ්‍යයකු වැනි එකකු ඇති නිසා නොව, මරණයට ම මරුවාය යන නම ආරූඪ කිරීමෙනි. සිංහයාගේ ව්‍යාඝ්‍රයාගේ කටට හසු වූ සාවා මරණයෙන් නො මිදෙන්නාක් මෙන්, නයාගේ ගැරඬියාගේ කබරගොයාගේ කටට අසු වූ මැඩියා මරණයෙන් නො මිදෙන්නාක් මෙන්, සත්ත්වයන් මරා කන යකකු රාජ්‍යයකු වැනි මාරයකු ඇති නම් උගේ කටට අසු වූ සත්ත්වයාට ද මරණය නියතය. පඤ්චස්කන්ධයක් ලද හොත් නියත වශයෙන් ම මරණය ඇත්තේ ය. මරණයට හසු නො වන මරුට යටත් නො වන පඤ්චස්කන්ධයක් මේ මිනිස්ලොව තබා දිව්‍යලෝක ඩ්‍රව්‍යලෝකවල ද නැත. නියත මරණය ඇති බැවින් ස්කන්ධයෝ මරණයෙන් සපයෝ ය. මරණයෙන් කවේ ම පවත්නෝ ය, මරණයෙන් ආහාරයෝ ය. සිංහකවේ සිටින සාවාට සමහරවිට ගැලවීමක් ලැබිය හැකි ය. මරුගේ කවේ පවතින පඤ්චස්කන්ධයට මරුගෙන් නො මිදිය හැකි ය.

සත්ත්වයා හවයෙහි නැවත නැවත ඉපදී නැවත නැවත මැරෙන්නේ කෙලෙසුන් නිසා ය. එබැවින් කෙලෙස්හු ද මාරයෝ ය. කෙලෙස් ඇත්තේත් කෙලෙස් නැත එන්නේත් පඤ්චස්කන්ධයෙහි ම ය. මමය, මාගේය, මම උසස්ය, මු පහත් ය, මුට ගසන්න ඕනෑය, මු මරන්න ඕනෑය, මුගේ දේ ගන්න ඕනෑය, මුගේ දේ නැති කරන්න ඕනෑය, මැය හා එක් ව වාසය කරන්න ඕනෑ ය, මැය වැළඳ ගන්න ඕනෑය යනාදීන් කෙලෙස් ඇති වන්නේ ද පඤ්චස්කන්ධය ආහාර කොට ය. සත්ත්වයා නැවත නැවත මරන කෙලෙස් ඇත්තේත් උපදින්නේත් පඤ්චස්කන්ධයෙහි ම නිසාත්, කෙලෙසුන් ගේ ආහාරය පඤ්චස්කන්ධය ම නිසාත්, කෙලෙස් නමැති මරණයෙන් කවේ සිටින්නෝ ය. මරණයෙන් සපයෝ ය. මරණයෙන් ආහාරයෝ ය.

සත්ත්වයන් අනර්ථයෙහි යොදවා ඔවුන් මරණයට පමුණුවන බැවින් ද කෙළෙස්සු මාරයෝ ය.

“පඤ්චකඛන්ධෙ මාරාමීයතෝ පස්සන්තෝ අනුලෝමිකං ඛන්තිං පටිලගති. පඤ්චන්තං ඛන්ධානං නිරොධෝ නිරාමීයං නිබ්බානන්ති පස්සන්තෝ සම්මත්ත නියාමං ඔක්කමති.”

පඤ්චස්කන්ධයන් මරහුගේ සප වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය නිරාමීය නිර්වාණ යයි දක්නා යෝගාවචර තෙමේ ලෝකෝත්තර මාර්ගයට බැසගනී.

තෙතිස්වන භාවනා පදය.

33. ජාති ධම්මා.

ස්කන්ධයෝ උපදනා ස්වභාව ඇතියෝ ය.

ස්කන්ධයන් ඇති කල්හි ඒවා කොතෙක් නිරුද්ධ වී ගිය ද පරම්පරාව නො සිඳී නිවනට පැමිණෙන තුරු අලුත් අලුත් ස්කන්ධයෝ උපදිති. එබැවින් ස්කන්ධයෝ උපදනා ස්වභාවය ඇත්තෝ යයි කියනු ලැබෙත්. මේ ඉපදීම ඉමහත් නසුරෙකි, දුකෙකි. එබැවින් දුඃඛසත්‍යාදේශනයේ දී තථාගතයන් වහන්සේ “ජාතිපි දුක්ඛං” යනුවෙන් ජාතිදුඃඛය ඉපදීමේ දුක පළමුවෙන් ම වදළහ.

බාලපණ්ඩිත සුත්‍රාදියෙහි තථාගතයන් වහන්සේ විසින් නොයෙක් උපමාවලින් දේශනය කර ඇති යපොළොවෙහි තබා හුල් ගැසීම, හරස් කියතින් කැපීම, ලොහොදිය පෙවීම, ලොහොගුළු ගිල්වීම ආදී භයානක නිරය දුක ද, කසයෙන් කෝටුවලින් පොලුවලින් තැළීම, හුලින් ඇනීම, බර ඇද්දවීම, හණගැසීම, කප්පාදුකිරීම, අනේකාකාරයෙන් මැරීම යන මේවායින් වන කිරිසන් දුක ද, බත් පැන් නො ලැබීම ආදියෙන් වන ප්‍රේත දුඃඛය ද යන මේ සියල්ල ඇත්තේ ජාතිය නිසා ය. ඉපදීමක් නැති නම් ඒ දුක් නැත. අපායෙහි ඉපදීම පමණක් නො ව, සුගතියක් ලෙස උතුම් හවයක් ලෙස සලකන මේ මිනිස්ලොව ඉපදීම වුව ද ඉමහත් දුකෙකි. මිනිසකු

වශයෙන් උපදනා සත්ත්වයා උපදිනුයේ මවගේ ආමාශ-පක්වාශ දෙකට හා පිටි කටුවලට හා උදර පටලයටත් අතර ඇති ලෝකාන්තරික තරකය සෙයින් ඉතා අඳුරු වූ ද වැසිකිළි වළක් සෙයින් දුගඳ වූ ද ස්ථානයක මව්පිය දෙදෙනාගේ ශ්‍රෝණික ශුක්‍රධාතු නමැති අශුවයෙහි ය. එහි උපන් සත්ත්වයා නවමසක් හෝ දසමසක් හෝ සෙලවීමක් පෙරලීමක් නැති ව, අත්පා දිග හැරීමක් හැකිළීමක් නැති ව මවගේ උණුසුමෙන් පැසේ. මේ මවුකුස විසීමේ දුකය. මවු කුස වෙසෙන මොළකැටි සිරුර ඇති දරුවාට මව වාඩි වන නැගිටින ගමන් කරන සැපෙන වැඩ කරන අවස්ථාවන්හි තපුරු ළමයකු අතට හසු වූ බලපැවැත්වුමට බලපැවැත්වුමට මෙන් ද, වෙරිකාරයකුට හසු වූ සාවකුට එඵවකුට මෙන් ද ඒ මේ අතට ඇදීමෙන් පොඩිවීමෙන් මහත් දුකක් වේ. මව සිසිල් දිය පානය කළ කල්හි ශීතතරකයෙහි උපන් එකකුට මෙන් ද, මව උණුදිය උණු අහර ගත් කල්හි අහුරුවළකට වැටුණු එකකුට මෙන් ද, මව ලුණු ඇඹුල් මිරිස් ආදී කටුක දෑ ගත් කල කුටාලයකට ලුණුදිය වත්කළ විටෙක මෙන් ද බොහෝ දුක් ඇති වේ. මේ ගැබ පරිහරණය කිරීමෙන් වන දුක ය. ගැබ මේරූ කල්හි කර්මජ වාතයෙන් තල්ලුකර ඉතා අවහිර යෝනිමුඛයෙන් ළදරු සිරුර බැහැර කරන කල්හි ළදරුවාට වන්නේ ද ඉමහත් දුකෙකි. නියමිත පරිදි ප්‍රසූතිය සිදු නො වී වෛද්‍යයන් විසින් අඩු දමා පිටතට අදිනු ලබන කල්හි දරුවාට වන්නේ ද ඉතා දරුණු දුකෙකි. මවුකුසින් බිහි වූ දරුවාගේ මොළකැටි සිරුර නහවා පවිත්‍ර කරන කල්හි දරුවාට ඇතිවන්නේ වණයක බුරුසුවක් ඇතුල්ලන විටෙක ඇති වන වේදනාව බල ඉවසිය නො හෙන දුකෙකි. මෙසේ දුකින් උපන් දරුවාට කලක් ගත වන තුරු සියල්ලට ම අනුන්ගේ පිහිට බලාපොරොත්තු වෙමින් උන් තැන ම මලමුත්‍ර පහකරගනිමින් උඩුකුරුව නිදන්තට සිදුවීම ද ඉමහත් දුකෙකි. නැගිට යාහැකි වූ කාලයේ පටන් මරණය තෙක් ශරීරය පෝෂණය කරන්න වෙහෙසෙන්නට වීමත් මහත් දුකෙකි. ඒ අතර අප්‍රිය සම්ප්‍රයෝග ප්‍රිය විප්‍රයෝගාදී තවත් බොහෝ දුක් ද වන්නේ ය. ස්කන්ධයන්ගේ නැවත නැවත උපදනා ස්වභාවය ඉමහත් දුකක් බව තේරුම්ගත් නුවණැත්තෝ විද්‍යුත් වඩා ස්කන්ධ පඤ්චකය බැහැර කොට නිවනට පිවිසෙති.

“පඤ්චක්ඛන්ධෙ ජාතිධම්මතෝ පස්සන්තෝ අනුලෝමිකං ඛන්තිං පටිලහති, පඤ්චත්තං ඛන්ධානං නිරෝධෝ අජාතං තිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් උපදනා ස්වභාව ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන් ගේ අනුත්පාද නිරෝධය ඉපදීමක් නැති බව යයි දක්නා යෝගාවචර තෙමේ ලෝකෝත්තර මාර්ගයට බැස ගනී.

සුභිස්ථන භාවනා පදය.

34. ජරා ධම්මා

ස්කන්ධන් දිරන ස්වභාව ඇතියෝ ය.

සත්තනිසනය බිඳ සංස්කාරයන් දැකීමට නො සමත් ජනයාට උත්පත්තියේ පටන් මරණය තෙක් මේ සිරුර එක් දෙයක් වශයෙන් පෙනෙතත් එය එක් දෙයක් නොව රූප පරම්පරාවෙකි. ඒ රූප පරම්පරාවෝ සෑම කල්හි ඒකාකාරයෙන් පවත්නාහු නො වෙති. පරණ වීමෙන් රූප පරම්පරාව දුබල වේ, නරක් වේ. එයට ජරාව ය යි ද, දිරිම ය යි ද කියනු ලැබේ. ස්කන්ධයෝ දිරන ස්වභාව ඇතියෝය. ඒ දිරිම අනේක කායික, මානසික දූඛයන්ට හේතුවක් වන බැවින් දුක්කැ යි කියනු ලැබේ. ස්කන්ධ පරම්පරාව වූ ශරීරය පරණ වූ කල්හි එහි ලේ මස් හීන වෙයි, ඇට-නහර ඉල්පෙයි, සම රැළි වැටෙයි, එහි සුදු-කළු ලප ඇති වෙයි, හිසකේ-රැවුල් සුදු වෙයි. දත් ගැල වෙයි, කන් ඇසී ම -ඇස් පෙණී ම අඩු වෙයි, ඇස්වලින් කබ ගලන්තට වෙයි, දිරාගිය ශරීර ඇත්තේ අශෝභන බැවින් දුගඳ ඇති බැවින් සෙස්සන්ට තබා දුදරුවන්ට ද අප්‍රිය වේ. දිරා දුබල වූ පුද්ගලයා ජීවන වියදම සපයා ගැනීමට, රැකියාවක් කිරීමට අසමත් වෙයි. ඔහුට ආහාරපානාදිය, දූ දරු ආදීන්ගෙන් නො ලැබුණ හොත් තැන තැන ඇවිද අනුන්ගෙන් ඉල්ලා ජීවත් වන්නට සිදු වෙයි. යාමට ද පණක් නැති ඔහුට දණ්ඩක පිහිටෙන් එනා මෙහා යන්නට සිදු වේ. දණ්ඩක පිහිටෙන් වෙවුලමින් අමාරුවෙන් එනා මෙහා යන විරූප වූ මහල්ලා කොල්ලන්ට විකාරයක් වෙයි. ඔහු

දුටු විට කොල්ලේ ගල් මුල් ගසකි, පෙනීමේ අඩුකම නිසා ද, පා වළංගු නැති නිසා ද, මහල්ලා නොයෙක් විට ගල්, මුල්වල සැපෙයි. කාණුවලට වළවලට වැටෙයි. ඔහුට තමාගේ ශරීරය හා ඇඳුම් පවිත්‍ර කර ගත නො හිමෙන් අපවිත්‍ර ව වෙසෙන්නට සිදු වෙයි. ලද ආහාරය වුව ද අනුභව කිරීම අපහසු වෙයි. ඔහුට ශරීරයේ අත් පාවල හා තුනටියෙහි නිතර වේදනා ඇති වෙයි. අර්ශස් ආදී රෝග උත්සන්න වීමෙන් බොහෝ දුක් ඇති වෙයි. ඔහුට කලින් දැන සිටි කරුණු සිහි නො කළ හැකි වෙයි. කලින් අදුනන අය හඳුනා ගැනීම අපහසු වෙයි. සිරුර වඩාත් දිරා ගිය කල්හි අනුන් ගේ උපකාරයෙන් තොරව නැගිටීම ද නො කළ හැකි වෙයි. ඔහුට එක් තැනක වැතිර ශාරීරික දුඃඛවේදනා විඳිමින් කල් යවන්නට සිදු වේ. මේ ජරාවේ නපුර ය. මෙබඳු තත්ත්වයක් ඇති පඤ්චස්කන්ධයක් ලැබීම යහපතක් නොව නපුරෙකි. එබැවින් තුවණැත්තෝ ජර පත්වන පඤ්චස්කන්ධය හැර ජරාවෙන් තොර නිවනට පිවිසෙති.

“පඤ්චස්කන්ධෙ ජරාධම්මතෝ පස්සත්තෝ අනුලෝමිකං ඛන්තිං පටිලහති. පඤ්චත්තං ඛන්ධාතං නිරොධෝ අජරං නිබ්බානන්ති පස්සත්තෝ සම්මත්තනියාමං ඔක්කමති.”

පඤ්චස්කන්ධයන් දිරන ස්වභාව ඇතියත් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය ජරාවක් නැති නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

පත්තිස්වත භාවනා පදය.

35. ව්‍යාධි ධම්මා

ස්කන්ධයෝ ව්‍යාධීන් හටගන්නා ස්වභාව ඇත්තෝ ය.

ව්‍යාධීහු නම් රෝග හා ආබාධයෝ ය. රූපස්කන්ධ සඬ්ඛ්‍යාත මේ ශරීරයෙහි දෙපකුල පටන් හිස මුදුන දක්වා ඇතුළු පිට දෙකෙහි ම හටගන්නා බොහෝ රෝගාබාධ ඇත්තේ ය. වාතය-සෙම හිසට ගැසීමෙන් හා තැළීම්වලින් හටගන්නා හිසරදය නමැති ආබාධයක් ඇත්තේ ය. නාසය මොළය කුණු කරන නිතර

සොටු ගලන ජීනස නමැති රෝගයක් ඇත්තේ ය. දැවිල්ල, කබ ගැලීම, කඳුළු ගැලීම, දෘෂ්ටිමණ්ඩලය වසා පටල හට ගැනීම, පිළිකා හට ගැනීම, ඉදිමීම, පැසවීම යන ඇසෙහි හටගන්නා බොහෝ රෝගාබාධ ඇත්තේ ය. පැසවීම, පොළ හටගැනීම, කැසීම යන කනෙහි හට ගන්නා රෝගයෝ ඇතහ. සෙම හිරවීම, මස්දල නැගීම, ඉදිමීම, පැසවීම, වණ වීම යන නාසයේ හටගන්නා රෝග ඇත්තේ ය. දිරිම, කැක්කුම, හිරිය, දත්මුල් පැසවීම, දත්මුල්වලින් ගෙඩි හට ගැනීම, පිළිකා හට ගැනීම, දිව වණවීම, තොල් වණවීම, තොල් පැළීම යන මුඛ රෝග ඇත්තේ ය. මුහුණේ හටගන්නා කුරුලු නමැති ගෙඩි වර්ගයක් හා පැසි දියර ගලන බිබිලි වර්ගයක් ද ඇත්තේ ය. කැස්ස, සෙම හිරවීම, ආශ්වාස ප්‍රශ්වාස දුෂ්කර වීම, පෙණහලුවල වතුර පිරීම, ඒවා ඉදිමී ඒවායේ තුවාල හට ගැනීම යනාදී පපුවේ හටගන්නා රෝගාබාධයෝ ඇත්තාහ. සෙම් ගෙඩි, පිළිකා, කණ්ඩමාල ආදී බෙල්ලේ හට ගන්නා රෝග ඇත්තේ ය. වමනය, ඔක්කාරය, කැක්කුම, ආහාර නො දිරවීම, ආහාර අප්‍රිය වීම, කෑ සැටියේ බඩයාම ආදී උදරයේ හට ගන්නා බොහෝ රෝගාබාධ ඇත්තේ ය. මලමුත්‍රමාර්ග අවුරා බොහෝ වේදනා ඇති කරන රෝග ද ඇත්තේ ය. ඉවසිය නො හෙන කැසිල්ල හා දැවිල්ල ඇති කරන අනේකාකාර කුෂ්ඨරෝග සමෙහි ඇති වේ. සමෙහි තැන තැන සුදු වී යන කබර නමැති රෝගයක් ඇත්තේ ය. කන්පෙති කුණු වී වැටෙන, නාසය කුණු වී වැටෙන, ඇහිලි පුරුක් ගැලවී වැටෙන, තැනින් තැන වණ හටගන්නා ලාදුරු නමැති භයානක රෝගයක් ඇත්තේ ය. ශරීරයෙන් භාගයක පණ නැති වන පක්ෂාසාන නමැති රෝගයක් ඇත්තේ ය. උණ ගැනී ඇත සැම තැනම බිබිලි හටගන්නා රෝග හා කම්මුල් ඉදිමෙන රෝග ඇත්තේ ය. තුනටියෙහි හා සන්ධිස්ථානවල හටගන්නා වේදනා ඇත්තේ ය. මෙනෙකින් කියන ලද්දේ රූපකයෙහි හටගන්නා රෝගාබාධාවලින් සමහරකි. මෙහි නො කියවුණු බොහෝ රෝගාබාධ ඇත්තේ ය. මේ රෝග සියල්ල එක් ශරීරයක එකවර ම හටගන්නේ නො වේ. එහෙත් කිනම් ශරීරයක වුවද මේ රෝගාබාධ හට ගැනීමට ඉඩ ඇත්තේ ය. එබැවින් මේ රෝග අනායන්ගේ ශරීරවල හට ගන්නා මාගේ ශරීරය නිරෝගී ය, මාගේ ශරීරයේ රෝග නො හටගන්නේය යි

සිතනොත් එය මුළාවෙකි. නකුලපිතෘ නමැති ගෘහපතියාට තථාගතයන් වහන්සේ විසින් කරන ලද අනුශාසනයක් මෙසේ ය.

“ආතුරෝහායං ගහපති කායෝ අණ්ඩගුණෝ පරියෝනදධෝ යෝ හි ගහපති ඉමං කායං පරිහරන්තෝ මුහුත්තම්පි ආරෝග්‍යං පටිජානෙය්‍ය කිමඤ්ඤත්‍ර ඛාලා? තස්මාතිහ ගහපති ඒවං සික්ඛිතඛං. ආතුරකායස්ස මේ සතෝ චිත්තං අනාතුරං ගච්ඡසති”.

එහි තේරුම මෙසේ ය. “ගෘහපතිය, කෙළ සෙම් සොටු ආදිය නිතර වැගිරෙන මේ කය ආතුරය, දුබල බැවින් සැපුණ හොත් වැටුණ හොත් බිඳී යන බිත්තරයක් වැනි ය. සිපුම් සමකින් වැසී ඇති එකෙක. ගෘහපතිය, යමෙක් මේ දුබල කය පරිහරණය කරමින් මොහොතකුදු තමා නිරෝගීය යි ප්‍රතිඥ කෙරේ නම් එය අනුවණකම හැර කුමක්ද? ගෘහපතිය, ආතුර කයක් ඇති ඔබ අනාතුර සිතක් ඇතියකු වන පරිදි පිළිපැදිය යුතු ය.”

පඤ්චස්කන්ධය අනේක ව්‍යාධීන් හටගන්නා ස්වභාවය ඇතියක් බව තේරුම් ගත් නුවණැතියෝ එහි ඇලී නොසිට ආතුර වූ පඤ්චස්කන්ධය හැර අනාතුර වූ නිවනට පිවිසෙන්නාහ.

“පඤ්චස්කන්ධො ව්‍යාධිධම්මතෝ පස්සන්තෝ අනුලෝමිකං ඛන්තිං පටිලගති. පඤ්චන්තං ඛන්ධානං නිරෝධෝ අව්‍යාධිං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ව්‍යාධීන් හට ගන්නා ස්වභාවය ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය ව්‍යාධි විරහිත නිවනය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

සතිස්වත භාවනා පදය.

36. මරණ ධම්මා

ස්කන්ධයෝ මැරෙන ස්වභාවය ඇත්තෝ ය.

ලපන් සංස්කාරයන්ගේ එකෙණෙහි ම සිදුවන බිඳීමත් මරණයෙකි. එයට ඤාණික මරණය යි කියනු ලැබේ. මෙහි

මරණය යි කියනුයේ එක් එක් භවයකට අයත් ජීවිතය කෙළවර වීමය. එය සම්මුති මරණ නම් වේ. ස්කන්ධයෝ සම්මුති මරණයෙන් ද මැරෙන ස්වභාවය ඇතියෝ ය. මනුෂ්‍ය ලෝකයේ ස්කන්ධයන් තබා ඉතා ප්‍රණීන ඉතා උසස් ස්කන්ධයන් ලෙස සලකන දිවාබ්‍රහ්ම ලෝකවල ස්කන්ධයෝ ද මැරෙන ස්වභාවය ඉක්මවා සිටින්නාහු නො වෙති. ස්කන්ධයන් නො මැරෙන ස්වභාවයට පැමිණිය හැකි බලයක් හෝ නො නැසෙන ස්කන්ධයන් ඇති කළ හැකි බලයක් හෝ මිනිසුන්ට තබා දිවා බ්‍රහ්මයන්ට ද නැත. ඒ ඒ භව වලට අයිති ස්කන්ධයෝ කර්මාදි ප්‍රත්‍යයන්ගේ බලයෙන් ම පහළ වත්නවුන් මිස පුද්ගලයන් විසින් නිපදවනු ලබන්නෝ නො වෙති. ස්කන්ධයන් නිපදවිය හැකි බලය ප්‍රත්‍යයන්ට මිස පුද්ගලයන්ට නැත්තේ ය. කර්මාදි ප්‍රත්‍යයන්ගේ බලයෙන් ඒ ඒ භව වල ස්කන්ධ පහළ වූ කල්හි මේ මමය මේ මාගේ ආත්මයය මාගේ කයය මාගේ ඇසය කතය අතය පයය යනාදි සංඥාවෝ ඒ ස්කන්ධයන් අතරින් ම පහළ වෙති. එහෙත් ඒ ස්කන්ධයන් ඇති කළ කෙනෙක් නැත. මමය කියා සිතූණාට ඒ ස්කන්ධ මම නොවේ. ම.ඤ-ාගේය කියා සිතූණාට ඒ ස්කන්ධ මාගේ නොවේ. ඒවායේ අයිතිකාරයෙක් නැත. එබැවින් හේතු ප්‍රත්‍යයෙන් හට ගෙන දිරා යන බිඳී යන මැරී යන ස්කන්ධයන් කාහටවත් නො දිරන නො බිඳෙන නො මැරෙන ලෙස ශක්තිමත් නො කළ හැකි ය. එබැවින් ස්කන්ධයෝ මැරෙන ස්වභාවය ඇතියෝ ය. කර්මාදි හේතූන්ගෙන් ඇති වූ ස්කන්ධයෝ ඉතා දුබලයෝ ය. ඒවාට අනිකක උපකාරයක් නො මැතිව පරම්පරා වශයෙන් පැවතිය හැකි ශක්තියක් නැත.

“ආයුනාමේතං අබලං දුබලං. තථාහි සත්තාතං ජීවිතං අස්සාසපස්සාසුපනිබද්ධංදවේව ඉරියාපචුපනිබද්ධංදව සිතුණ්හුප-නිබද්ධංදව මහාභුතපනිබද්ධංදව ආහාරූපනිබද්ධංදව”

(විසුද්ධි මග්ග.)

යනුවෙන් “ජීවිතය යන මෙය අබලය. දුබලය. සත්ත්වයන්ගේ ජීවිතය ආශ්වාස ප්‍රශ්වාසයන් පිළිබඳ වූයේ ද සතර ඉරියව් පිළිබඳ වූයේද ශීතෝෂ්ණයන් පිළිබඳ වූයේ ද මහා භූතයන් පිළිබඳ වූයේ ද ආහාරය පිළිබඳ වූයේ ද වේ ය”යි දක්වන ලදී.

සත්ත්වයන්ගේ ජීවිතය ආශ්වාස ප්‍රශ්වාසයන් සමච්ඡාදිතව පවත්නේ ය. නො එසේ නම් සිද්ධන්තේ ය. ඉරියව් සතර සමසේ ච්ඡාදිතව පවත්නේ ය. එසේ නො වුවහොත් ජීවිතය නැසෙන්නේ ය. ශිතෝෂ්ණ දෙක සුදුසු ප්‍රමාණයෙන් පවතින හොත් ජීවිතය පවතී. ඉන් එකක් අධික වී අනික නැති වී ගියහොත් ජීවිතය නො පැවතිය හැකි වෙයි. මහා භූත ධාතුන් සුදුසු පරිදි පවතින හොත් ජීවිතයට පැවතිය හැකි වේ. ඒවා නො සම වී ගියහොත් යම් ධාතුවක් උත්සන්න වී ඉතිරි ධාතූන් හීන වී ගියහොත් ජීවිතය නැසේ. ආහාර ලැබෙන හොත් ජීවිතය පවතී. ආහාර නො ලැබී ගිය හොත් ජීවිතය සිද්ධන්තේ ය. ආශ්වාස ප්‍රශ්වාසාදි කරුණු බොහෝ ගණනක් නිසා පවත්නා ජීවිතය ඒ එකකවත් ආධාරය නැති වී ගිය හොත් නැසෙන්නේ ය. ජීවිතය නැසිය හැකි හේතු සත්ත්වයා අවටත් දහස් ගණනින් ඇත්තේ ය. ශරීරය ඇතුළේ ද ඇත්තේ ය. තමා සමඟ වාසය කරන්නවුන් අතරින් එකකු කිපී පහර දුන්නොත් එයින් ද මැරේ. සොරකු සතුරකු පහර දුන ද මරණය වේ. සර්පයකු දෂට කළ ද, තප්පරු සතකු පහර දුන ද, වාහනයකට යට වුව ද, ගසකින් ගෙඩියක් ශරීරයට වැටුණ ද, ගසක් අත්තක් ඇඟට කඩා වැටුණ ද, ගෙයක් කඩා වැටුණ ද, අකුණක් වැදුණ ද මරණය සිදුවිය හැකි ය. ජීවත් වීමට ඉතාම උපකාර දෙය වන ආහාරය වුවද අපථා වුවහොත් මරණය සිදු විය හැකි ය. ශරීරය තුළ ම පවත්නා වාතය කිපීමෙන් ද, සෙම කිපීමෙන් ද, පිත කිපීමෙන් ද, ලේ කිපීමෙන් ද, මලමුත්‍ර බැහැර කළ නො හීමෙන් ද, නොයෙක් තප්පරු රෝග හට ගැනීමෙන් ද, මරණය විය හැකි ය. නාශක හේතූන් මධ්‍යයේ පවත්නා මේ දුබල ජීවිතය පිට්ටනියක් මැද දල්වන ලද පොල් තෙල් පහනක් බදු ය. ආවරණයක් නැතිව පිට්ටනියක දැල්වෙන පහන නැගෙනහිරින් සුළඟක් හමුව ද, දකුණෙන් බස්නාහිරින් සුළඟක් හමුව ද, වැස්සක් ඇති වුව ද කුරුමිණියකු පළභූටියකු ඇවිත් සැපුණ ද නිවී යන්නේ ය. එය කොයි කොයි වෙලාවේත් නිවී යා හැකි ය. එමෙන් බොහෝ නාශක හේතූන් අතර පවත්නා ජීවිතය ඉතා ම අවදනම් ය. අලුත් භවයකට පැමිණෙන සත්ත්වයා හට ප්‍රථමයෙන් ඒ භවයෙහි ප්‍රතිසන්ධි චිත්තය ඇති වේ. අනතුරුව පසළොස්සක් හෝ සොළසක් භවාධිග සිත් ඇති වේ. අනතුරුව මනෝද්වාරාවර්ජිත චිත්තය

ඇති වේ. ඊට අනතුරුව අලුත් පඤ්චස්කන්ධය අරමුණු කොට ලෝභ සහගත ජවන චිත්තයක් සත්වරක් ඇති වීමෙන් පසු නැවත ද හවාඩිග චිත්තය ඇති වේ. සත්ත්වයකු හවයක පිළිසිඳ ගත හොත් කියන ලද සිත් ටික ඇති නොවී ඔහු නො මැරේ. චිත්තක්ෂණ විසිපහක් තිහක් වන මේ කෙටි කාලය නො මැරෙන කාලය ලෙස කියා තිබේ. ඒ කාලය හැර සත්ත්වයකුට නො මැරිය හැකි කාලයක් නැත. එබැවින් මේ ජීවිතය ගසක එල්ලෙන ඉදුණු කොළයක් බඳු ය. ඉදුණු ගෙඩියක් බඳු ය. තණ අග එල්ලෙන පිති බිඳක් වැනි ය. දියෙහි ඇඳි ඉරක් බඳු ය. දිය බුබුලක් බඳු ය.

මෙසේ ජීවිතය දුබල බැවින් මේ අනවරාග්‍ර සංසාරයෙහි සැරිසරන සත්ත්වයකුට පැමිණිය හැකි මරණවල ප්‍රමාණයක් නැත. අතීත සංසාරයේ පැමිණි මරණවල ද ප්‍රමාණයක් නැත.

“ඒක ඥාතලස්ස හික්ඛවේ, කප්පං සන්ධාවතෝ සංසරතෝ සියා ජිවං මහා අට්ඨකචකල්‍යෝ අට්ඨපුඤ්ජෝ අට්ඨරාසි යථායං වේදුල්ලෝ පබ්බතෝ.”

(සංයුක්ත නිකාය.)

යනුවෙන් “මහණෙනි, මේ සංසාරයෙහි කල්පයක් ඉපදෙමින් මැරෙමින් හවයෙන් හවයට යන එක් පුද්ගලයකු ගේ ඇට එකතු කළහොත් වේදුලය පර්වතය පමණ ඇට ගොඩක් වන්නේය”යි භාග්‍යවතුන් වහන්සේ විසින් වදාරා ඇත්තේ ය.

අනවරාග්‍ර සංසාරයෙහි එක් පුද්ගලයකු ගව ව උපන් අවස්ථාවලදී ගෙල සිඳිනු ලැබීමෙන් ගැඹු ලෙය එකතු කළ හොත් සාගර ජලයට අධික වන බව ද, මිහිෂ්ව එළුව කුකුළුව මුවව උපන් අවස්ථාවලදී ගෙල සිඳීමෙන් වගුළ ලෙය එකතු කළ හොත් සාගර ජලයට අධික වන බව ද, සොරෙකැයි අල්ලා ගෙල සිඳිනා ලද අවස්ථාවල වගුළ ලෙය ද, පාරදුර්කයෙකැයි අල්ලා ගෙල සිඳීමෙන් වගුළ ලෙය ද සාගර ජලයට අධික වන බව අනමතග්ග සංයුත්තයේ වදාරා ඇත්තේ ය.

සෑම දුක්කට වඩා නපුරු දුක් මරණ දුක්ය. එබැවින් අත් සෑම නපුරකට ම වඩා සත්ත්වයෝ මරණයට බිය වෙති. මරන්නට

එනු දුටහොත් බියෙන් වෙච්චෙන්නට වෙයි. උගුර කට වියළෙයි. සමහර විට මලමුත් පහවෙයි. වැඩි අපහසුවක් නැතිව මරණය වන්නේ ටික දෙනෙකුට පමණෙකි. මරණය ළං වූ කල්හි බොහෝ දෙනෙකුන්ට සන සෙමක් නැති අවුත් ආශ්වාස ප්‍රශ්වාස මාර්ග අවහිර කරයි. රෝගියාට ඒ අවස්ථාවෙහි ඉතා අමාරුවෙන් ආශ්වාස ප්‍රශ්වාස කරන්නට සිදු වේ. ආශ්වාස ප්‍රශ්වාස සම ව පැවැත්විය නො හෙන විට පසුවට ඇති වන්නේ බලවත් වේදනාවකි. රෝගියා බලවත් වේදනාවෙන් හඬ නංවමින් ආශ්වාස ප්‍රශ්වාස කරන කල්හි මිනිස්සු පණ අදිනවාය යි කියති. අමාරුවෙන් හුස්ම ගැනීම පිට කිරීම කරන අවස්ථාවේ දී සමහර විට රෝගියාගේ හිසෙහි මිටියකින් ගසන කලෙක ඇතිවන වේදනා වැනි බලවත් වේදනා ඇති වේ. පොඩි කිරීමේ දී ඇතිවන වේදනා බදු බලවත් වේදනා පසුවෙහි ඇති වේ. හුල් වලින් අණින කලෙක, පිහියකින් කපන කලෙක ඇති වන වේදනා බදු දරුණු වේදනා කුසයෙහි ඇති වේ. හුලින් අණින කලෙක කඬන කලෙක ඇති වන වේදනා බදු දරුණු වේදනා සන්ධිස්ථානවල ඇති වේ. ජීවිතය කෙළවර වන්නේ ඒ වේදනා පැය ගණනක් විඳීමෙන් පසුව ය. මරණ වේදනා වඩා ඇති වන්නේ පව් කරන අයටය යි ඇතැමුන් සිතනත් එය එසේ නො වේ. පඤ්චස්කන්ධයේ දුබල බව නිසා ඇති වන දුක් වේදනා, පව් ඇති නැති කාටත් සාධාරණය. අනේපිඬු මහසිටුකුමා තරම් පින් කර ඇත්තේ අත් කවරෙක් ද? අනේපිඬු සිටුකුමාට ද බලවත් මරණ වේදනා ඇති වූ බව අනාථපිණ්ඩකෝවාද සූත්‍රයෙහි දක්වා ඇත්තේ ය.

අනේපිඬු සිටාණන් මරණාසන්නව සිටි කාලයේ සැරියුත් මහ තෙරුන් වහන්සේ එකුමා දක්නට වැඩිම කළහ. උන්වහන්සේ සිටුකුමාගෙන් සුවදුක් විවාළ කල්හි සිටුකුමා තමාට ඇති අපහසුකම් මෙසේ ප්‍රකාශ කෙළේ ය. “ස්වාමීනි, මාගේ අපහසුකම්වල වැඩිමක් මිස අඩුවක් පෙනෙන්නේ නැත. බලවත් පුරුෂයකු කියුණු යකඩ කටුවකින් හිස විඳින්නාක් මෙන් බලවත් වාතයෝ මාගේ හිසට අණින්නාහ. බලවත් පුරුෂයකු විසින් වරපටක් හිසෙහි තදින් වෙළෙන කලෙක මෙන් බලවත් වාතයෝ මාගේ හිසට පහර දෙන්නාහ. දක්ෂ වූ ගෝඝාතකයකු මස් කපන පිහියකින් කුසය

කපන්තාක් මෙන් බලවත් වාතයෝ මාගේ කුස කපන් ය. බලවත් පුරුෂයන් දෙදෙනකු විසින් දුබල පුරුෂයකු දෙ අතින් අල්ලා අඟුරු වළකට ළංකර සිරුර ගින්නෙන් තවන කලෙක මෙන් මාගේ ශරීරයෙහි බලවත් දහයක් ඇත්තේ ය. අනේපිඬු සිටාණන්ටත් පඤ්චස්කන්ධයේ කරදර මෙසේ වී නම් සෙස්සන් ගැන කියනු කිම?

කිසි පිනක් නො කරමින් සුරාපානාදි පවිකම්වල ම ඇලී වාසය කරන අඥයන්ට මරණාසන්නයේ දී පවිකම් නිසා ඇතිවන දුකක් ද ඇත. එනම්:- මරණාසන්නයේ දී ඔවුන්ට තමන් විසින් කළ පවිකම් සිහියට නැඟෙන්නට වන්නේ ය. ඒ වෙලාවේදී ම කරන්තාක් මෙන් පෙනෙන්නට ද වන්නේ ය. ඔවුන්ට ඒවා අමතක නො කළ හැකි වන්නේ ය. සමහර විට පවිකම් කළවුන් යන ස්ථාන වූ අපාය නිමිති ඔවුන්ට පෙනෙන්නට වන්නේ ය. ඒ අවස්ථාවේ දී පවි කළවුන් මරණින් මතු යන අපායට මා හට දැන් යන්නට වෙනු ඇතය කියා ඔවුන්ට මහත් බියක් ඇති වන්නේ ය. ඔවුහු බියෙන් වෙවුලමින් කලුරිය කොට නරකයෙහි ඉපදෙති.

ඇලුම් කරගෙන සිටින යම් කිසි එක් දෙයක් වුව ද නැති වී යාම මිනිසාගේ සිතට බලවත් අමාරුවකි. මරණයෙන් ඒ සත්ත්වයා අන් සැමට ම වඩා ඇලුම් කරගෙන සිටින ශරීරය ය, ප්‍රාණය මෙන් ආදරයෙන් ආරක්ෂා කරගෙන සිටින අඹුදරුවෝ ය, රැස් කරගෙන ඇති සියලු ධනය ය යන සියල්ල එකවර ම නැති වන්නාහ. මැරෙන තැනැත්තාට ඒ සියල්ල ම මරණින් අහිමි වන්නේ ය. මැරෙන සත්ත්වයාට ඒ බව වැටහුණු කල්හි ඇති වන්නේ ඉමහත් ශෝකාග්නියෙකි. එද මරණය නිසා පින් කළවුන්ට ද වන ඉමහත් දුකෙකි. පඤ්චස්කන්ධයෙන් නො මිදුණහොත් මේ දරුණු මරණය නැවත නැවත ඇති වන බව දත් නුවණැත්තෝ මැරෙන ස්වභාවය ඇති පඤ්චස්කන්ධයෙන් මිදී අපරාමර නිවනට පිවිසෙන්නාහ.

“පඤ්චක්ඛන්ධෙ මරණධම්මතෝ පස්සන්තෝ අනුලෝමිකං ඛන්තිං පටිලගති. පඤ්චත්තං ඛන්ධානං තිරෝධෝ අමතං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් මැරෙන ස්වභාවය ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප

විදර්ශනාඥනය ලබයි. පස්දෙනකුත් වූ ස්කන්ධයන් ගේ අනුක්ෂාද නිරෝධය මරණයක් නැති නිවනය යි දක්නා යෝගාවචර කෙමේ ලෝකෝත්තර මාර්ගයට බැස ගනී.

සත් නිස්වත භාවනා පදය.

37. යෝක ධම්මා.

ස්කන්ධයෝ ශෝක කරවන ස්වභාවය ඇතියෝ ය.

ස්කන්ධයන් ඇති කල්හි ඥාතිව්‍යසන-භෝගව්‍යසනාදී විපත් නිසා ද, වුවමනා දෑ නො ලැබීම් බලාපොරොත්තු කඩවීම් ආදියෙන් ද නොයෙක් විට ශෝකය ඇති වේ. එබැවින් ස්කන්ධයෝ ශෝක ඇති කරන ධර්මයෝ ය. ශෝකය ගුණධර්මයක් ලෙස ඇතැමුන් සලකන්න එය ගුණ ධර්මයක් නො වේ. ශෝකය ඇති වන්නේ තණ්හාව නිසා ය.

**“තණ්හාය ජායතී යෝකෝ - තණ්හාය ජායතී ගයං
තණ්හාය විජජමුත්තස්ස - තත්ථි යෝකෝ කුභෝ ගයං.”**

යනුවෙන් ඒ බව දක්වා වදරා ඇත්තේ ය. තෘෂ්ණාව අකුශල මූලයකි. තෘෂ්ණාව නිසා ශෝකය ඇති වන්නේ අකුශල මූලයක් වන ද්වේෂයෙන් යුක්ත සිතෙහි ය. එබැවින් එය අකුශල කර්මපථයක් නුවුව ද අකුශල කොට්ඨාසයට අයත් ධර්මයෙකි. කුශල සිතක කිසි කලෙක ශෝකය ඇති නොවේ.

බලවත් ශෝකය නපුරු දුකෙකි. එය හෘදය තුළ ඇවිළෙන ගින්නක් බඳු ය. හෘදයට ප්‍රවේශ වී ඇති හුලක් බඳු ය. මේ ශෝකය දුෂ්පත් පොහොසත් කාහටත් වෙනසක් නැතිව ඇතිවන දුකෙකි. වඩා ඇලුම් කරන වඩා වටිනා දේවල් ඇත්තේ පොහොසතුන්ට නිසා ඔවුන්ට වඩා දරුණු ශෝක ඇති විය හැකි ය. ධර්මය නො දන්නා වූ ධර්මයෙන් ඇත්ව වෙසෙන අයට ශෝකය අධික ය. ධර්මය සේවනය කරන අයට ඔහන් විපතේදී වුවද ඇති වන්නේ මද ශෝකයකි. කෑම නො ගිලෙන තරමේ, උමතු වන තරමේ, ලේ අතීසාරාදී රෝග වැලඳෙන තරමේ, වියළි මිය යන තරමේ බලවත් ශෝක: ධර්මය සේවනය කරන්නවුන්ට ඇති නොවේ.

විශේෂයෙන් ම විදර්ශනා භාවනාව ශෝක අඩු කරන්නකි. විදර්ශනා භාවනාවෙන් සත්ත්වයෙක් පුද්ගලයෙක් ආත්මයක් නැති බව, නිත්‍ය දෙයක් නැති බව, සියල්ල තාවකාලික බව තේරුම් ගෙන සිටින අයට මහත් ව්‍යසනයේ දී වුව ද මද ශෝකයක් මිස තද ශෝකයක් ඇති නොවේ. සමහර විට මද ශෝකයකුදු ඔවුන්ට ඇති නොවේ. ධර්මය නො දක්නා බැවින් ලෝක තත්ත්වය සලකාගත නො හෙන තෘෂ්ණාව අධික පුද්ගලයන්ට උමතු වන තරමේ, අතීසාරාදී රෝග සෑදෙන තරමේ, මැරෙන තරමේ බලවත් ශෝක ඇති වේ.

බලවත් ශෝකය නිසා රෝගාකූර වුවත් පිළිබඳ බොහෝ කතා පුවත් බණ්ඩාරවල දක්නා ලැබේ. පෙර දඹදිව බරණැස් නුවර රජ කළ මද්දව නම් රජුට සිය දේවිය අනිකකු හා පළායාමෙන් හටගත් බලවත් ශෝකය නිසා පසුව උණු වී බඩින් කපින් ලේ යන්නට වූ බවත්. රාජවේද්‍යයන් දන්නා තරම් ප්‍රතිකාර කළ නුමුත් ඒ රෝගය බෙහෙතින් සුව නො කළ හැකි වූ බවත්, බෝසතාණන් වහන්සේ විසින් උපායකින් රජුගේ ශෝකය දුරු කොට ඔහුගේ ජීවිතය රැක දුන් බවත් දසණ්ණක ජාතකයෙහි සඳහන් වේ. මහාප්‍රතාප රජුගේ දේවිය පුත්‍රශෝකයෙන් ළය පැලී මළ බව වූලඨම්මපාල ජාතකයේ සඳහන් වී තිබේ. ශෝකය නිසා තවත් රජකුට ලේ අතීසාර රෝගය වැලඳුණ බව සාම ජාතකයේ ද සඳහන් ව ඇත.

සසර සැරිසරන සත්ත්වයන්ට ශෝකයට හේතුවන ව්‍යසනාදිය නිතර පැමිණෙන්නේ ය. විටෙක මව මැරෙන්නේ ය; විටෙක පියා මැරෙන්නේ ය; විටෙක දුපුත්තු මැරෙන්නාහ; විටෙක සහෝදර සහෝදරියෝ මැරෙන්නාහ; විටෙක බිරිය මැරෙන්නේ ය; විටෙක සැමියා මැරෙන්නේ ය; විටෙක නෑයෝ මැරෙති; විටෙක මිතුරෝ මැරෙති; විටෙක ධනය සොරු ගනිති; විටෙක කෙත් වතු පාලු වෙයි; විටෙක ගෙය ගිනි ගනී; විටෙක රස්සාව නැති වේ. විටෙක කළ වැඩ වරදී; විටෙක අපරාධවලට අසුවේ; විටෙක තනතුරු වලින් පහවේ. මේ ආදී කරුණු නිසා සසර වසනා තෙක් ශෝක ඇතිවීම ඉමහත් දුකක් බව දක්නා නුවණැත්තෝ ශෝකයට කරුණු නැති ශෝකයක් නැති නිවන සොයන්නාහ.

“පඤ්චක්ඛන්ධෙ යෝකධම්මතෝ පස්සන්තෝ අනුලෝමිකං ඛන්තිං පටිලහති. පඤ්චත්තං ඛන්ධානං නිරෝධෝ අයෝකං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් ශෝක කරවන ස්වභාවයන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනාඥනය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය ශෝක නැති නිව්‍යය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

අටතිස්වන භාවනා පදය.

38. පරිදේව ධම්මා

ස්කන්ධයෝ හඬවන ස්වභාවය ඇතියෝ ය.

ශෝකාග්නියෙන් ශරීරය තැවෙන කල්හි ද, බලවත් දුඃඛවේදනාවක් ඇති වූ කල්හි ද, ශරීරය හුණු වී කෙළ සෙම් සොටු කඳුළු ඩහදිය ගලන්නටත් අමිහිරි හඬක් නගින්නටත් වේ. එයට හැඩීම ය යි කියනු ලැබේ. හඬන්නට සිදුවීමත් ඉමහත් දුකෙකි. ස්කන්ධයන්ගෙන් මිදුණු හොත් හැඩීමක් නො වේ. ස්කන්ධයන් ඇතහොත් හඬන්නට සිදු වේ. එබැවින් ස්කන්ධයෝ හඬන හඬවන ස්වභාව ඇතියෝ ය.

“දිසරත්තං ටෝ හික්ඛවේ. මාතුමරණං පටිච්ඡග්ගතං. තේසං ටෝ මාතුමරණං පටිච්ඡග්ගොත්තානං අමනාප සම්පයෝගා කන්දන්තානං රුදන්තානං අස්සු පස්සන්දං පශ්ඨරිතං තත්ථේව චතුසු මහා සමුද්දේසු උදකං”.

යනුවෙන් “මේ අනවරාග්‍ර සංසාරයෙහි එක් පුද්ගලයකු විසින් මවගේ මරණයෙන් යෝජනාව හෙළි කඳුළු සතර මහා සාගර ජලයට අධික බව අනමනග්ගසංයුක්තයේ වදුරා ඇත්තේ ය. එසේ ම පියාගේ මරණයෙන් සහෝදරයාගේ මරණයෙන් සහෝදරියගේ මරණයෙන් පුත්‍ර මරණයෙන් දුහිතෘ මරණයෙන් ඥාතිව්‍යසනයෙන් හෝගව්‍යසනයෙන් රෝගව්‍යසනයෙන් වගුළු කඳුළු ද සාගර ජලයට අධික බව වදුරා ඇත්තේ ය. ස්කන්ධ පරම්පරාව පැවතුනහොත් අනාගතයේත් එසේ ම හඬන්නට සිදුවන බව තේරුම් ගත්

යෝගාවචරයෝ මහෝත්සාහයෙන් විද්‍යුත් වඩා රහත්ව හැඩීම කෙළවර කරන්නාහ.

පඤ්චක්ඛන්ධෙ පරිදේවධම්මතෝ පස්සන්තෝ අනුලෝමිකං ඛන්තිං පටිලහති, පඤ්චන්තං ඛන්ධානං නිරෝධෝ අපරිදේවං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් හඬවන ස්වභාවය ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය හැඩීමෙන් තොර නිව්‍යය යි දක්නා යෝගාවචර තෙමේ ලෝකෝත්තර මාර්ගයට බැස ගනී.

එකුත්සාලිස්වන භාවනා පදය.

39. උපායාස ධම්මා

ස්කන්ධයෝ තදින් සිත වෙහෙසවන ස්වභාව ඇතියෝ ය.

පවුලේ සෑම දෙන ම නැසී එක් අයකු ඉතිරි වූ අවස්ථාව, රජුන් උදහස් වී සියලු වස්තුව ගත් අවස්ථාව, රටින් පිටුවහල් කළ අවස්ථාව, ගින්නෙන් හෝ ජලයෙන් හැඳිවන හැර අන් සියල්ල විනාශ වූ අවස්ථාව, සොරුන් පැමිණ අඹුදරුවන් ද සමග සියලු ධනය පැහැර ගත් අවස්ථාව, රජු කිසි තමා ඉදිරියේ ම තමාගේ දුරුවන් මරවන අවස්ථාව යනාදී මහා විනාශයන්හිදී ඇතිවන බලවත් සිත් වෙහෙස උපායාස නම් වේ. විපතක් වූ කල්හි හැඳින්නේ ශෝකය නිසා ය. උපායාසය ශෝකයට වඩා නපුරු ය. රත් වූ කබලකට වතුර බිඳක් ලූ කල්හි එය එහි ම දැවී සිඳි යන්නාක් මෙන් උපායාසය ඇති වූ කල්හි කළළ වැගිරවීමක් නො කොට ඇතුළු ම තදින් දැවේ. පුද්ගලයා නිසල ව සිටී. සමහරුන් තද විපතේ දී සිහි නැති වී වැටෙන්නේ-මැරී වැටෙන්නේ මේ උපායාසය නිසා ය.

ශෝකය ද්වේෂමූල දෙසිනෙහි ඇති දෝමනස්ස වේදනාව ය. එය වේදනාස්ඛන්ධයට අයත් ය. උපායාසය සිත තදින් දවන තවන ද්වේෂ චෛතසිකය ය. එය සංස්කාරස්කන්ධයට අයත් ය.

එය තුළ ස් අකුල වෛතසිකයන්ගෙන් අන්‍ය වූ විසාද නම් වෛතසිකයකැයි ඇතැම්හු කියති යි විශුද්ධිමාර්ග ටිකාවේ කියා තිබේ.

“පඤ්චක්ඛන්ධෙ උපායාසධම්මතෝ පස්සන්තෝ අනුලෝමිකං ඛන්තිං පටිලහති. පඤ්චන්තං ඛන්ධානං නිරෝධෝ අනුපායාසං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් තදින් සිත වෙහෙසවන ස්වභාවය ඇතියවුන් වශයෙන් දක්නා යෝගාවචර තෙමේ, ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුත්පාද නිරෝධය උපායාස නැති නිවනය යි දක්නා යෝගාවචර තෙමේ ලෝකෝත්තර මාර්ගයට බැසගනී.

සතළිස්වන භාවනා පදය.

40. සංකිල්ලේසික ධම්මා

ස්කන්ධයෝ කෙලෙසන ස්වභාවය ඇතියෝ ය.

යකඩය එයින් ම මල නැඟී කිලිටි වන්නාක් මෙන් ඒවා අතරින් ම තෘෂ්ණාදෘෂ්ට්‍යාදී කෙලෙස්මල හා දුශ්චරිත මලයන් නැඟී ස්කන්ධයෝ කිලිටි වෙති. හවයෙහි පිළිසිඳ ගත් සත්ත්වයා හට පළමුවෙන් ම ඇති වන්නේ ඒ අලුත් හවයට ඇලුම් කරන තෘෂ්ණා ක්ලේශය ය. ඉන්පසු ඒ පඤ්චස්කන්ධය ආත්ම වශයෙන් ගන්නා දෘෂ්ටි ක්ලේශය උපදී. කල් යාමෙන් ඒ සත්ත්වයාගේ සන්තානයෙහි ද්වේෂ ඊර්ෂ්‍යා මාත්සර්‍ය මානාදී අවශේෂ ක්ලේශයෝ ද උපදිති. සත්පුරුෂ සේවනයක් නැතිව, සද්ධර්ම ශ්‍රවණයක් නැතිව, අවිද්‍යාවෙන් අත්ධව කල් යවන්නා වූ පුද්ගලයාගේ සන්තානයෙහි නිතර නිතර නැවත නැවත ඇති වීමෙන් හුණු පඳුරක් සේ කෙලෙස්හු සතව වැඩෙති. ඒ කෙලෙස් වැඩීම නිසා ඔහුගෙන් ප්‍රාණඝාතාදී අනේකප්‍රකාර පවිකම් ද කෙරෙන්නට වේ. මෙසේ ඇතිවන වැඩෙන ක්ලේශයෝ අනුශය වශයෙන් හා පරිශුච්ඡාන වශයෙන් ලෝකෝත්තර මාර්ගඥානය නමැති ජලයෙන් සෝද හරින තෙක් පවතිත්.

සත්පුරුෂ සේවන - සද්ධර්මශ්‍රවණාදියෙන් අවිද්‍යා පටලය තුනී කරගත් ඇතැම්හු ක්ලේශයන්ගේ හා දුශ්චරිතයන් ගේ නපුර තේරුම් ගෙන ඒවායින් වැළකී සිටීමට උත්සාහ කෙරෙති. ඇතැමෙක් තේරුවත් සරණ ගොස් පවිකම් හැර උපාසකයෝ වෙති. වඩාත් ශුද්ධ ජීවිතයක් පවත්වනු කැමති ඇතැම්හු “සම්බාධෝ සරාවාසෝ රජාපථෝ අබ්භෝකාසෝ පබ්බජජා” යනුවෙන් දැක්වෙන පරිදි “මේ ගිහිගෙය කුශලයට අවහිර තැනක, කෙලෙස් රජස් නගින තැනක, පැවිද්ද අවකාශ ස්ථානයකැ”යි සලකා ගිහි ගෙය හැර පැවිදිව සිල් රකින්නට පටන් ගනිති. ස්කන්ධයන් කෙලෙසන ස්වභාවය ඇතියවුන් බැවින් ද, කෙලෙස් ඇති කරන බොහෝ හේතූන් සත්ත්වයා වටා ඇති බැවින් ද පෘථග්ජන පුද්ගලයකුට දිවිහිමියෙන් ශුද්ධ ජීවිතයක් පැවැත්වීම අති දුෂ්කර වේ. එබැවින් උපාසකයාගේ සත්තානායෙහි වරින් වර කෙලෙස් නැඟී එයි. වරින් වර හේ පවිකම් ද කරයි. සමහරු කලක් කෙලෙසුන් යටපත් කරගෙන දුසිරිතෙන් වැළකී සිට නැවතත් සුරාපාන, මිත්‍යාවාරාදී පවිකම්වල යෙදෙති. පැවිදිවුවෝ ද නැවත ගිහි බවට පැමිණෙති. සාමාන්‍ය පුද්ගලයන් තබා අප මහ බෝසතාණන් වහන්සේ ද පැවිදිව සිට පසුව කෙලෙසුන්ට වසඟ වූ බව ජාතක කථාවල දක්වා ඇත්තේ ය.

පෙර බරණැස් රජු ගේ පුත්‍ර බ්‍රහ්මදත්ත කුමාරයා ය, පුරෝහිත පුත්‍ර කාශ්‍යපය යන දෙදෙන එක් ඇදුරු කුලයක සිප් සතර උගත්තෝ ය. බ්‍රහ්මදත්ත කුමාර තෙමේ පිය රජු ඇවෑමෙන් රජ විය. පුරෝහිත පුත්‍ර කාශ්‍යප “මාගේ යහළුවා රජ විය. දැන් මට ඔහුගෙන් බොහෝ සම්පත් ලැබෙනු ඇත. මට මේ රජුගෙන් ලැබෙන යස ඉසුරෙන් කිනම් ප්‍රයෝජනයක් ද? මම පැවිදි වෙමි”යි සිතා මාපියන් ගෙන් හා රජුගෙන් අවසර ගෙන හිමාලය වනයට ගොස් පැවිදිව සතියකින් ධ්‍යානාභිඥ උපදවා එහි ම විසුයේ ය. ඔහු පැවිදි වීමෙන් පසු ලෝමසකාශ්‍යප ය යි ප්‍රසිද්ධ විය. හෙතෙමේ සෝර තපස් ඇති තව්සෙක් විය. එතුමාගේ තපස් තේජසින් සක්දෙව් රජුගේ හවන සෙලවී ගියේ ය. සක්දෙව් රජ හවන සෙලවීමේ කරුණ විමසනුයේ ලෝමසකාශ්‍යප තවුසාණන් ගේ තපස් තේජසින් එය සෙලවුණු බව දැන “මේ තවුසා මා ශක්‍රභාවයෙන් පහ කරන්නට ද බැරී නැත.

එ බැවින් බරණැස් රජු හා එක් වී මොහු ගේ තපය නැති කරමි”යි එක් රාත්‍රියක රජුගේ නිදන කාමරයට පිවිස තමාගේ ශරීරාලෝකයෙන් කාමරය එළිය කරමින් අහසෙහි සිට “නැගිටිනු මහරජ” යි කියා රජු අවදි කොට, “මහරජ, මුළු දඹදිවට ම රජ වන්නට කැමති දැ”යි ඇසීය. රජතුමා “හැකිනම් නො කැමති වන්නේ කිම දැ”යි කීය. එසේ නම් “ලෝමසකාශාප තවුසාණන් ගෙන්වා ඔහු ලවා සතුක් මරා කරන වාජපෙය්‍ය නම් මහායාගය කරවව. ඉන්පසු ඔබට ශක්‍රයා සේ අපරාමර වී මුළු දඹදිව රජ කළ හැකි වන්නේය” යි කීය. රජ තෙමේ පසුදින සය්‍ය නම් ඇමති ගෙන්වා “යහළුව, ලෝමසකාශාපයන් ලවා යාගය කරවා ගත හොත් මට මුළු දඹදිව ම රජ විය හැකිය, මෙහි ඇවිත් යාගය කරන්නය, මම ඔහු කැමති තරම් මහත් ප්‍රදේශයක් දෙමිය, ඒ බව තාපසයන්ට දන්වා යාගය පිණිස ඔහු කැඳවා ගෙන එව” යි කියා ඔහු පිටත් කෙළේ ය. ඇමති ලෝමසකාශාපයන් වෙසෙන තැන දන්නා කෙනකු සොයා ඔහු පෙරටු කොට මහ පිරිවරින් එහි ගොස් තාපසයන්ට රජුගේ පණිවිඩය දැන්වී ය. ලෝමසකාශාප තාපසයෝ “අධර්මයෙන් ලබන යසඉසුරු නින්දිතය, මුළු දඹදිව මට ලැබෙතත් මා ඒ යාගය කරන්නට නො කැමැත්තෙමිය” කියා රජුගේ ඉල්ලීම ප්‍රතික්ෂේප කළහ. ඇමතිතුමා පෙරළා අවුත් රජුට කාරණය දැන්වීය. රජතෙමේ තාපසයන් නො එනවා නම් කුමක් කරන්නෙමිදැ යි කුෂණිමි-භූත විය. නැවතත් සක්දෙව් රජු පැමිණ රජුගේ දියණිය වන චන්ද්‍රවතී කුමරිය සරසවා සය්‍ය හා තාපසයන් වෙත යවා “ඉදින් මේ යාගය කරන්නට එන්නාහු නම් මේ කුමරියත් දෙමියි” තාපසයන්ට කියව, තාපසයෝ කුමරිය කෙරෙහි ඇලී එනු ඇතැ” යි කීය. රජතුමා පසුදින කුමරිය සරසවා සය්‍ය ඇමති හා තාපසයන් වෙත යැවීය.

සය්‍ය, කුමරිය ද කැටුව තවුසාණන් වෙත ගොස්, දෙවභනක බඳු රුසිරියෙන් යුත් කුමරිය දක්වා තාපසයන්ට කාරණය දැන්වී ය. කුමරිය දුටු කෙණෙහි ම, ධ්‍යාන බලයෙන් කාලාන්තරයක් කෙලෙසුන් යටපත් කර ගෙන විසූ තාපසයන් කෙරෙහි කෙලෙස් මතු විය. තාපසයෝ ධ්‍යානයෙන් පිරිහුණහ. ඉක්බිති තාපසයෝ කුමරිය කෙරෙහි ලෝභයෙන් ඇය හා එක යානයක නැඟී යාගය

පිණිස බරණැස බලා පිටත් වූහ. රජතුමා තාපසයන් එනු අසා සතුන් ගෙන්වා බැඳ තබවා යාගය පිළියෙළ කරවී ය. තාපසයෝ වන්දුවකිය සමඟ ම යාගස්ථානයට ගොස් බැඳ සිටි ඇත්, අස්, ගව ආදී සතුන් ගැණ බලා යාගයට සුදුනම් වූහ. ඒ බව මහජනයා දැක “තාපසයෙනි, ඔබ කුමක් කරන්නට යන්නහු ද? මේ පව්කම් ඔබට සුදුසු නැතැ” යි සෝෂා කළහ. එකල්හි තාපස, යාගය කරනු පිණිස මහලුතුගේ ගෙලට පහර දීම සඳහා කඩුව එසවී ය. ඇතු බිය වී මහ හඩ තහන්නට වූහ. එය අසා තාපස බිය විය. ඔහුට තමා තවුසකු බව දැනුණේ එවිට ය. අන්තිම අවස්ථාවේ තාපස, එය ප්‍රතික්ෂේප කොට යම්කම් කරන්නට ගිය මහා ප්‍රාණඝාතයෙන් බේරුණේ ය. ලෝමසකාශාප තාපසයෝ අන්තිම මොහොතේ දී නැවතත් සිහිනුවණ ලැබ, එහිදී ම ධ්‍යානාභිඥා ද නැවත උපදවා ගෙන රජුට දහම් දෙසා හිමාලය වනයට ම ගියහ. මේ ලෝමසකාශාප ජාතකය ය. තවත් මෙබඳු කථා ගණනක් ම ජාතක පොතේ එන්නේ ය. සිල් පිරිසිදු කර ධ්‍යානාභිඥ උපදවා ගෙන සිටින උත්තම පුද්ගලයන් පවා මෙසේ කෙළෙසුන්ගෙන් කිලිටි වන කල්හි සාමාන්‍ය පුද්ගලයන් කිලිටි වීම ගැන කියනුම කිම?

මෙසේ කෙළෙසුන් ගෙන් හා දුසිරිතෙන් වරින් වර කිලිටි වීම හයානක කරුණෙකි. බොහෝ දුන් දුන් බොහෝ කල් සිල් රැකි බොහෝ භාවනා කළ අය පවා සමහර විට මරණින් මතු අපාගත වන්නේ ස්කන්ධයන්ගේ මේ කිලිටි වන ගතිය නිසා ය. ස්කන්ධයන් මේ ක්ලේශමල දුශ්චරිත මලයෙන් නැවත නැවත කිලිටි වීම නිසා මැරෙන මිනිසුන්ගෙන් ඉතා බොහෝ දෙනෙක් අපායට ම යන්නාහ.

දිනක් භාග්‍යවතුන් වහන්සේ නියගට පස් ස්වල්පයක් ගෙන හික්ෂුන්ට දක්වා “මහණෙනි: මා නිය පිට තබා ගෙන සිටින මේ පස් ටිකෙන් හා මහ පොළොවේ පස් වලින් කවරක් වැඩි දැ” යි විචාළ සේක. හික්ෂුහු “ස්වාමීනි: නුඹ වහන්සේගේ නියග ඇති පස ඉතා සුළු ය, පොළොවේ පස ඉතා බොහෝය, නුඹ වහන්සේගේ නිය පිට ඇති පස් ස්වල්පය මහපොළොවේ පස්වලින් දහසින් පංගුවක් හෝ දස දහසින් පංගුවක් හෝ ලක්ෂයෙන් කෝටියෙන් පංගුවක් පමණ හෝ නොවන්නේය” යි සැලකළේ ය. එකල්හි භාග්‍යවතුන් වහන්සේ-

“ඵවමේව බෝ හික්ඛවේ, අප්පකා තේ සත්තා යේ මනුස්සා චූතා මනුස්සේසු පච්චාජායන්ති. අථ බෝ ඵතේසේව බහුතරා සත්තා යේ මනුස්සා චූතා නිරව්ජානයෝනියා පච්චාජායන්ති.”

යනුවෙන් “මහණෙනි, එපරිද්දෙන් ඉතා ටික දෙනෙක් ම මිනිස් ලොවින් ව්‍යුත්තව මිනිස් ලොව උපදනාහ. මිනිස්ලොවින් ව්‍යුත්තව කිරිසන් යෝනියෙහි උපදනා සත්ත්වයෝ ම බොහෝ වෙති” යි වදළු සේක.

“ඵව මේව බෝ හික්ඛවේ අප්පකා තේ සත්තා යේ මනුස්සා චූතා මනුස්සේසු පච්චාජායන්ති. අථ බෝ ඵතේසේව බහුතරා සත්තා යේ මනුස්සා චූතා පෙත්ති විසයේ පච්චාජායන්ති”.

ඵවමේව බෝ හික්ඛවේ අප්පකා තේ සත්තා යේ මනුස්සා චූතා දේවේසු පච්චාජායන්ති. අථ බෝ ඵතේ ඵව බහුතරා සත්තා යේ මනුස්සා චූතා නිරයේ පච්චාජායන්ති

(සච්චසංයුත්ත)

යන පාඨවලින් මිනිස් ලොවින් ව්‍යුත්තව ප්‍රේතව උපදින්න-
වුන් ම නරකයෙහි උපදින්නවුන් ම බොහෝ බව වදරා ඇත්තේ ය. කෙලෙසුන්ගෙන් හා දුශ්චරිතයන්ගෙන් කෙලෙසෙන පඤ්චස්කන්ධය දරන කල්හි නැවත නැවත අපාගත වීමේ නපුර තේරුම් ගත් නුව-
ණැත්තෝ විදසුන් වඩා අපායෙන් හා පඤ්චස්කන්ධයෙන් මිදෙති.

“පඤ්චස්කන්ධෙ සංකිලේසික ධම්මතෝ පස්සන්තෝ අනුලෝමිකං බන්තිං පටිලහති, පඤ්චත්තං බන්ධානං නිරෝධෝ අසංකිලිට්ඨං නිබ්බානන්ති පස්සන්තෝ සම්මත්තනියාමං ඔක්කමති.”

පඤ්චස්කන්ධයන් කෙලෙසෙන ස්වභාව ඇතියවුන් වශයෙන් දක්නා යෝගාවචර තෙමේ ලෝකෝත්තර මාර්ගයට අනුරූප විදර්ශනා ඥානය ලබයි. පස්දෙනකුත් වූ ස්කන්ධයන්ගේ අනුක්පාද නිරෝධය නො කෙලෙසෙන නිවන යයි දක්නා යෝගාවචර තෙමේ ලෝකෝත්තර මාර්ගයට බැස ගනී.

යෝගාවචරයකුට ලෝකෝත්තර මාර්ගයට පැමිණීම සඳහා ප්‍රධාන වශයෙන් වුවමනා වන්නේ රූප-වේදනා-සඤ්ඤ-සංඛාර-

විඤ්ඤාණ යන ස්කන්ධ පසෙහි-අනිත්‍ය-දුඃඛ-අනාත්ම යන ලක්ෂණ තුන හරියට තේරුම් ගැනීම ය. හරියට දැක ගැනීම ය. අනිච්චං දුක්ඛං අනත්තං යන වචන තුනෙන් පමණක් ත්‍රිලක්ෂණය හරියට තේරුම් ගැනීම අපහසු ය. නොයෙක් වචනවලින් නොයෙක් ආකාරයෙන් ලක්ෂණත්‍රය මෙනෙහි කරන යෝගාවචරයාට එය තේරුම් ගැනීම පහසු ය. මේ වත්තාළියාකාරයෙන් විදර්ශනා කළ යුත්තේ ඒ නිසා ය. මේ භාවනාපද සතළිසෙන් දැක්වෙන්නේ කරුණු සතළිසක් නොව අනිච්ච-දුක්ඛ-අනත්ත යන කරුණු තුන ය.

මේ වත්තාළියාකාර භාවනාවෙහි අනිත්‍ය ලක්ෂණය දක්වන භාවනා පද දසයෙකි. අනිච්චා, පලෝකා, වලා, පහඩ්ගු, අද්ධුවා, විපරිණාමධම්මා, අසාරකා, විභවා, සඬ්ඛතා, මරණධම්මා යන මේ දශය අනිත්‍යලක්ෂණය පිළිබඳ භාවනා පදයෝ ය.

දුඃඛලක්ෂණය පිළිබඳ භාවනා පද පස්විස්සෙකි. දුක්ඛා, රෝගා, ගණ්ඨා, සල්ලා, අසා, අසමුලා, ආබාධා, ඊනි, උපද්දවා, භයා, උපසග්ගා, අනාණා, අලේණා, අසරණා, ආදීනවා, වධකා, සාසවා, මාරාමිසා, ජාතිධම්මා, ජරා ධම්මා, ව්‍යාධි ධම්මා, සෝකධම්මා, පරිදේවධම්මා, උපායාසධම්මා, සංකිල්ඤ්ඤාධම්මා මොවුහු දුඃඛ ලක්ෂණය පිළිබඳ භාවනා පදයෝ ය.

අනාත්ම ලක්ෂණය පිළිබඳ භාවනා පද පසෙකි., අනත්තා, පරේ, රිත්තා, තුව්ථා, සුඤ්ඤා යන මේ පස අනාත්ම ලක්ෂණය පිළිබඳ භාවනා පදයෝ ය.

අනිත්‍යලක්ෂණය පිළිබඳ භාවනා පද දශය “රූපං අනිච්චං පලෝකං වලං පහඩ්ගු අද්ධුවං විපරිණාමධම්මං අසාරකං විභවං සඬ්ඛතං මරණධම්මං” යි රූපස්කන්ධය හා යොදා භාවනා කළ යුතු ය. වේදනාදී ස්කන්ධ සතර හා යොදා ද භාවනා කළ යුතු ය. එසේ කරන කල්හි අනිච්චානුපස්සනා පනසක් වේ. දුඃඛලක්ෂණය පිළිබඳ භාවනා පද පස්විස්ස වෙන වෙන ම ස්කන්ධ පඤ්චකය හා යෙදූ කල්හි දුක්ඛානුපස්සනා එකසිය විසිපහක් වේ. අනාත්ම ලක්ෂණය පිළිබඳ භාවනා පද පස එක් එක් ස්කන්ධයන් හා වෙන වෙන ම යෙදූ කල්හි අනත්තානු පස්සනා පස්විස්සක් වේ. මේ භාවනා ක්‍රමයේ සැටියට අනුපස්සනා දෙසියකි.

චන්තාලියාකාර විපස්සනා භාවනාව කළ යුතු ආකාරය

කසිණ භාවනා ආනාපාන භාවනා මෙත්ථි භාවනාදී සමථ භාවනා අබුද්ධෝත්පාද කාලවල ද ඇත්තේ ය. විපස්සනා භාවනාව වනාහි බුදුසසුනකින් මිස අන් කැනකින් ලැබිය නො හෙන කෙළින් ම මහපලවලට හා නිවනට පමුණුවන භාවනාව ය. එබැවින් බුද්ධශාසනයෙන් ලබා ගත යුතු උසස් දෙය ලබා ගනු කැමති පින්වතුන් මේ විපස්සනා භාවනා ක්‍රමය උගෙන එහි යෙදිය යුතු ය.

යෝගාවචරයා විසින් මුලින් ම කළ යුත්තේ අනිච්චා දුක්ඛා යනාදී භාවනා පද සතළිස කටපාඩම් කර ගැනීම ය. ඉන්පසු මේ පොත නැවත නැවත බොහෝ වාර ගණනක් කියවා භාවනා පද සතළිස තේරුම් ගත යුතු ය. තේරුමක් නැතිව, භාවනා කරමි යි කියා භාවනා පද කිය කියා සිටීමෙන් පලක් නැත. ඉක්බිති විවේකස්ථානයකට එළඹ වාඩි වී හෝ අන් ඉරියව්වකින් හෝ සිට තමා ගේ රූප කයට සිත යොමු කර එහි අනිත්‍යතාව වැටහෙන ක්‍රම වලින් සිහි කර බලනු. රූපස්කන්ධය කොටස්වලට බෙද ඇස අනිත්‍ය ය යනාදීන් බැලිය හැකි නම් එසේ බැලීම ද හොඳ ය. වේදනා-සංඝ්ඤා- සංඛාර- විඤ්ඤාණ යන නාමස්කන්ධ සතර සිහි කරමින් ඒවායේ අනිත්‍යතාව සිහි කර බලනු. ස්කන්ධ පස ද එකවර ගෙන අනිත්‍යතාව බලනු. ස්කන්ධයන්ගේ අනිත්‍යතාව හරියට දුටහොත් ඒවායේ දුඃඛාදිය ලෙහෙසියෙන් පෙනෙනු ඇත. අනිත්‍ය ලක්ෂණය නො දුටු යෝගාවචරයාහට දුඃඛාදී ලක්ෂණ ද නො පෙනෙන්නේ ය. භාවනා කිරීමේ දී එක් දිනයක දී භාවනා පද සියල්ල නො ගෙන එකක් පමණක් ගෙන භාවනා කිරීම සුදුසු ය. දිනකට එක බැගින් ගෙන භාවනා කොට භාවනා පද ගැන තේරුමක් ඇති වූ පසු දිනකට වැඩි ගණනක් භාවනා පද ගෙන භාවනා කිරීම සුදුසු ය. පද සතළිස ම ගෙන භාවනා කිරීම ද සුදුසු ය. එසේ භාවනා කරන යෝගාවචරයාහට විදර්ශනාඥනය දියුණු වූ කල්හි පඤ්චස්කන්ධය ඇලුම් කළ යුත්තක් නොව, නසුරක් ලෙස, හළ යුත්තක් ලෙස බිය විය යුත්තක් ලෙස පෙනෙන්නට වන්නේ ය.

පඤ්චස්කන්ධයෙන් මිදිය හැකි නම්, එය ම යහපත ලෙස ඔහුට වැටහෙන්නේ ය. මේ කාලයේ දී යෝගාවචරයා පඤ්චස්කන්ධයාගේ අනුක්ෂාද නිරෝධයටත් සිත යොමු කරමින් භාවනාවෙහි යෙදෙයි. එසේ භාවනා කරන යෝගාවචරයා ගේ නුවණට ස්කන්ධයන්ගේ අනුක්ෂාද නිරෝධය වූ නිවන හොඳට ම ප්‍රකටව පෙනී ගියේ නම්, එයට සෝවාන් මහට (ඵලයට) පැමිණීම යයි කියනු ලැබේ. මේවා යෝගාවචරයන් මුළාවන තැන් ය. සමහර යෝගාවචරයන්ට සෝවාන් මහට නො පැමිණ ද පැමිණියෙමි යි සිතේ.

ආර්ය අෂ්ටාංගික මාර්ගය වැඩීම.

ඉදං බෝ පත ගික්ඛවේ දුක්ඛනිරෝධගාමිනී පටිපද අරියසච්චං, අයමෙව අරියෝ අට්ඨංගිකෝ මග්ගෝ, සෙය්‍යාපීදං? සම්මාදිට්ඨි සම්මාසංකප්පෝ සම්මාවාචා සම්මාකම්මන්තෝ සම්මාආජවෝ සම්මා වායාමෝ සම්මා සත්ථි සම්මා සමාධි.”

යනාදීන් නොයෙක් සූත්‍රයන්හි සම්මාදිට්ඨි ආදී ධර්ම අට දුඃඛ නිරෝධ සාධකයක් නිවනට පැමිණීමේ මාර්ගයයි දේශනය කර ඇත්තේ ය. සෝවාන් මාර්ගය, සක්කදගාමී මාර්ගය, අනාගාමී මාර්ගය, අරහත් මාර්ගය කියා නම් සතරක් ව්‍යවහාර කරන්නේ දියුණු වී ලෝකෝත්තර භාවයට පැමිණියා වූ අෂ්ටාංගික මාර්ගය ම ය.

ධර්මය පිළිබඳ නියම දැනීමක් තමන්ට තැනත් දනුම්හයි සිතා ගෙන ලොවටත් අනුශාසනය කිරීමට ඉදිරිපත් වන ඇතැමුන් මේ ආර්ය අෂ්ටාංගික මාර්ගය අවුල් කර තේරුම් කරන බැවින් විදර්ශනා වඩන බොහෝ යෝගාවචරයෝ ද තමන් කරන්නේ කුමක් ද කියා නො දනිති. යෝගාවචරයන් විසින් විදර්ශනා වැඩීම ය කියා කරන්නේ අනිකක් නොව, අර්ය අෂ්ටාංගික මාර්ගය වැඩීම ය.

සම්මාදිට්ඨි යනු නිවැරදි දැකීම හෙවත් දැනීම ය. යෝගාවචරයන් විදර්ශනා කිරීම යි කරන්නේ සාමාන්‍ය ජනයා සත්ත්වයන් පුද්ගලයන් වශයෙන් වරදවා සිතා ගෙන සිටින නාමරූප ධර්ම සමූහයන් රූප වේදනාදී වශයෙන් විභාග කර

ඒවායේ සැබෑ තත්ත්වය තේරුම් ගැනීම හා සාමාන්‍ය ජනයා විසින් නිත්‍ය දේ සැප දේ හොඳ දේ සැටියටත් ආත්මය ලෙසත් වරදවා තේරුම් ගෙන සිටින ස්කන්ධයන්ගේ අනිත්‍ය දූෂ අශූභ අනාත්ම ස්වභාවයත් බැලීමෙන් හරි දැනීම ඇති කර ගැනීම ය. හරි දැනීම දියුණු කිරීම ය. ඒ හරි දැනීම දියුණු කිරීම ආර්යාඅෂ්ටාංගික මාර්ගයේ පළමුවන අඩිගය වූ සම්මා දිට්ඨිය වැඩීම ය. ඔහු විසින් රූපාදි සංස්කාරයන් පිළිබඳවත්, ඒවායේ අනිත්‍යාදි ලක්ෂණ පිළිබඳවත්, සසර දුකින් මිදී නිවන් ලැබීම පිළිබඳවත් යම් යහපත් කල්පනාවක් කෙරේ නම් ඒ සම්මාසංකප්ප නමැති දෙවන මාර්ගාඩිගය වැඩීම ය. යෝගාවචරයන් භාවනා කරන්නේ කායවාග්දුශ්චරිතයන්ගෙන් හා මිථ්‍යාදීපිකාවෙන් වැළකී සිට ගෙන ය. එය සම්මා වාචා සම්මාකම්මන්ත සම්මා ආදීව යන මාර්ගාඩිග තුන වැඩීම ය. විදර්ශනා වඩන කල්හි දුශ්චරිත දුරාදීප්‍යන්තව හේතුවන ලෝභාදී ක්ලේශයෝ තුනී වෙති. එද සම්මාවාචාදි අඩිග තුන වැඩීම ය. අනලසව භාවනාවෙහි යෙදීම සම්මා වායාම නමැති සවන මාර්ගාඩිගය වැඩීම ය. නානාරම්මණයන් කරා සිතට යන්නට නො දී භාවනාව සම්බන්ධ අරමුණු ම නැවත නැවත සිතට නඟා ගැනීම - මතු කර ගැනීම සම්මා සති නමැති සත්වන මාර්ගාඩිගය වැඩීම ය. අනා පදම් කළ නො වියළුණු මැටි ගුලියක් ගලක් උඩට හෙළූ කල්හි පෙරළීමක් උඩ පැතිමක් පිපිරීමක් නො වී වැටුණු තැන ම ගල බදු නිශ්චලව සිටින්නාක් මෙන්, පැමිණෙන පැමිණෙන ආරම්මණයෙහි නො සැලී සිත පිහිටවන්නා වූ ස්වභාවය සමාධි නම් වේ. සංස්කාරයන්ගේ අනිත්‍යාදි ලක්ෂණයන් දක්නා කල්හි යෝගාවචරයාහට කාමයන්ගේ නිසරු බව හා භයානක බව ද විදර්ශනාව අනුව ම වැටහීමෙන් ක්‍රමයෙන් කාමච්ඡන්දය තුනී වේ. දුරු වේ. කුශලචිත්ත සමාධියට ඇති ප්‍රධාන බාධකය කාමච්ඡන්ද නීවරණය ය. කාමච්ඡන්දය බලවත්ව පවත්නා කල්හි සිතෙහි කාමයන් අතට ඇදීමක් ඇති බැවින් විදර්ශනා කරන ආරම්මණයන්හි සිත නිශ්චලව නො පිහිටයි. කාමච්ඡන්දය දුරු වත් වත් ම සිත භාවනාරම්මණයෙහි නිශ්චල වේ. එය සමාධිය දියුණු වීම ය. විදර්ශනා කිරීම් වශයෙන් සමාධිය දියුණු කිරීම සම්මාසමාධි නමැති

අවචන මාර්ගාභිගය වැඩීම ය. විදර්ශනාඥනයට අරමුණ හොඳින් ගත හැකි වන්නේ එයට අරමුණෙහි නිසලව පිහිටිය හැකි වුව හොත් ය. එබැවින් බලවත් සමාධිය හා ඇතිවන විදර්ශනාඥනය ආරම්භයේ තත්ත්වය පැහැදිලි ලෙස ගන්නා උසස් ඥානයක් වෙයි. සමාධිය දුබල කල්හි දියුණු තියුණු විදර්ශනා ඥානයක් ඇති නො වේ. සමාධිය අනුව විදර්ශනා ඥානය දියුණු වේ. විදර්ශනා ඥානය අනුව සමාධිය දියුණු වේ. ඒ ධර්මයෝ දෙදෙන ඔවුනොවුන්ගේ උපකාරයෙන් දියුණු වන්නෝ ය.

බෝධිපාක්ෂික ධර්ම වැඩීම.

“අරියං අට්ඨංගිකං මග්ගං භාවයතෝ අරියං අට්ඨංගිකං මග්ගං බහුලිකරෝතෝ වත්තාරෝපි සතිපට්ඨානා භාවනා පාරිච්ඡරං ගච්ඡන්ති. වත්තාරෝපි සම්මප්පධානා භාවනා පරිච්ඡරං ගච්ඡන්ති, වත්තාරෝපි ඉද්ධිපාද භාවනා පාරිච්ඡරං ගච්ඡන්ති, පඤ්චපි ඉන්ද්‍රියානි භාවනා පාරිච්ඡරං ගච්ඡන්ති, පඤ්චපි බලානි භාවනා පාරිච්ඡරං ගච්ඡන්ති. සත්තපි බොජ්ඣංගිකා භාවනා පාරිච්ඡරං ගච්ඡන්ති.”

යනුවෙන් ආර්ය අෂ්ටාංගික මාර්ගය වැඩීම අනුව විදර්ශනා කරන යෝගාවචරයන්ගේ සන්තානයන්හි ඉතිරි බෝධිපාක්ෂික ධර්මයන් වන සතිපට්ඨාන සම්මප්පධාන ඉද්ධිපාද ඉන්ද්‍රිය බල බොජ්ඣංගික යන මාර්ගාභිගයන් ද වැඩෙන බව මග්ගසංයුත්තයේ වදරා ඇත්තේ ය.

මගපල ලැබීම.

ස්කන්ධයන් අනිත්‍ය-දුඃඛ-රෝග-ගණ්ඩාදී වශයෙන් විදර්ශනා කරන යෝගාවචරයාගේ සන්තානයෙහි ලෞකික මාර්ගාභිග වශයෙන් ක්‍රමයෙන් වැඩෙන මාර්ගාභිග ධර්මයන් දියුණු වූ පසු යෝගාවචරයා භාවනාවෙහි යෙදී සිටින යම්කිසි හොඳ අවස්ථාවකදී ඒ මාර්ගාභිග ධර්මයෝ නිවන අරමුණු කෙරෙමින් ක්ලේශ ප්‍රභාණ ශක්තියෙන් යුක්තව ලෝකෝත්තර භාවයෙන් එක්වර සියල්ල එකට බැඳී ඒ යෝගාවචරයා ගේ සන්තානයෙහි පහළ වේ. ඒ සෝවාන් මාර්ගය ය. සෝවාන් මාර්ගය සන්තානයෙහි පහළ වීමෙන්

අනාදිමත් සංසාරයෙහි අති දීර්ඝකාලයක් නැවත නැවත අපායවල වැටෙමින් පෘථග්ජනයකු වශයෙන් සසර සැරිසැරු යෝගාවචරයා ලාමක වූ පෘථග්ජන භාවයෙන් නැඟී ආර්ය පුද්ගලයෙක් වන්නේ ය. ඔහු සසර පමා වූව ද නැවත අපායකට නො පැමිණෙන්නේ ය. යම්කිසි දිනකදී රහත්ව පිරිනිවීමට නියත පුද්ගලයෙක් වන්නේ ය. සෝවාන් මාර්ගයෙන් දෘෂ්ටි විචිකිත්සා නමැති කෙලෙස් දෙක ඉතිරියක් නැති පරිදි මතු කිසි කලෙක අනාගත භවයකදී වුව ද ඇති නොවන පරිදි ප්‍රභාණය වේ. අවශේෂ රාග ද්වේෂාදි ක්ලේශයෝ ද තුනී වෙති. තුනී වීමය යනු පෘථග්ජනයන්ට මෙන් නිතර ඇති නො වීම හා ඇති වුව ද අත්සතු දෙය පැහැර ගන්නා තරමට තදින් ඇති නො වීම ය. සෝවාන් පුද්ගලයාට කලාතුරකින් කෙලෙස් ඇති වුව ද ඔහු අතින් අපායෝත්පත්තියට හේතු වන පච්ඡාසාදි සිදු නො වේ. සෝවාන් පුද්ගලයකු වීම වක්‍රවර්ති රජකු වීමට ද වඩා උසස් බව තථාගතයන් වහන්සේ විසින් වදාරා ඇත්තේ ය. වක්‍රවර්ති රජතෙමේ මිනිස් ලොව මුළු පොළවට ම අධිපතිව සිට මරණින් මතු දෙවිලොව ඉපද එහි තත්ත්ව වනාදියෙහි දෙවහනන් පිරිවරා දිව්‍යමය පඤ්චකාම සම්පත්තියෙන් සතුටු වෙමින් වාසය කෙරේ. එහෙත් අපායට ගෙන යන ක්ලේශයෝ ඔහු තුළ ඇත්තාන. ඔහු ඒ දිව සැප විඳින්නේ මතු නරකයට යන, නිරිසන් බවට පැමිණෙන, ප්‍රේත බවට පැමිණෙන ස්වභාවය තිබියදී ම ය.

“කිඤ්චාපි භික්ඛවේ අරියසාවකෝ පිණ්ඩියාලෝපේන යාපේති තත්තකානි ධාරේති. යෝ චතුහි ධම්මේහි සමත්තාගතෝ. අථ ඛෝ යෝ පරිමුත්තෝ නිරයා, පරිමුත්තෝ නිරව්ජාතයෝතියා, පරිමුත්තෝ පෙත්තිවිසයා, පරිමුත්තෝ අපායදුග්ගති චිතිපාතා.”

යනුවෙන් “මහණෙනි ආර්යශ්‍රාවක තෙමේ ඉදින් පිටු සිහා ලබන හෝජනයෙන් යැපෙන්නේ ද රෙදි කැබලි හඳින්නේ ද ඔහු සෝතාපත්ති අඩග සතරින් යුක්ත ය. ඔහු නරකයෙන් මිදුණෙක. නිරිසන් යෝනියෙන් මිදුණෙක, ප්‍රේත භාවයෙන් මිදුණෙක, අපාය සම්බ්‍යාත දුර්ගතියට වැටීමෙන් මිදුණෙකැ” යි **සෝතාපත්ති සංයුත්තයේ** වදාරා ඇත්තේය.

සෝවාන් පුද්ගලයාගේ අධග සතර නම්:-

“බුද්ධෙ අවෙච්චප්පසාදෙන සමන්තාගතෝ හෝති. ධම්මෙ අවෙච්චප්පසාදෙන සමන්තාගතෝ හෝති. සධ්දසෙ අවෙච්චප්පසාදෙන සමන්තාගතෝ හෝති. අරියකත්තේහි සිල්ලේහි සමන්තාගතො හෝති.”

යනුවෙන් දැක්වෙන බිය ගැන්වීම් ධනය දීම් තනතුරු දීම් ආදී කිසි ම ක්‍රමයකින් කිසිවකුට මඳකුදු සෙලවිය නොහෙන පරිදි බුදුන් වහන්සේ කෙරෙහි පැහැදීම ඇති බව, ධර්මය කෙරෙහි එබඳුම පැහැදීම ඇති බව, සධ්දසයා කෙරෙහි එබඳු පැහැදීම ඇති බව, ආර්යාකාන්ත ශීලයෙන් යුක්ත බව යන කරුණු සතර ය. ආර්යකාන්ත ශීලය යනු වරින් වර ඇතැම් සිකපද නො කඩා ස්ථිර ලෙස රක්ෂා කරන ශීලය ය.

සෝවාන් පුද්ගලයා විසින් තමා කෙරෙහි අප්‍රභීණ ක්ලේශයන් ප්‍රභාණය කරනු පිණිස නැවතත් පෙර පරිදි ම ස්කන්ධයන් අතිත්‍ය දුක්ඛ රෝගාදී වශයෙන් විදර්ශනා කළ යුතු ය. එසේ කරන කල්හි යම් කිසි අවස්ථාවක දී නැවතත් අෂ්ටාභිගික මාර්ගය පළමු වාරයේ ඇති වුවාට වඩා දියුණු තියුණුව වඩා ශක්තියෙන් යුක්තව නිර්වාණය අරමුණු කෙරෙමින් ඒකක්ෂණයෙහි ඇති වේ. දෙවන වර ඇතිවන ඒ ලෝකෝත්තර මාර්ගයට සකෘද්ගාමී මාර්ගයයි කියනු ලැබේ. එහි බලයෙන් සෝවාන් මාර්ගයෙන් අප්‍රභීණව ඉතිරිව තිබූ ක්ලේශයෝ තවත් තුනී වී යෙති. සකෘද්ගාමී ආර්යශ්‍රාවකයා විසින් ද ඉතිරි ක්ලේශයන් ප්‍රභාණය කොට අනාගාමී වීම සඳහා නැවත ද පෙර සේම විදර්ශනා කළ යුතු ය. එසේ කරන කල්හි යම්කිසි අවස්ථාවක දී නැවත ද නිර්වාණය අරමුණු කරමින් මාර්ගාභිග ධර්ම අට ලෝකෝත්තරත්වයෙන් ඒකක්ෂණයෙහි පහළ වේ. තුන්වන වර පහළ වන ඒ ලෝකෝත්තර මාර්ගය අනාගාමී මාර්ගය ය. එහි බලයෙන් සෝවාන් සකෘද්ගාමී මාර්ගවලින් තුනී වී තුබූ කාමරාග ව්‍යාපාද යන ක්ලේශයෝ දෙදෙන නිරවශේෂයෙන් ප්‍රභාණය වෙති. එබැවින් අනාගාමී පුද්ගලයා ඒ ආත්මභාවයේදී ම රහත් නුඬුව ද කාම ලෝකයෙහි නූපදී. අනාගාමී පුද්ගලයා විසින් තමාට ඉතිරි වී ඇති

රූපරාග අරූපරාගාදි ක්ලේශයන් ප්‍රභාණය කොට අර්හත්වයට පැමිණීම පිණිස -

“අනාගාමීනා පි ඛෝ ආවුසෝ කොට්ඨිත, හික්ඛුනා ඉමේ පඤ්චුපාදනක්ඛන්ධා අනිච්චතෝ දුක්ඛතෝ රෝගතෝ ගණ්ඩතෝ සල්ලතෝ අකතෝ ආබාධතෝ පරතෝ පලෝකතෝ සුඤ්ඤතෝ අතත්තතෝ යෝනියෝ මතසිකාතබ්බා” යි

වදරා ඇති පරිදි උපාදනස්කන්ධ පස අනිත්‍යාදී වශයෙන් විදර්ශනා කළ යුතුය. එසේ කරන අනාගාමී පුද්ගලයාගේ සන්තානයෙහි සතරවන වරට ද නිවණ අරමුණු කෙරෙමින් මාර්ගාඩිග ධර්ම අට මහා බලයෙන් යුක්තව ඒකක්ෂණයෙහි පහළ වේ. එය අර්හත්මාර්ගය ය. එය පහළ වූ කල්හි අනාගාමී මාර්ගයෙන් අප්‍රීණිච්ච ඉතිරිව තිබූ සකල ක්ලේශයෝ ම මතු නුපදනා පරිදි නිරවශේෂයෙන් දුරු වෙති. අර්හත්වය බුදුසසුනෙහි පිළිවෙත් පිරීමේ අවසානය ය.

“යාවතා හික්ඛට්ඨෙ සත්තාවාසා යාවතා හට්ඨගං ඒතේ අග්ගා ඒතේ සෙට්ඨා ලෝකස්මිං යදිදං අරහත්තෝ”

යනුවෙන් “සකලක්ලේශයන් ප්‍රභාණය කොට ශාසන බ්‍රහ්මචරියාව නිම කළ යම් රහත්හු වෙත් ද ඔවුහු හවාග්‍රය දක්වා ලෝකයෙහි අග්‍රපුද්ගලයෝ ය. ශ්‍රේෂ්ඨ පුද්ගලයෝ ය” යි භාග්‍යවතුන් වහන්සේ වදරා ඇත්තේ ය.

රහතත් වහන්සේ

සෘධිප්‍රාතිභාරයා කිරීමෙහි සමත් ඇතැම් අභිඤ්ඤාහී රහතත් වහන්සේලාගේ පුවත් ඇසූ බොහෝ බෞද්ධයෝ අර්හත්වය නම් අහසින් යාම, නො පෙනී සිටීම, අනුන්ගේ සිත් දැනීම යනාදි පුද්‍රම දේ කළ හැකි, සිතු දේ කළ හැකි තත්ත්වයකැයි වරදවා පිළිගෙන සිටිති. රහතත් වහන්සේලා අතර සෘධිප්‍රාතිභාරයා කිරීමෙහි සමත් වූ බව සත්‍යයෙකි. එහෙත් සියලු රහතත් වහන්සේ ම ප්‍රාතිභාරයා කිරීමෙහි සමත්හු නො වෙති. බුදුසස්සනෙහි රහත් වූ බොහෝ දෙනා සෘධිප්‍රාතිභාරයා නැති ශුෂ්ක විදර්ශකයෝ ය. සෘධිප්‍රාතිභාරයා කළ හැකි බව අර්හත්වයේ අඩ්ගයක් නොවේ. අර්හත්වය

ලෝකෝත්තර තත්ත්වයකි. සෘධිප්‍රාතිභාර්යා රහතුන් විසින් කරනු ලබන්නේ ද අර්හත්වයේ අනුභවයින් නොව ලෝකික ධ්‍යාන බලයෙනි. ධ්‍යානලාභී පෘථග්ජනයෝ ද සෘධිප්‍රාතිභාර්යා කිරීමට සමත් වෙති. අර්හත්වය කුමක්දැ යි ජම්බුබාද පිරිවැජී සැරියුත් මහතෙරුන් වහන්සේගෙන් විචාළ කල්හි උන් වහන්සේ ඔහුට පිළිතුරු දුන්නේ “යෝ ඛෝ ආවුසෝ රාගක්ඛයෝ දෝසක්ඛයෝ මෝහක්ඛයෝ ඉදං වූච්චති අරහත්තං” යි ‘ඇවැත්නි, යම් රාගක්ෂයයක් ද්වේෂක්ෂයයක් මෝහක්ෂයයක් වේ ද එය අර්හත්වය” යි කියනු ලැබේ ය කියා ය. එයින් දැක්වෙන්නේ රාග ද්වේෂ මෝහයන් ක්ෂය කළ තැනැත්තා රහතුන් වහන්සේ බව ය. බන්ධවග්ග සංයුත්තයේ සූත්‍රයක රහතන් වහන්සේ හඳුන්වා ඇත්තේ මෙසේ ය.

1. සුඛිනෝ වත අරහන්තෝ
තණ්හා තෙසං න විජ්ජති,
අස්මිමානෝ සමුච්ඡින්නෝ
මෝහජාලං පදලිතං.
2. අනෙජං තේ අනුප්පන්නා
චිත්තං තෙසං අනාවිලං,
ලෝකේ අනුපලින්නා තේ
බ්‍රහ්මභූතා අනාසවා.
3. පඤ්චක්ඛන්ධෙ පරිඤ්ඤාය
සත්ත සද්ධම්ම ගෝවරා,
පසංසියා සප්පුරියා
පුත්තා බුද්ධස්ස ඕරසා.
4. සත්තරතන සම්පන්නා
කිසු සික්ඛාසු සික්ඛිතා
අනුච්චරන්ති මහාවීරා
පභිණ්භය භේරවා.
5. දසහඬුගේහි සම්පන්නා
මහානාගා සමාහිතා
ඒතේ ඛෝ සෙට්ඨා ලෝකස්මි.
තණ්හා තෙසං න විජ්ජති.

6. අසේඛඤාණං උප්පත්තං
අන්තිමෝයං සමුස්සයෝ
යෝ සාරෝ බ්‍රහ්මචරියස්ස
තස්මිං අපරපච්චයා.
7. විධාසු න විකම්පන්ති
විප්පමුක්තා සුනබ්භවා:
දන්තභූමිං අනුප්පත්තා
තේ ලෝකේ විජිතාවිනෝ.
8. උද්ධං තිරියං අපාථිනං
නන්දි තේසං න විජ්ජති
නදන්ති තේ සීහනාදං
බුද්ධා ලෝකේ අනුක්තරා.

(බන්ධකවග්ග සංයුත්ත)

ගාථාවල තේරුම:-

1. රහත්හු ඒකාන්තයෙන් සැප ඇත්තෝ ය. ඔවුනට අපාය දුඃඛය ඇති කරන තණ්හාව නැත. නව වැදෑරුම් මානය ඔවුන් විසින් නසන ලද්දේ ය. අවිද්‍යා නමැති දැල පලන ලද්දේ ය.

2. ඔවුහු ඒජා සංඛ්‍යාත තණ්හාව නැති අර්හත්වයට පැමිණියෝ ය. ඔවුන්ගේ සිත නො කැළඹුණේ ය. ඔවුහු තෘෂ්ණා දෘෂ්ටි නමැති ලාටුයෙන් ලෝකයෙහි නො ඇලුණෝ ය. ලෝකයෙහි ශ්‍රේෂ්ඨ වූවෝ ය. කාමාදී ආශ්‍රව රහිතයෝ ය.

3. රූපාදී ස්කන්ධයන් පිරිසිඳ දැන සප්තවිධ සද්ධම්මය ගොදුරු කොට ඇත්තෝ ය. ප්‍රශංසා කළ යුත්තෝ ය. සත්පුරුෂ-යෝ ය. බුදුරදුන්ගේ මාරස සුත්‍රයෝ ය.

4. සප්තබෝධාඨිග රක්තයන් ඇත්තෝ ය. අධිශීල අධිචිත්ත අධිප්‍රඥ සංඛ්‍යාත ත්‍රි ශික්ෂාවෙහි හික්මුණෝ ය. ඒ මහා වීරයෝ කුඩා මහත් හයින් තොරව ලෝකයෙහි හැසිරෙති.

5. අභිග දශයකින් යුක්ත වූ උපචාරාර්ථණා සමාධි ඇත්තා වූ මහානාගයන් වූ ඔවුහු ලෝකයෙහි ශ්‍රේෂ්ඨයෝ ය. ඔවුනට තණ්හාව නැත්තේ ය.

6. ඔවුනට අර්හත් ඵලඥනය උපන්නේ ය. මේ ඔවුන්ගේ අන්තිම ආත්මභාවය ය. ශාසනප්‍රතිපත්තියෙහි සාරය වූ අර්හත්ඵලය තමන් විසින් ම ප්‍රත්‍යක්ෂ කර ඇති බැවින් ඒ සඳහා අනුන් කෙරෙහි විශ්වාසයක් තබා ක්‍රියා කිරීමක් නැත්තෝ ය.

7. ඒ රහත්හු මානය කරණ කොට සැලීමක් නැත්තෝ ය. පුනර්භවයෙන් මිදුණෝ ය. දන්තභූමිය යි කියනු ලබන අර්හත්වයට පැමිණියෝ ය. රාගාදී ක්ලේශයන් පරදවා සිටින්නෝ ය.

8. උඩ යට මැද යන සෑම තන්හි තණ්හාවක් ඒ රහතුන්ට නැත්තේ ය. චතුස්සත්‍යය අවබෝධ කළ හෙයින් බුද්ධ නම් වූ ලෝකයෙහි තමන්ට උසස් කෙනකුත් නැත්තා වූ ඒ රහත්හු අභිතනාද සංඛ්‍යාත සිංහනාදය පවත්වත්.

බොහෝ රහත්ගුණ දැක්වෙන මේ ගාථාවල සෑදී ප්‍රාතිභායඝී කිරීමෙහි සමත් බව රහත් ගුණයක් ලෙස දක්වා නැත්තේ ය.

භාවනා ක්‍රම දෙක

සමථපූර්වාංගම විදර්ශනා භාවනාවය, විදර්ශනා පූර්වාංගම සමථ භාවනාවය යි භාවනා ක්‍රම දෙකක් ඇති බව මජ්ඣිම නිකායේ ධම්මදයාද සූත්‍ර අටුවාවෙහි පැහැදිලි කර ඇත්තේ ය. සමථ පූර්වාංගම විදර්ශනා භාවනා ක්‍රමය යනු ආනාපාන කසිණාදී භාවනාවක් කොට උපචාර සමාධිය හෝ අර්ථණා සමාධිය හෝ උපදවා පසුව විදර්ශනා භාවනාව කොට මහපල ලබා ගැනීම ය. ඒ ක්‍රමයෙන් භාවනා කරන යෝගාවචරයෝ සමථයානික නම් වෙති. ආනාපානාදී භාවනාවන්හි නො යෙදී විදර්ශනා භාවනාව ම කොට එයින් ම සමාධිය ලබා මහපල ලැබීමේ භාවනා ක්‍රමය විදර්ශනා පූර්වාංගම ශමථ භාවනා ක්‍රමය ය. මේ ක්‍රමයෙන් භාවනා කරන්නෝ විදර්ශනායානික නම් වෙත්. ශුෂ්ක විදර්ශක යනු ද ඔවුනට ව්‍යවහාර කරන තවත් නමෙකි. සෑම දෙන මහපල ලැබිය

යුක්තේ කියන ලද භාවනා ක්‍රම දෙකින් එකකිනි. එයට තුන්වන ක්‍රමයක් නැත. ඒ භාවනා ක්‍රම දෙකින් සමථ පූර්වාංගම භාවනා ක්‍රමය නිවන් ලැබීමේ දික් මහ ය. විදර්ශනා පූර්වාංගම භාවනා ක්‍රමය නිවන් ලැබීමේ කෙටි මහ ය.

මෙකල ඇතැම් අනුශාසකයෝ ‘කලින් සමථ භාවනාවක යෙදී සමාධියක් උපදවාගෙන මිස විදර්ශනා භාවනාවෙහි යෙදීමෙන් පලක් නැත ය’ යි අනුශාසනය කරමින් බුද්ධෝත්පාද කාලයකදී පමණක් කරන්නට අසන්නට ලැබෙන විදර්ශනා භාවනා මාර්ගය මහජනයාට අවුරනි. ඔවුන්ගේ අනුශාසනා ගරු කොට සලකන බොහෝ දෙන බුදු සස්තෙන් ලැබිය යුතු උතුම් දෙය වන විදර්ශනා භාවනාවෙන් පිරිහෙති. සමථ භාවනාවක් කොට ධ්‍යානයක් ඉපදීම ලෙහෙසි කරුණක් නො වේ. නොයෙක් ජාතිවල ධ්‍යාන උපදවා ඒ ගැන පලපුරුද්ද ඇති මහ බෝසතුන් හා තවත් එවැනි අය අතීතයෙහි ධ්‍යාන උපදවා ඇත්තේ අඹුදරුවන් හැර, ධනය හැර, වනගතව පැවිදිව මුළු කාලය ම ඒ සඳහා යොදා භාවනා කිරීමෙනි. ධ්‍යාන ඉපිදවීමේ දුෂ්කරත්වය විශුද්ධිමාර්ගයෙහි මෙසේ දක්වා ඇත්තේ ය.

“ආදිකම්මිකස්ස හි කසිණපරිකම්මපි භාරෝ, සතේසු සහස්සේසු වා ඒකෝට සක්කෝති, කතකසිණ පරිකම්මස්ස නිමිත්තප්පාදං භාරෝ, සතේසු සහස්සේසු වා ඒකෝට සක්කෝති. උප්පත්තේ නිමිත්තේ තං වඩ්ඨෙත්වා අප්පණාධිගමෝ භාරෝ, සතේසු සහස්සේසු වා ඒකෝට සක්කෝති.”

“මුලින් භාවනා කරන යෝගාවචරයා හට දෝෂයන් දුරු කොට සුදුසු පරිදි කසිණ භාවනාව කිරීම වුව ද බරෙකි. සියයකින් දහසකින් එකෙක් පමණක් එය සුදුසු සේ කිරීමට සමත් වෙයි. සුදුසු පරිදි භාවනා කරන්නහුට වුව ද නිමිත්ත උපදවා ගැනීම බරෙකි. සියයකින් දහසකින් එකෙක් පමණක් එය කර ගැනීමට සමත් වෙයි. නිමිත්ත උපත් කල්හි ද එය වඩා ධ්‍යානය උපදවා ගැනීම බරෙකි. සියයකින් දහසකින් එකෙක් පමණක් එය කර ගැනීමට සමත් වේය.” යනු ඉහත දැක්වූ පාඨයේ තේරුම ය. ධ්‍යාන ඉපදවීම

අතිදුෂ්කර බැවින් සමථය වඩා ධ්‍යාන උපදවා විදර්ශනා වඩන්නට බලාපොරොත්තු වුවහොත් දහසකින් දස දහසකින් එකකුටවත් එය සිදු කරන්නට නො ලැබෙනු ඇත. මෙකල මසකට වරක් දෙකක් පොහෝ දිනවල සිල් සමාදන් වී මද වෙලාවක් භාවනා කරන්නටුන්ගෙන් ලක්ෂයකින් එකකුටත් ධ්‍යානයක් ලැබුව හොත් එය මහ පුද්ගලයෙකි. ඔවුන්ට විදර්ශනා භාවනාවක යෙදෙන්නට නො ලැබීම, ජීවිත කාලය අවසන් වනු ඇත.

බෞද්ධ කවුරුත් විසිනුත් මෙහි භාවනාදි සමථ භාවනාවල යෙදිය යුතු ය. එහෙත් බුදු සස්ත පවත්නා මේ කාලයේදී විදර්ශනා භාවනාව නො හළ යුතු ය. බුදුසස්තෙන් ලැබිය යුතු උසස් ඵල ලැබීමට නම් විදර්ශනා භාවනාව කළ යුතු ම ය. බුදුසස්තේ සාරය විදර්ශනාව හා මාර්ගඵලයෝ ය. එබැවින් තථාගතයන් වහන්සේ “ධ්‍යාන සමාධියෙන් පිරිහී එය නැවත ඇති කර ගැනීමට නො හැකි නිසා තමා බුදුසස්තෙන් පිරිහුනෙමි” යි තැවෙමින් සිටි අස්සජි හික්ෂුවට:-

“යේ තේ අස්සජි, සමණ බ්‍රාහ්මණා සමාධිසාරකා සමාධිසාමන්දකා තේසං තං සමාධිං අප්පට්ඨගතං ඒටං හෝති, නෝවස්ස මයං පරිභාසාමාති.”

(බන්ධකවග්ග සංයුත්ත)

යනු වදළ සේක. “අස්සජි, යම් ඒ ශ්‍රමණබ්‍රාහ්මණ කෙනෙක් සමාධිය සාරය කොට ඇත්තෝ ද, සමාධිය ශ්‍රමණභාවය කොට ඇත්තෝ ද, සමාධිය නොලබන්නා වූ ඔවුන්ට අපි පිරිහුණාහු නො වෙමි දැයි සිතේ ය” යනු එහි තේරුම ය. භාග්‍යවතුන් වහන්සේ එසේ වදරා මාගේ ශාසනයෙහි සාරය සමාධිය නො වේ ය යි විදර්ශනාව දේශනය කළ සේක. එය ඇසීමෙන් අස්සජි හික්ෂුන් වහන්සේ සවි කෙලෙසුන් නසා අර්හත්වයට පැමිණියහ.

අස්සජි හික්ෂුවට කලින් උපදවාගෙන සිටි ආනාපාන චතුර්ථධ්‍යානයෙන් ප්‍රයෝජනයක් නො වීය. උන් වහන්සේ රහත් වූයේ ශුෂ්කවිදර්ශකයකු වශයෙනි. බොහෝ සූත්‍රවල ධ්‍යානාභිඥ උපදවා පසුව රහත්වීමේ ප්‍රතිපත්ති ක්‍රමයක් දක්වා ඇත ද සූත්‍ර ධර්ම

විමසා බැලීමේ දී පෙනෙන්නේ කමටහන් ලබා ගැනීම සඳහා බුදු රදුන් වෙත ගිය බොහෝ හික්ෂුන්ට උන් වහන්සේ විදර්ශනා භාවනාව ම වදළ බවය. භාවනාව අසාගෙන ගිය ඒ හික්ෂුන් ද විදර්ශනාවෙන් ම රහත් වූ බව ය. මේ බුදු සස්තෙහි මහ ඵල ලැබුවන්ගෙන් ඉතා වික දෙනෙකුත් හැර සෙස්සෝ ධ්‍යාන නො ලැබූ ශුෂ්ක විදර්ශකයෝ ය. සුසීම සුත්‍රය ඒ බවට හොඳ නිදසුනකි.

සුසීම පරිවැජ්ඣේ කථාව.

එක් සමයෙක්හි භාග්‍යවතුන් වහන්සේ රජගහ නුවර වේළුවනාරාමයෙහි වැඩ විසූහ. එකල්හි භාග්‍යවතුන් වහන්සේ හා හික්ෂුහු මහජනයාගෙන් බොහෝ පූජාසත්කාර ලැබූහ. තීර්ථකයෝ මහජනයා විසින් නො සලකනු ලබන්නෝ වූහ. අල්ප ලාභීහු වූහ. එකල්හි මහ පිරිවැජ්ඣ පිරිසක් ඇති සුසීම නම් පිරිවැජ්ඣයෙක් රජගහ නුවර වාසය කළේ ය. බුදුන් වහන්සේ හා හික්ෂුන් වහන්සේ ලාභයෙන් අගතැන්පත්ව විසීමෙන් තමන් මහජනයාගේ ගෞරවයට අහිමි වී අල්පලාභීව විසීමෙන් හේතුව ගැන කල්පනා කළාවූ පිරිවැජ්ඣයන්ට මේ අදහස පහළ විය. “ශ්‍රමණ ගෞතමයන් ජනයාගේ ගෞරවට භාජනය වී සිටින්නේ මහජනයා ඔවුන්ට මෙතරම් පූජා සත්කාර කරන්නේ ඔවුන්ගේ ජාති ගෝත්‍රාදිය සලකා ගෙන නොවේ. ඔහු ශ්‍රේෂ්ඨ කවියෙකි. ඔහු මිනිසුන්ගේ සිත් ගන්නා කවි බැඳ ඔහුගේ ශ්‍රාවකයන්ට උගන්වයි. ශ්‍රාවකයෝ ඒ කවි උගෙන තමන් වෙත පැමිණෙන අයට ඒවා කියති. ඒවායින් අනුමෝදනා කරති. දේශනා පවත්වති. ඒවා අසන ජනයෝ පැහැදී ඔවුන්ට පූජා සත්කාර කරති. අපත් ශ්‍රමණගෞතමයන්ගේ කවි වලින් විකක් උගෙන අපේ ධර්මයට එකතු කොට මහජනයාට කියන්නට පටන් ගත හොත් ජනයා අප කෙරෙහි වඩා පහදිනවා ඇත. අපට බොහෝ පූජා සත්කාර කරනු ඇත.” මෙසේ කල්පනා කළා වූ පිරිවැජ්ඣයෝ කවි උගෙන එනු පිණිස ඔවුන්ගෙන් එකතු බුදුරදුන් වෙත යැවීමට සාකච්ඡා කළහ. “සුසීම පිරිවැජ්ඣ දක්ෂයෙකි. ඔහු ඉක්මනින් කවි උගෙන පෙළා ඒමට සමත් ය. ඒ නිසා ඔහු ශ්‍රමණ ගෞතමයන් වෙත යවමු.” යි කතා කරගෙන ඒ බව සුසීමට දන්වා ඔහු බුදුන් වහන්සේ වෙත පිටත් කළහ. ඔහු බුදුන් වහන්සේ කරා කෙලින් ම යාමට බිය නිසා ආනන්ද ස්ථවිරයන් වහන්සේ වෙත ගොස්,

පිළිසඳර කථා කොට තමා ද බුදු සස්තෙහි මහණදම් පිරිමට කැමති බව සැල කෙළේය.

ආනන්ද ස්ථවිරයන් වහන්සේ ඔහු කැඳවා ගෙන බුදු රදුන් වෙත එළඹ වැද එකත් පසෙක හිඳ “මේ සුඨිම පිරිවැජී තෙමේ නුඹ වහන්සේගේ සස්තෙහි මහණදම් පුරන්තට කැමැත්තෙමිසි කියන්නේය” යි සැල කෙළේ ය. “ආනන්දය, එසේ නම් සුඨිම පැවිදි කරව” යි භාග්‍යවතුන් වහන්සේ වදළහ. සුඨිම පිරිවැජී තෙමේ බුදුසස්තෙහි පැවිද්ද හා උපසම්පදාව ලැබී ය.

එකල්හි බොහෝ හික්ෂුහු තමන් රහත් වූ බව භාග්‍යවතුන් වහන්සේට සැල කළෝ ය. සුඨිම හික්ෂු තෙමේ අරහත්වය ප්‍රකාශ කළ හික්ෂුන් වෙත ගොස් පිළිසඳර කතා කොට “ඇවැත්නි, ඔබ වහන්සේලා විසින් බුදු රදුන් ඉදිරියේ අපට ඉපදීම කෙළවර විය. අපි විසින් ශාසන ප්‍රතිපත්තිය පුරා නිම කරන ලද්දේ ය, කළ යුතු සියල්ල කරන ලද්දේ ය. අපට මතු කළ යුත්තක් තැත්තේ ය යි අරහත්වය ප්‍රකාශ කරන ලද බව සත්‍යයක් දැයි” යි කීය. ඒ හික්ෂුහු “එසේය” යි පිළිතුරු දුන්හ. “ඇවැත්නි, එසේ නම් ඔබ වහන්සේලා අනේකප්‍රකාර සාධිප්‍රාතිභාර්යායන් කිරීමට සමත් වන්නහු ද? ඔබ වහන්සේලා බොහෝ දෙනෙකුන් වීමට හා බොහෝ දෙනෙකුන් සේ පෙනී සිට නැවත එකකුවීමට ද, නොපෙනී සිටීමට, බිත්ති පර්වත විනිවිද යාමට, පොළොවෙහි මෙන් අහසෙහි ගමන් කිරීමට, දිය මත ගමන් කිරීමට, හිර සඳ අත ගැමට, බ්‍රහ්ම ලෝකය දක්වා මේ ලෝකය තමාගේ වශයෙහි පැවැත්වීමට, දුර ශබ්ද ඇසීමට, දුර ඇති දෑ දැකීමට, දෙවියන් දැකීමට, අනුන්ගේ සිත් දැකීමට, පෙර ජාති සිහි කිරීමට, සත්ත්වයන් මැරී කර්මානුකූලව ඒ ඒ ජාතිවල උපදිනු දැකීමට, සමත් වන්නහු දැ” යි විචාළේ ය. “අපි සමත් නොවෙමු” යි ඒ හික්ෂුහු කීහ. “ඔබ වහන්සේලාට රූපයන් ඉක්මවා සිටින ශාන්ත අරූප සමාපත්ති හෝ ඇත්දැ” යි විචාළේ ය. හික්ෂුහු “නැතය” යි පැවසූහ. “ඇවැත්නි, එසේ නම් ඔබ වහන්සේලා බුදුරදුන් ඉදිරියෙහි ප්‍රකාශ කළ අරහත්වය කුමක්දැ” යි සුඨිම හික්ෂුව ඇසී ය. “ඇවැත්නි, අපි ධ්‍යාන නැති ශුෂ්කවිදර්ශකයෝ ය, ප්‍රඥවිමුක්තයෝ” යි ඒ හික්ෂුහු කීහ. එකල්හි සුඨිම හික්ෂු තෙමේ “ඇවැත්නි, නුඹ වහන්සේලාගේ කීම මට තේරුම් ගත නොහැකි ය,

එය විස්තර කර දෙනු මැනව්” යි කීය. “සුසීමය, ඔබට තේරුම් ගත හැකි වුවත් නො හැකි වුවත් අපි ප්‍රඥවිමුක්තයෝය” යි ඒ හික්ෂුහු කීහ.

සුසීම හික්ෂුව භාග්‍යවතුන් වහන්සේ කරා ගොස් ඒ හික්ෂුන් හා ඇති වූ කථාව උන් වහන්සේට සැල කෙළේ ය. එකල්හි භාග්‍යවතුන් වහන්සේ “සුඛබ්බෙ බෝ සුසීම ධම්මට්ඨති ඤාණං, පච්ඡා නිබ්බානෙ ඤාණං” යනුවෙන් “සුසීමය, පළමුව විදර්ශනාඥානය ඇති වන්නේ ය. පසුව නිවන් දක්නා වූ ලෝකෝත්තර මාර්ගඥානය ඇති වන්නේය” යි වදළහ.

තමාට එය නො තේරෙන්නේය කියා විස්තර කර දෙන ලෙස සුසීම හික්ෂුව ඇයැද සිටි කල්හි, භාග්‍යවතුන් වහන්සේ සුසීමගෙන් ප්‍රශ්න කරමින් පඤ්චස්කන්ධයේ අනිත්‍යාදි ලක්ෂණයන් දක්වමින් ඔහුට ධර්ම දේශනය කළ සේක. ධර්ම දේශනාවසානයෙහි සුසීම හික්ෂු තෙමේ ද සවිකෙලෙසුන් තසා ශුෂ්ක විදර්ශකයකු වශයෙන් අරහත්වයට පැමිණියේ ය. සුසීම හික්ෂුවට ධ්‍යාන සමාධියක් නො තිබිණ.

“මග්ගෝ වා හි ඵලං වා න සමාධි නිස්සන්දෝ, න සමාධි ආනිසංසෝ, න සමාධිස්ස නිප්පත්ති, විපස්සනාය පන සෝ නිස්සන්දෝ, විපස්සනාය ආනිසංසෝ, විපස්සනාය නිප්පත්ති.”

(සුසීම සුත්තවිය කථා)

මාර්ගය හෝ ඵලය සමාධියේ ඵලයක් නො වේ. සමාධියේ අනුසසක් නො වේ. සමාධියේ නිපදවීමක් නො වේ, එය වනාහි විදර්ශනාවේ ඵලයෙකි. විදර්ශනාවේ අනුසසෙකි. විදර්ශනාවේ නිපදවීමකි” යනු අටුවා පාඨයේ තේරුම ය.

පසුව ධර්මය සොරා ගැනීමට තමා පැවිදිවීම ගැන සුසීම හික්ෂු තෙමේ භාග්‍යවතුන් වහන්සේගෙන් සමාව අයැදී ය. නිදනවග්ග සංයුක්තයේ මහාවග්ගයේ එන මේ සුසීම සූත්‍රයෙන් බුදුරදුන් සමයෙහි විසූ බොහෝ රහතුන් ධ්‍යාන නැති ශුෂ්ක විදර්ශකයන් බව පැහැදිලි වේ. කරුණු මෙසේ හෙයින් ‘ධ්‍යාන නො වඩා විදර්ශනාව පමණක් වඩා මහපල නො ලැබිය හැකිය’ යන මෙය වැරදි මතයක් බව දත යුතු ය.

යෝගාවචරයන්ට බාධා කරන නිවරණයෝ

සත්ත්වයා ගේ සිත කිලිටි කරන, නුවණැස අඳුරු කරන, අත්ධ කරන, නිවන් මඟට බසින්නට නො දී සත්ත්වයන් පඤ්චකාම නමැති මඩ ගොහොරුවෙහි ගිල්වා තබන, සසර දික් කරන, නිවන්මඟට බට පුද්ගලයන් ගේ ඉදිරි ගමනට බාධා කරන, නිවන්මඟ අවුරන, සමහර විට නිවන් මඟට බට පුද්ගලයන් ආපසු හරවා නැවතත් පඤ්චකාම නමැති මඩ වළට ම හෙළන නිවරණ නාමයෙන් හඳුන්වන ධර්ම පසක් ඇත්තේ ය. නිවන් සොයන යෝගාවචරයන් විසින් ඒ ධර්ම දැන සිටිය යුතු ය.

ඒ ධර්මයෝ සාමාන්‍යයෙන් සකල සත්ත්වයන්ගේ ම සතුරෝ ය. විශේෂයෙන් යෝගාවචරයන් ගේ සතුරෝ ය. පිටතින් එන සතුරාගෙන් ගැලවීම පහසුය. නිවරණයෝ යෝගාවචරයන් කෙරෙහි ම හට ගෙන, ඔවුන් තුළ ම වැඩී, ඔවුන්ට අනර්ථ කරන සතුරෝ ය. එ බැවින් ඔවුන්ගෙන් ගැලවීම දුෂ්කර ය. සතුරකු සේ පෙනී සිටින සතුරාගෙන් ගැලවීම පහසු ය. මිත්‍ර රූපයෙන් පෙනී සිටින සතුරාගෙන් ගැලවීම දුෂ්කර ය. නිවරණයෝ මිත්‍ර රූපයෙන් එන සතුරෝ ය. එ බැවින් යෝගාවචරයන්ට ඔවුන්ගෙන් ගැලවීම දුෂ්කර ය. යෝගාවචරයන් නිවරණයන්ට වසඟ වී බෙහෙවින් පිරිහෙන්නේ මිත්‍රරූපයෙන් එන නිවරණයන් හැඳින ගත නො හැකි වීම නිසා ය. ගෙයකට මිත්‍ර රූපයෙන් පැමිණි සතුරා ගෙහිමියා හැඳින ගත හොත් එයින් ම ඔහු බිය වී පලා යන්නේ ය. එ මෙන් සත්තානයෙහි හටගත් නිවරණය, යෝගාවචරයා තමා ගේ සතුරකු බව තේරුම් ගතහොත්, හැඳින ගතහොත් එයින් ම ද ඒ නිවරණය දුරු වන්නේ ය. යෝගාවචරයා නිවරණය හැඳින ගත නොහී එය පිළිගත හොත් ඒ නිවරණය සම්බන්ධයෙන් යෝගාවචරයාට

සත්කාය දෘෂ්ටිය ඇති විය හැකි ය. තණ්හාව ඇති විය හැකි ය. සම්මෝහය ඇති විය හැකි ය. එයින් උපත් නිවරණය පළුරු ලා වැඩෙන්නේ ය. යෝගාවචරයා එයට වසඟ වී නිවන් මඟ පසු බසින්නේ ය. සමහර විට භාවනාව සම්පූර්ණයෙන් ම හැර නිවන් මගින් ඉවත්ව පඤ්චකාම නමැති මඩ වළට ම බසින්නේ ය.

පොතපතින් හෝ ඇසීමෙන් හෝ නිවරණයන්ගේ නම් දැන සිටී පමණින් හෝ තමා තුළ හට ගන්නා නිවරණයන් හැඳින් ගත නො හේ. නොයෙක් ආකාරයෙන් පහළ වන නිවරණයන් හැඳින් ගැනීම අතිදුෂ්කරය. සසර දුකින් මිදීම පිණිස ගිහිගෙය හැර, නැයන් හැර, ධනය හැර, නිවන් මඟට බැසීමක් වශයෙන් පැවිදි වන පින්වතුන්ගෙන් ඇතැම්හු ඔවුන් තුළ තැඟී ආ නිවරණයන් විසින් නැවත ගිහිගෙට යවනු ලබති. එහෙත් ඔවුහු තමන්ට ගිහිවත්තට සිදු වූයේ තමන් තුළ හටගත් නිවරණයන් නිසා බව නො දනිති. සිවුරු හැර යාමේ හේතුව ඔවුන්ගෙන් විමසුවහොත් ඔවුන් සිවුරු හැරීමේ හේතුව වශයෙන් කියන්නේ අත් කරුණෙකි. එසේ කියන්නේ ඔවුහු තමන් තුළ හට ගන්නා නිවරණ හැඳින් ගැනීමට අපොහොසත් නිසා ය. ඇතැම් ගිහි පින්වත්හු සසර කළකිරී නිවන් ලබනු රිසියෙන් සිල් රැකීමට, භාවනා කිරීමට පටන් ගනිති. භාවනාවෙහි යෙදීම් වශයෙන් නිවන් මඟට බැස සිටින ඒ උපාසකෝපාසිකාවෝ සමහර විට නිවරණයන් විසින් බාධා කිරීම නිසා කරගෙන ගිය ශීලසමාදාය හා භාවනාව අත්හරිති. එහෙත් ඔවුහු නිවරණයන් මඟ හරස් කිරීම නිසා තමන් නිවන් මගින් ඉවත් වූ බව නො දනිති. “දැන් සිල් සමාදන් නො වන්නේ, භාවනා නො කරන්නේ කුමක් නිසා දැ” යි ඔවුන්ගෙන් ඇසුවහොත් ඔවුන් කියන්නේ නිවරණයන් නිසා ඒවා හළ බව නොව අතික් කරුණකි. එසේ කියන්නේ නිවරණයන් ඇති වීම ඔවුන්ට නොදැනුණු නිසා ය.

නිවරණයන් ගැන දැනීම නැති, ස්වසන්තානයෙහි පහළ වන නිවරණයන් හැඳින් ගැනීමට නො සමත් යෝගාවචරයකුට භාවනාවෙහි යෙදී විදර්ශනා ඥානය දියුණු කොට මඟඵල ලැබිය නො හැකි ය. සමාධිය වඩා ලෞකික ධ්‍යානයක් වුව ද නො ලැබිය හැකි ය. මෙකල ආරණ්‍ය සේනාසනවල හා භාවනා මධ්‍යස්ථානවලත්

තවත් තැන්වලත් භාවනා කරන්නෝ බොහෝ ඇතහ. ඔවුන් අතර භාවනාවෙන් දියුණුවක් ලත් අය එතරම් දක්නට නැත්තේ නිවරණයන්ගෙන් කැරෙන බාධාව නිසා ය. භාවනා කොට දියුණුවක් ලැබිය හැකි වීමට නම්, නූතන එන නිවරණයන් දුරු කර ගැනීමේ ශක්තියක් යෝගාවචරයාට තිබිය යුතු ය. තමා තුළ නූතන එන නිවරණයන් හඳුනා ගැනීමේ ශක්තියක් නැති යෝගාවචරයා හට කිසි කලෙක නිවරණයන් පැරදිය නො හැකිය. ඔහු නිවරණයන් විසින් පරදවනු ලබා භාවනාවෙන් හෝ ඉවත් වෙයි. භාවනාව නො හළේ ද දියුණුවක් නො ලබා සැමද ම එක තත්ත්වයේ ම හෝ සිටී. සමාධිය හා විදර්ශනා ඥානය දියුණු කරගත හැකි වීමට තමන් තුළ පහළ වන නිවරණයන් තේරුම් ගත හැකි ශක්තිය ඇති කර ගත යුතු ය. පොත පත කියැවීමෙන් හා ඇසීමෙන් නිවරණයන් ගැන ලබා ඇති දැනුමෙන් පමණක් තමා තුළ පහළ වන නිවරණයන් තේරුම් ගත නො හැකි ය. තමා ගේ සිත ගැනත්, තමා කෙරෙහි පහළවන කාමච්ඡන්දයින් ගැනත්, විමසිල්ලෙන් සිට ඒ දැනුම ඇති කර ගත යුතු ය.

කාමච්ඡන්ද නිවරණය, ව්‍යාපාද නිවරණය, විතම්ඳ්ව නිවරණය, උද්ධච්චකුක්කුච්ච නිවරණය, විවික්ච්ජා නිවරණය කියා නිවරණ ධර්ම පසක් ඇත්තේ ය.

කාමච්ඡන්ද නිවරණය

කාමවස්තුන් සම්බන්ධයෙන් ඇති වන ආශාව කාමච්ඡන්දය ය. ඕනෑකම, ලෝභය, රාගය, ආලය, ආදරය, ප්‍රේමය, තණ්හාව යන නම් වලින් කියැවෙන්නේ ද ඒ ආශාව ය. කාමවස්තූහු බොහෝ ය. සිත කය දෙකට ඇති වන සැපය ප්‍රධාන කාමවස්තූන් ය. ඒ සැපයට හේතු වන සියලු වස්තූහු ද කාමවස්තූහු ය.

අඹුවෝය, සැමියෝය, දු දරුවෝය, මා පියෝය, සහෝදර සහෝදරියෝය, නෑයෝය, මිතුරෝය, දැකීමට ආශ්‍රය කිරීමට කැමති වන අන්‍ය ස්ත්‍රීපුරුෂයෝය, රජවරු සිටුවරු සෙන්පතිවරු අගමැතිවරු ඇමතිවරු ජනාධිපතිවරු ආදී උසස් පුද්ගලයෝය, මිනිසුන්ට

ප්‍රයෝජනවත් ගවාදි සත්ත්වයෝය, වනසත්තුය, ජලයේ ජීවත්වන සත්තු ය යන මේ සියල්ල ම කාමවස්තුහු ය.

යාම-ඊම-බැලීම-සිනාව-කථාව-නැටුම-ගැයුම-ක්‍රීඩාව යනාදි සත්ත්ව ක්‍රියාවෝ ද කාමවස්තුහු ය.

ඉර සඳ තාරකා කඳු හෙල් ඇළ දෙළ ගංගා විල් වැව් පොකුණු මුහුදු ගස් වැල් කැලෑ රන් රිදී මුතු මැණික් දිය ගිනි සුළං ආලෝක අන්ධකාර ශිතෝෂ්ණ ආදි ස්වභාවික වස්තුහු ය, ආහාර පාන ඇඳුම් පැළඳුම් ගෙවල් රථ ඇඳ පුටු මේස භාජන හා මනුෂ්‍යයාගේ ප්‍රයෝජනය පිණිස තනා ඇති සියලු වස්තුහු ය යන මේ සියල්ලෝ ම කාම වස්තුහු ය.

උපාධි තනතුරු ගරුබ්‍රහ්මන් කීර්ති ප්‍රශංසා විද්‍යා ශිල්ප ශාස්ත්‍ර යන මේවා ද කාමවස්තුහු ය.

විහාර දගැබ් බෝධිවෘක්ෂ බුද්ධරූප අරහත්තරූප බෝධිසත්ත්වරූප දේවරූප සර්වඥධාතු අරහත්තධාතු බණපොත් පාත්‍ර සිවුරු වටාපත් යන ආගමික වස්තුහු ද කාමවස්තුහු ය.

කාමවස්තූන්ගෙන් සම්පූර්ණයෙන් වෙන්ව සාමාන්‍ය මිනිසුන්ට තබා යෝගීන්ට ද වාසය කළ නො හැකි ය. එබැවින් නිවරණයන් අතුරින් බෙහෙවින් ඇති වන නිවරණයත්, යෝගීන්ට වඩා බාධා කරන නිවරණයත් කාමච්ඡන්ද නිවරණය ය.

කාමවස්තූන් අනුව ඇතිවන කාමච්ඡන්දයෝ ද බොහෝ ය. දැකීමට කැමති වන අඹුදරු නෑ මිතුරන් දැකීමේ ආශාව, රජුන් ඇමතිවරුන් ආදී උසස් පුද්ගලයන් දැකීමේ ආශාව, විශේෂ පුද්ගලයන් දැකීමේ ආශාව, ශෝභන ස්ත්‍රීපුරුෂයන් දැකීමේ ආශාව, ක්‍රීඩා-නැටුම් දැකීමේ ආශාව, පෙරහැර දැකීමේ ආශාව, ජනසන්තිපාත දැකීමේ ආශාව, නගර ග්‍රාම කෙත්වතු කඳු කැලෑ ඇළ දෙළ ගංගා විල් වැව් පොකුණු හා නොයෙක් සතුන් දැකීමේ ආශාව, ලස්සන ගොඩනැගිලි ආදී වස්තූන් දැකීමේ ආශාව, කෙත් වතු ගෙවල් මුදල් ආදී කාමවස්තූන් ලබා ගැනීමේ ආශාව, ලබාගත් කාම වස්තූන් දියුණු කිරීමේ පරෙස්සම් කිරීමේ ආශාව, දුරදරුවන් සුරතල් කිරීමේ ආශාව, ඔවුන් හා එක්ව විසීමේ ආශාව, ඔවුන් වැළඳගැනීමේ

ආශාව, ඔවුන්ගේ බොළඳ බස් බොළඳ සිතා ඇසීමේ ආශාව, නොයෙක් මිහිරි ශබ්දයන් ඇසීමේ ආශාව, මිහිරි ගන්ධයන් ආසාදනය කිරීමේ ආශාව, අඹුවන් දරුවන් සිප ගැනීමේ ආශාව, දරුවන් දියුණු කිරීමේ ආශාව, ප්‍රණීත ආහාරපානයන් වැළඳීමේ ආශාව, වස්ත්‍රාභරණ වලින් කය සරසා ගැනීමේ ආශාව, අඹුදරුවන් සැරසීමේ ආශාව, වාසස්ථානය සැරසීමේ ආශාව, සැප ගෙන දෙන ඇඳ පුටු ආදියෙහි විසීමේ ආශාව, ඇතැම් අයගේ ශරීරස්පර්ශය ලැබීමේ ආශාව, හොඳ වාහන වලින් ගමන් කිරීමේ ආශාව, මඩගලෝත්සවාදියට සහභාගිවීමේ ආශාව, උත්සව පැවැත්වීමේ ආශාව, ශිල්ප ශාස්ත්‍ර උගෙනීමේ ආශාව, උපාධි ලැබීමේ ආශාව, තනතුරු ලැබීමේ ආශාව, ගරු බුහුමන් ලැබීමේ ආශාව, ස්තුති ප්‍රශංසා ලැබීමේ ආශාව යන මේවා මිනිසුන්ට ඇතිවන කාමච්ඡන්දයන්ගෙන් සමහරෙකි.

කාමච්ඡන්දයන් බොහෝ ඇති නුමුත් ඒ සියල්ල එක් අයෙකුට ඇති වන්නේ නො වේ. ගිහියන්ට ඇතිවන කාමච්ඡන්ද, පැවිද්දන්ට ඇතිවන කාමච්ඡන්ද, ගිහියන්ගෙන්ද, - බාලයන්ට ඇතිවන කාමච්ඡන්ද, තරුණයන්ට ඇතිවන කාමච්ඡන්ද, මහල්ලන්ට ඇතිවන කාමච්ඡන්ද, උගතුන්ට ඇතිවන කාමච්ඡන්ද, පොහොසතුන්ට ඇතිවන කාමච්ඡන්ද, දුප්පතුන්ට ඇතිවන කාමච්ඡන්ද, පැවිද්දන්ගෙන් ද, - පන්සල් වල පැවිද්දන්ට ඇතිවන කාමච්ඡන්ද, ආරණ්‍යයේ පැවිද්දන්ට ඇතිවන කාමච්ඡන්ද වෙන වෙන ම ඇත්තේ ය. වෙනසක් නැතිව සැමට ම ඇතිවන කාමච්ඡන්ද ඇත්තේ ය.

ධනය රැස් කර ගෙන අඹුදරුවන් ඇති කර ගෙන ඔවුන් හා පස්කම් සැප විඳිමින් විසීමේ ආශාව ගිහියන්ට ඇති වන මහා කාමච්ඡන්දය ය. අවිද්‍යාවෙන් හා කාමච්ඡන්දයෙන් නුවණැස අන්ධ වූ ඒ පුද්ගලයා සිතන්නේ තමාට කරන්නට ඇති උසස් ම දෙය කම් සැප විඳිමය කියා ය. එයින් ඔහුට නිවන් මග වැසේ. අපාය මාර්ගය විවෘත වේ. පස්කම් සැප විඳිමෙන් ඒ සඳහා ධනය සැපයීමෙන් අඹුදරුවන් පෝෂණය කිරීමෙන් යෙදීම අපාය මාර්ගයේ ගමන් කිරීම ය. කිසි කුශල ක්‍රියාවක නො යෙදී, පටිකම් වල යෙදුණා වූ ඒ පුද්ගල තෙමේ ඉහත කී කාමච්ඡන්දය නිසා මරණින් මතු අපායට ද පැමිණේ. ඇතැමෙක් වර්තමාන ජීවිතයේදී හැකි තාක් කම්සැප

විද මරණින් මතු දිව්‍යමය කාමසම්පත් විඳීමට ද බලාපොරොත්තු වී ධන සැපයීම් ආදියෙහි යෙදෙන අතර දුනාදි පින්කම්වල ද යෙදෙති. සසර කොට කර ගැනීම සඳහා ශීල භාවනා ව්‍යාපාරයන්හි නො යෙදෙති. ඒ කාමච්ඡන්දයෙන් ඔවුනට නිවන් මග වැසී සංසාර මාර්ගය විවෘත වේ.

ඇතැම් පින්වත්හු ආර්යධර්මය අසන්නට ලැබී ආර්යධර්මය දත් සත්පුරුෂයන් ඇසුරු කරන්නට ලැබී සංසාරයේ නපුර හා නිවනෙහි අගය තේරුම් ගෙන සසර දුකින් මිදීමේ අවියෙන් නිවන් මගට බැසීමක් වශයෙන් ශීලභාවනාවන්හි යෙදෙති. ඒ පින්වතුන් කෙරෙහි ද මේ කාමච්ඡන්ද නිවරණය නැත අවුත් ඔවුන් භාවනාවෙන් පහකොට සමහරවිට දුදරුවන්ගේ කටයුතුවල යොදවයි. සමහරවිට සහෝදර සහෝදරියන්ගේ කටයුතුවල යොදවයි. සමහරවිට නෑයන්ගේ මිතුරන්ගේ කටයුතුවල, සමහර විට තමන්ගේ ම කෙත්වතු ආදියේ කටයුතුවල යොදවයි. කාමච්ඡන්දයෙන් කෙරෙන බාධාව නිසා ඔවුන්ගේ භාවනාව කඩවෙයි. එයින් ඔවුනට සමාධි දියුණුවක් හෝ විදර්ශනා දියුණුවක් නො ලැබේ. සමහරවිට තරමක් දියුණු වී තුබූ සමාධිය පිරිහෙයි. විදර්ශනා ඥානය පිරිහෙයි. සමහරවිට ඒ කාමච්ඡන්දය ඔවුන් තුළ කුශලච්ඡන්ද රූපයෙන් ද ඇති වේ. කුශලච්ඡන්ද රූපයෙන් ඇති වූ කාමච්ඡන්දයෙන් මෙහෙයන ලද යෝගාවචරයා භාවනාව හැර පුණ්‍යාත්සවයන්ට සහභාගි වෙයි. පුණ්‍යාත්සව පවත්වයි. තමාගේ භාවනාව නවත්වා අනුන් නිවන් යැවීමට උත්සාහ කරයි. අනුන් ලවා සිල් රක්වන්නට-භාවනා කරවන්නට උත්සාහ කරයි. ඒ හේතුවෙන් තමා ලබා සිටි සමාධියක් විදර්ශනා ඥානයක් තුබුණා නම් හේ එයින් පිරිහෙයි. යෝගාවචරයා හට එය කාමච්ඡන්දයේ ආවරණයෙන් වූ බව නො දැනේ.

පඤ්චස්කන්ධයේ නපුර සංසාරයේ නපුර තේරුම් ගෙන නිවන් මගට පිවිසීමක් වශයෙන් ගිහිගෙය හැර නැම්තුරන් හැර ධනය හැර පැවිදි වූ කුලපුත්‍රයන්ට ද නොයෙක්විට කාමච්ඡන්දය බාධා කරයි. සමහරවිට නැඟී ආ කාමච්ඡන්දයෙන් පැවිද්ද නැවත ද ගිහි බවට යවනු ලබයි. සමහරවිට රහස් කම්සැප විඳින

දුෂ්ශීලයෙක් කරනු ලැබේ. සමහරවිට කාමාශාවෙන් සැමදම තැවෙමින් සිටින පුද්ගලයෙක් කරනු ලබයි.

බොහෝ සිවුපසය ඇතිව ගරුබුහුමන් කීර්ති ප්‍රශංසා ඇතිව උසස් තත්ත්වයෙන් ජීවත්වීමේ ආශාව වූ කාමච්ඡන්දය ඇතැම් පැවිද්දන්හට කුශලච්ඡන්ද රූපයෙන් ඇති වේ. එයින් නුවණැස වැසී ගිය පැවිද්ද ශ්‍රමණධර්ම යයි කියනු ලබන සමට විදරශනාවන් වැඩීමෙහි නො යෙදී පරාර්ථ සේවය කරමිය බුදුසසුන දියුණු කරමිය කියා විවිධ භාෂා ශාස්ත්‍රාදිය ඉගැන්වීම්, සමාජයට සේවය කිරීම් ආදී නොයෙක් වැඩවල යෙදෙයි. විහාර වෛත්‍ය දහම්හල් පොත්ගල් සඬිසාවාසාදී ගොඩනැගිලි කරවීමෙහි යෙදෙයි. බණ පිත්තම් පිරිත් පිත්තම් කරවීමෙහි පෙරහැර කරවීමෙහි ධර්මප්‍රචාරය කිරීමෙහි ගෝලයන් තැනීමෙහි අනුන් ලවා භාවනා කරවීමෙහි යෙදෙයි. ඒවා කුශල ක්‍රියා වුව ද ඒ පැවිද්දට ඒවායින් නිවන් මහ ආවරණය වේ. මේ කාමච්ඡන්ද නිවරණය තරුණ පැවිද්දන්ට බොහෝ පීඩා කරන්නෙකි. බොහෝ තරුණ පැවිද්දන් සිවුරු හැර යවන්නේ ද මේ කාමච්ඡන්ද නිවරණය ය.

ආරණ්‍යගත පැවිද්දන්ට ඖදරික කාමච්ඡන්ද ඇතිවීම අඩු ය. එහෙත් ඔවුනට ද නොයෙක් විට කුශලච්ඡන්ද රූපයෙන් කාමච්ඡන්දය ඇති විය හැකි ය. ආරණ්‍යගත පැවිද්දන් භාවනාව අතපසු කොට භාවනාවෙන් ලැබිය යුතු ප්‍රතිඵලය ලැබෙන්නට පෙර ගෝලයන් තැනීම්, ස්ථාන දියුණු කිරීම්, මහා පූජා පැවැත්වීම් ආදී අන් නොයෙක් වැඩවල යෙදෙන්නේ කුශලච්ඡන්ද රූපයෙන් එන කාමච්ඡන්දයේ මෙහෙයීමෙනි.

භාවනාවෙහි යෙදී තරමක් දුර සමාධි ප්‍රඥ දියුණු කරගත් යෝගාවචරයන්ට සමහරවිට ඔවුන්ගේ භාවනාව පිළිබඳව ම ලබාගත් සමාධි පිළිබඳව, විශේෂ ඥානයන් පිළිබඳව, සියුම් ලෙස කාමච්ඡන්ද නිවරණය ඇති වී ඔවුනට භාවනා මාර්ගය ආවරණය කරයි. තරමක සමාධියක් ලැබූ යෝගාවචරයාහට ලැබූ සමාධිය පිළිබඳ ආශාවක් ඇති වේ. එය කාමච්ඡන්දය බව ඔහුට නො දැනේ. ඒ කාමච්ඡන්දය නිසා භාවනා කරන කල්හි ඔහුගේ සිත භාවනා මාර්ගයේ නො පැවතී තමා ලැබූ සමාධියට ම යොමු වේ. ඔහුට

දැන් මම කොතරම් උසස් තත්ත්වයකට පැමිණ ඇත්තෙමි ද, මට දැන් මෙ පමණ පැය ගණනක් සමාධි වී සිටිය හැකිය යනාදි සිත් පහළ වන්නට පටන් ගනී. එයින් භාවනා මාර්ගය ආවරණය වී යෝගාවචරයා සමාධියෙන් පිරිහේ. විදර්ශනාව දියුණු කරගත් තැනැත්තාට ද එසේ ම කාමච්ඡන්දය නිසා තමාගේ විදර්ශනා දියුණුව ගැන ම සිත් ඇති වන්නට පටන් ගනී. ඒවායින් ඔහුට විදර්ශනා මාර්ගය වැසේ. සමහර විට යෝගාවචරයන්ට නො ලැබූ ධ්‍යානාභිඥ මාර්ගඵලයන් පිළිබඳ සුක්ෂම තෘෂ්ණාවක් ඇති වේ. එය ද කාමච්ඡන්දය ය. ඒ කාමච්ඡන්දය නිසා භාවනාව පටන් ගත් කල්හි යෝගාවචරයාගේ සිත නො ලැබූ ධ්‍යානාදියට යන්නට පටන් ගැනීමෙන් භාවනා මාර්ගය වැසේ. යෝගාවචරයන්ට ඉතා ම බාධක නිවරණය කාමච්ඡන්දය ය. එබැවින් යෝගාවචරයන් විසින් කාමච්ඡන්දයෙන් විශේෂයෙන් ම පරෙස්සම් විය යුතු ය.

ලෝකෝත්තර මාර්ග ඥානයෙන් නිවරණයන් ප්‍රභාණය කර නැති පුද්ගලයන් කෙරෙහි වරින් වර නිවරණයන් මතු වී ඒම ස්වභාවයෙකි. විදර්ශනාව නවත්වන, මහපල-නිවන් ලැබීමේ මහ වසන නිවරණයන් ගේ මතු වී ඒම අඩු කර ගත හැකි වීම පිණිසත්, උපන් නිවරණයට වැඩෙන්නට නො දී වහා දුරු කර ගත හැකි වීම පිණිසත් යෝගාවචරයන් විසින් නිවරණ හඳුනා ගත හැකි නුවණ ඇති කර ගත යුතු ය. නිවරණය ඇතිවීමේ හේතු දැන ඒවායින් වැළකිය යුතු ය. නිවරණ නො ඉපදීමේ හා උපන් නිවරණ දුරු වීමේ හේතූන් දැන ඒවා තමන් කෙරෙහි ඇති කර ගත යුතු ය. කාමච්ඡන්ද නිවරණය පිළිබඳව මෙහි කරන ලද විස්තරය නැවත නැවත කියවා තේරුම් ගත හොත් එය තමා කෙරෙහි නො යෙක් මුහුණුවරින් නැගෙන කාමච්ඡන්දය තේරුම් ගැනීමට බොහෝ දුරට උපකාර වනු ඇත.

“අත්ථි ගික්ඛටෙ, සුභ නිමිත්තං තත්ථ අයෝනියෝ මනසිකාර ඛණ්ඩිකාරෝ අයමාහාරෝ අනුප්පත්තස්ස වා කාමච්ඡන්දස්ස උප්පාදය, උප්පත්තස්ස වා කාමච්ඡන්දස්ස ගියෝත්තාචාය වේදුල්ලාය.”

(බොජ්ඣංග සංයුත්ත)

යනුවෙන් ශුභ නිමිත්ත පිළිබඳව නුසුදුසු ලෙස වැරදි ලෙස බොහෝ කොට සිතීම නුපත් කාමච්ඡන්දය ඉපදීමටත්, උපත් කාමච්ඡන්දය වැඩීමට හා දියුණුවීමටත් හේතු වන බව භාග්‍යවතුන් වහන්සේ විසින් වදාරා ඇත්තේ ය.

මෙහි ශුභ නිමිත්තය යි කියන ලද්දේ කාමච්ඡන්දය හා එය ඇතිවීමට හේතු වන පුද්ගලයන් හා වස්තුහු ය. මොහු ලස්සනාය හොඳය කියා යම්කිසි පුද්ගලයකු ගැන හෝ වත්තක් කුඹුරක් ගෙයක් වාහනයක් ගැන හෝ අන් වස්තුවක් ගැන හෝ වරක් කාමච්ඡන්දය ඇති වූ කල්හි එය එකෙණෙහි ම ප්‍රභාණය නො කොට පිළිගෙන තබා ගත හොත් ඒ පුද්ගලයා ගැන ඒ වස්තුව ගැන නැවත නැවත දිගින් දිගට ම කාමච්ඡන්දය ඇති වන්නට පටන් ගනී. එබැවින් මුලින් ඇති වන කාමච්ඡන්දයමත් කාමච්ඡන්ද ඇතිවීමේ හේතුවකි. මුල් කාමච්ඡන්දය පිළිගැනීම, පවතින්නට ඉඩ හැරීම කාමච්ඡන්දය ගැන නුසුදුසු ලෙස වැරදි ලෙස සිතීම ය, හෙවත් අයෝනිසෝමනසිකාරය ය. අනිත්‍ය වූ පඤ්චස්කන්ධය නිත්‍ය දෙයක් ලෙස සැලකීම, නො මනා දෙයක්-කැන දෙයක් වන පඤ්චස්කන්ධය හොඳ දෙයක් ලස්සන දෙයක් සේ සැලකීම, බොහෝ දුක් උපදවන බැවින් නපුරක් දුකක් නො මනා දෙයක් වන පඤ්චස්කන්ධය හොඳ දෙයක් සැපය ඇති කරන දෙයක් කෙසේ හෝ නැති වන්නට නො දී පවත්වා ගත යුතු දෙයක් ලෙස සැලකීම, කැමැත්තේ සැටියට පැවැත්විය නොහෙන පඤ්චස්කන්ධය කැමැත්තේ සැටියට පැවැත්විය හැකි දෙයක් ආත්මයක් ලෙස සැලකීම, නිසරු පඤ්චස්කන්ධය සරු දෙයක් ලෙස සැලකීම, පුද්ගලයන් ගැන හා වස්තූන් ගැන නුසුදුසු ලෙස-වැරදි ලෙස සිතීම ය. එබඳු වැරදි සිතීම් බොහෝ ඇති වන්නට ඉඩ හැරීමෙන් නුපත් කාමච්ඡන්දයෝ උපදිති. උපත් කාමච්ඡන්දයෝ නැවත නැවත ඇතිවීම් වශයෙන් වැඩෙති. මහත් වෙති. දියුණු වෙති.

අනිත්‍ය වූ පඤ්චස්කන්ධය නිත්‍ය ලෙස සැලකීම ය යි කියනුයේ-මේ සත්ත්වයෝ නො මැරී සැමදම ජීවත් වෙති යි කියා ද, මේ වස්තුහු කවදවත් නො නැඬී පවතිත් ය කියා ද සැලකීම නො වේ. ජීවත්ව ඉන්නා මේ සත්ත්වයන් යම්කිසි දිනයක මැරෙන බවත් වස්තූන් දිරා විනාශ වන බවත් සැම දෙන ම දනිති.

සත්ත්වයාය පුද්ගලයාය කියනු ලබනුයේ ඉපද ඉපද බිඳි බිඳී යන සංස්කාර සමූහයකට ය. සංස්කාර පරම්පරාවකට ය. ඒ සංස්කාරයන් අතර තත්පරයක් පමණ කාලයකුළු පවත්නා කිසිවක් නැත. සත්ත්වයකු පිළිබඳ සංස්කාර ධර්ම පරම්පරාවෙහි ඊයේ පැවති කිසිම සංස්කාරයක් අද නැත. අද පවත්නා කිසිම සංස්කාරයක් සෙට නැත. යම්කිසි පුද්ගලයකු බලා ඊයේ සිටියේත් මොහුය, පෙරෙයිද සිටියේත් මොහුය, ඉකුත් මාසයේ ඉකුත් අවුරුද්දේ සිටියේත් මොහුය, සෙට සිටින්නේත් මොහුය කියා ආර්ය ධර්මය නොදත් ජනයෝ සලකති. ඒ සැලකීම මෙහි අදහස් කරන අනිත්‍ය දෙය නිත්‍ය දෙය ලෙස සැලකීම ය. එසේ නො සලකා සංස්කාරයන් අනිත්‍ය තාවකාලික දේ සැටියට සලකනවා නම් දකිනවා නම් කාමච්ඡන්දය උපදනා පුද්ගලයන් ගැන කාමච්ඡන්දය නූපදී. කාමච්ඡන්දය උපදින්නේ නිත්‍ය වශයෙන් සැලකීම නිසා ය.

කාමච්ඡන්ද ප්‍රභාණය

“අත්ථි හික්ඛවේ අසුභනිමිත්තං. තත්ථ යෝනියෝ මනසිකාර බහුලිකාරෝ අයමාහාරෝ අනුප්පත්තස්ස වා කාමච්ඡන්දස්ස අනුප්පාදය, උප්පත්තස්ස වා කාමච්ඡන්දස්ස පභාණාය න භියෝ ගාවාය න වේදුල්ලාය,”

යනුවෙන් ‘අශුභ නිමිත්තෙහි සුදුසු සේ නිවැරදි සේ බෙහෙවින් සිතීම නූපත් කාමච්ඡන්දය නො ඉපදීමේ ද උපත් කාමච්ඡන්දය නො වැඩීමේ ද නො දියුණු වීමේ ද හේතුවිය’යි භාග්‍යවතුන් වහන්සේ විසින් වදරා ඇත්තේ ය. මෙහි අශුභ නිමිත්ත යයි වදරා ඇත්තේ අශුභ භාවනාවෙන් උපදවාගත් ධ්‍යානයටත් කේශාදී ශරීර කොට්ඨාසයන්ට හා උද්ධුමාතකාදී අශුභ දශයටත් ය. අශුභ නිමිත්තෙහි සුදුසු සේ නිවැරදි සේ සිතීම යි කියනුයේ පඤ්චස්කන්ධය අනිත්‍ය වශයෙන් ද, දුක් ගොඩක් වශයෙන් ද, තමාගේ කැමැත්ත අනුව නො පැවැත්විය හැකි දෙයක් හෙවත් ආත්ම නො වන්නක් වශයෙන් ද, කැත දෙයක් වශයෙන් ද සිතීම ය. සැලකීම ය. එසේ සිතන්නහුට ලස්සන තරුණ ස්ත්‍රී පුරුෂයන් ගැන කාමච්ඡන්දය ඉපදීම අඩුවේ. පෘථග්ජන ස්වභාවය

නිසා හදිසියේ කාමච්ඡන්දයක් උපන්නත් එය දුරු වෙයි. නැවත නැවත ඇති වීම් වශයෙන් වැඩි නො වෙයි. නො දියුණු වෙයි.

“ජ ධම්මා කාමච්ඡන්දස්ස පහානාය සංවත්තන්ති. අසුභනිමිත්තස්ස උග්ගහෝ, අශුභ භාවනානුයෝගෝ, ඉන්ද්‍රියේසු ගුත්තද්වාරතා, හෝපතේ මත්තඤ්ඤතා, කලාණම්මත්තතා, සප්පාය කථා.”

යනුවෙන් කාමච්ඡන්දයාගේ ප්‍රභාණය පිණිස පවතින කරුණු සයක් මහාසතිපට්ඨාන සූත්‍ර අටුවාවෙහි දක්වා ඇත්තේ ය.

එකොළොස් වැදෑරුම් අශුභයන්ගේ නිමිති සිතට ගැනීම, අශුභ භාවනාවෙහි යෙදීම, ඉන්ද්‍රිය සංවරය, පමණට ආහාර වැළඳීම, කලාණ මිත්‍රයන් ඇතිබව, සුදුසු කථාය යන මේ අටුවාවෙහි දැක්වෙන කරුණු සය ය.

අශුභ නිමිත්ත සිතට ගැනීමය කියනුයේ අශුභ නැති තැන සිට සිහි කරන කල්හි ද එය ඉදිරියේ ඇතුළුවාත් මෙන් සිතට පෙනෙන තත්ත්වය ඇති කර ගැනීම ය. අශුභ භාවනාවෙහි යෙදීමය යනු උපචාරාර්පණා සමාධි ඇති වන පරිදි හොඳින් අශුභ භාවනාවෙහි යෙදීම ය. ඉන්ද්‍රිය සංවරය යනු චක්ෂුරාදී ඉන්ද්‍රියයන් ට හමුවන රූපාදී ආරම්භණයන්හි නො ඇලෙන නො ගැටෙන සේ සිහියෙන් යුක්ත වීම ය. ඇතැම්හු රස අහර ලද හොත්, බොහෝ අහර ලද හොත් කුසය තද වනතුරු පමණ ඉක්මවා වළඳති. එසේ අහර නො ගෙන කුස ලිහිල්ව පවතින පරිදි අහර ගැනීම පමණට ආහාර වැළඳීම ය. සෑම මිත්‍රයෙක් ම කාමච්ඡන්ද ප්‍රභාණයට හේතු නො වේ. සැගිරියෙහි විසූ මහානිස්ස තෙරුන් වහන්සේ බඳු අශුභ භාවනාවෙහි යෙදෙන කලාණ මිත්‍රයන් වැනි අය ආශ්‍රය නිසා කාමච්ඡන්දය දුරු වේ. ඒ තෙරුන් වහන්සේ සැගිරියේ සිට අනුරාධපුරය බලා සිටු සිභා වඩනා කල්හි එක් කතක් සැමියා හා දබර වී උදෑසන ම හොඳින් ඇඳ පැළඳ අනුරාධපුරයෙන් නික්ම සිය ගම බලා යන්නී අතරමග දී තෙරුන් වහන්සේ දැක රාගයෙන් විපර්යාසය සිත් ඇත්තී මහ හඬින් සිනාසුණාය. තෙරුන් වහන්සේ ඒ හඬ කුමක්දෝ යි බලන්නාහු ඇගේ දත් ඇට පෙළ දැක අශුභ සංඥාව පහළ වී අර්භත්වයට පැමිණි සේක. බිරිය සොයමින් ඒ

මහ ආ ඇගේ සැමියා තෙරුන් වහන්සේ හමු වී “ස්වාමීනි, මේ මහ ගැහැණියක් ආවාදැ” යි විචාළේය. අශුභ භාවනාව පුරුදු කරන තෙරුන් වහන්සේට ඒ ස්ත්‍රිය පෙනුණේ ස්ත්‍රියක් ලෙස නොව ගමන් කරන ඇට සැකිල්ලක් සේය. එ බැවින් තෙරුන් වහන්සේ “පින්වත, මේ මහ ගියේ ස්ත්‍රියක ද පුරුෂයකු ද කියා මම නො දනිමි, ඇට සැකිල්ලක් නම් මේ මහ ගමන් කළේය” යි වදළහ. සුදුසු කපා නම් ශරීරයේ පිළිකුල් බව පිළිබඳ වූ ද කාමයන්ගේ ආදීනවය පිළිබඳ වූ ද කථාය.

රූප කයෙහි ආදීනව දැක්වෙන ධර්මයන් හා කාමයන්ගේ ආදීනව දැක්වෙන ධර්ම ද ආහාරයේ ප්‍රතිකූල භාවය දැක්වෙන ධර්ම ද සිහි කරන්නනුව කාමච්ඡන්දයේ ඉපදීම අඩු වේ. උපත් කාමච්ඡන්දය ද දුරු වේ. එබැවින් යෝගාවචරයන්ගේ භාවිතය සඳහා ඒ ධර්ම වලින් ස්වල්පයක් දක්වනු ලැබේ.

විජය සූත්‍රය

කායවිච්ඡන්දනික සූත්‍රය යනු ද මෙයට ම නමෙකි.

1. වරං වා යදි වා තිට්ඨං නිසින්තෝ උද වා සයං,
සම්මඤ්ජේති පසාරේති ඒසා කායස්ස ඉඤ්ජනා.
2. අට්ඨිතහාරුසංයුක්තෝ තවමංසාවලේපතෝ.
ඡවියා කායෝ පටිච්ඡන්තෝ යථාභූතං න දිස්සති.
3. අත්තපුරෝ උදරපුරෝ යකපේළස්ස වත්ථිතෝ.
හදයස්ස පප්ථාසස්ස වක්කස්ස පිහකස්ස ව,
4. සිඬ්ඝානිකාය ඛේලස්ස සේදස්ස ව මේදස්ස ව,
ලෝහිතස්ස ලසිකාය පිත්තස්ස ව වසාය ව.
5. අඵස්ස නවහි යෝතෙහි අසුචි සවති සබ්බද,
අක්ඛිමිහා අක්ඛිගුට්තෝ කණ්ණමිහා කණ්ණගුට්තෝ
6. සිඬ්ඝාණිකා ව නාසාතෝ මුඛේන වමතේ සද,
පිත්තං යෙමිහං ව වමති කායමිහා සේදජල්ලිකා.

7. අච්ඡේද සුඛිරං සීසං මත්ථලුච්ඡිගජ්ජ පූරිතං,
සුභතෝ තං මඤ්ඤති බාලෝ අවිජ්ජාය පුරක්ඛතො.
8. යද ව සෝ මතෝ සේති උද්ධමාතෝ විතීලකෝ.
අපවිද්දෝ සුසානස්මිං අනපෙක්ඛා භොන්ති ඤාතයෝ.
9. බාදන්ති තං සුවාණා ව සිගාලා ව වකා කිමි.
කාකා ගිජ්ඣාව බාදන්ති යෙවඤ්ඤෙසන්තිපාණිනෝ.
10. සුත්වාන බුද්ධචචනං හික්ඛු පඤ්ඤාණවා ඉධ,
සෝ ඛෝ තං පරිජානාති යථාභූතං හි පස්සති.
11. යථා ඉදං තථා ඒතං යථා ඒතං තථා ඉදං,
අජ්ඣත්තං ව බහිද්ධා ව කායේ ඡන්දං විරාජයේ.
12. ඡන්දරාග විරත්තෝ සෝ හික්ඛු පඤ්ඤාණවා ඉධ.
අජ්ඣගා අමතං සන්තිං නිබ්බානපදමච්චිතං.
13. දිපාදකෝයං අසුචි දුග්ගන්ධෝ පරිහීරති,
නා නා කුණපපරිපූරෝ විස්සවන්තෝ තතෝ තතෝ,
14. ඒතාදියේන කායේන යෝ මඤ්ඤේ උණ්ණමේතවේ,
පරං වා අවිජානෙය්‍ය කිමඤ්ඤු අදස්සනා.

(සුත්තනිපාත)

ගාථාවල තේරුම:-

1. සත්ත්ව තෙමේ යමින් ද සිටිමින් ද හිඳිමින් ද ශරීරයේ පුරුක් හකුළවයි, දිග හරි. එය ශරීරයේ ම සෙලවීමකි. ශරීරය තුළ ගමන් කරන්නා වූ හැකිළවීම. දිග හැරීම් සිදු කරන්නා වූ සත්ත්වයෙක් නැත. ආත්මයක් නැත. සිතින් හට ගන්නා වූ වායෝ ධාතුව ශරීරයේ පැතිරී යාමෙන් ඒ සෙලවීම් සිදු වේ.

2. මේ ශරීරය තුන්සිය සැටක් ඇටවලින් හා නවසියයක් නහරවලින් යුක්තය. ඒවා සමින් හා නවසියයක් මස් වැදලි වලින් වැසී ඇත්තේ ය. ඒ කය සියුම් සිවියකින් වැසී ඇත්තේ ය. ප්‍රඥාවක්ෂුස නැති බාල පෘථුග්‍රහ පුද්ගලයන්ට ශරීරය ඇති

සැටියට නො පෙනේ. ඔවුන්ට පෙනෙන්නේ ශරීරය එක් දෙයක් ලෙසය. සත්ත්වයකු පුද්ගලයකු ලෙසය.

3-4. මේ කය බඩවැල් ය අමු ආහාර ය අක්මා මස ය මුත්‍ර ය හෘදයමාංස ය පේණහළු ය වකුගඩු ය බඩ දිව ය සොටු ය කෙළ ය ධන්දිය ය මේදස් ය ලේය සඳම්ඳුලු ය පිත ය තෙල ය යන කුණප කොට්ඨාසයන්ගෙන් පිරුණු එකෙක.

5. මේ ශරීරයේ සිදුරු නවයකින් සැම කල්හි අපවිත්‍ර දෑ ගලන්නේ ය. ඇස් වලින් කබ ගලන්නේ ය. කන්වලින් කලාදුරු ගලන්නේ ය.

6. නාසයෙන් සොටු ගලන්නේ ය. මුඛයෙන් පිත් සෙම් ගලන්නේ ය. ශරීරයෙන් ධන්දිය මුගුරු ගලන්නේ ය.

7. සත්ත්වයාගේ සිදුරු සහිත හිස්කබල මොළයෙන් පිරුණේ ය. අවිද්‍යාව පෙරටු කොට සිටින බාලයා කුණපයෙන් පිරුණු සිරුර ලස්සන දෙයකැයි සිතයි.

8. යම් කලෙක සත්ත්වයා මැරී සොහොනෙහි දමන ලදුව ඉදිම් නිල්ව සයනය කෙරේ ද එකල්හි ඔහු ගැන නෑයෝ නිරපේක්ෂක වන්නා හ.

9. සොහොනෙහි දමා ඇති ඒ සිරුර බල්ලෝ ද, සිවල්ලු ද, වක නම් පක්ෂීහු ද, පණුවෝ ද, කපුටෝ ද, ගිජු ලිහිණිහු ද, තවත් සත්ත්වයෝ ද කන්නා හ.

10. මේ ශාසනයෙහි විදර්ශනාඥනය ඇති මහණ තෙමේ රාගය දුරු කරන බුදුවදන් අසා කේශාදි කුණප සමූහයක් වූ මේ කය පුද්ගලයකු වශයෙන් නො ව කුණප සමූහයක් වශයෙන් පිරිසිඳ දනී. කය ඇති සැටියෙන් ම දකී.

11. යාම, සිටීම, හිඳීම, වැනිරීම, හැකිළීම, දිගු කිරීම කරන මේ විඤ්ඤාණ සහිත කය යම් සේ ද සොහොනෙහි නිදන කය ද එසේ ම ය. එයත් පෙර මේ ජීවමාන කය සේ ම ක්‍රියා කෙළේ ය. නෑයන් විසින් නිරපේක්ෂකව බැහැර කරන ලදුව සොහොනෙහි නිදන ඒ සිරුර යම් සේ ද ජීවමාන වූ මේ සිරුරත් එ සේ ය. යම්

කිසි දිනක මේ ජීවමාන සිරුරක් ඒ තත්ත්වයට පැමිණෙන්නේ ය. නුවණැති මහණ තෙමේ එසේ සලකා තමාගේ ශරීරය ගැන ඇති ඡන්දරාගය ද, අනුන්ගේ ශරීර ගැන ඇති ඡන්දරාගය ද දුරු කරන්නේ ය. දුරු කොට අර්හත්වයට පැමිණ දුක් කෙළවර කරන්නේ ය.

12. මේ ශාසනයෙහි ලෝකෝත්තර ප්‍රඥාව ඇත්තා වූ කයෙහි පැවති ඡන්දරාගය සම්පූර්ණයෙන් ප්‍රභාණය කළා වූ ඒ හික්ෂු තෙමේ මරණයක් නැත්තා වූ ප්‍රණීත වූ, ශාන්ත වූ, තෘෂ්ණාබන්ධන නැත්තා වූ නිර්වාණය ලැබුයේ ය.

13. දෙපයක් ඇත්තා වූ අපචිත්‍ර වූ, දුගඳ වූ මේ කය සුවඳ විලවුන් ආදියෙන් කැන වසා දුගඳ වසා පරිහරණය කරනු ලැබේ. එහෙත් කේසාදි නානා කුණපයන් පිරුණා වූ මේ ශරීරය ඒ ඒ සිදුරු වලින් කැන කුණු වගුරු වන්නේ ය.

14. එ බඳු අපචිත්‍ර කයෙකින් යමෙක් මේ කය මම ය, මාගේ ය නිත්‍ය ය කියා උඩඟු වන්නට සිතා නම් එයට හේතුව වතුරාර්යාසත්‍යයන් නො දැකීම හැර අන් කිමක් ද?

දුරු කිරීමට දුෂ්කර නපුරු කාමච්ඡන්දයන් ඇති වන්නේ තමා ගේ හා අනුන් ගේ ශරීරයන් සම්බන්ධයෙනි. මේ කාය-විච්ඡන්දනික සූත්‍රධර්මය, දුරු කිරීමට දුෂ්කර කාමච්ඡන්දයන් දුරු කිරීමෙහි සමත් ධර්මයකි. තථාගතයන් වහන්සේ මේ සූත්‍රය දේශනය කළ කල්හි එය අසා සිරිමා නමැති ගණිකාව සම්බන්ධයෙන් ඇති වූ කාමච්ඡන්දය හෙවත් රාගය නිසා ආහාර වැළඳීම පවා නො කළ හැකිව සිටි හික්ෂුවක් රාගය දුරු කර ගෙන සෝවාන් ඵලයෙහි පිහිටියේ ය. රූපයෙන් මත්ව බුදුරදුන් පවා දක්නට පවා නො යමින් සිටි තන්ද නමැති හික්ෂුණිය ද රූපයේ සැබෑ තත්ත්වය තේරුම් ගෙන විදසුන් වඩා දින කීපයකින් සියලු කෙලෙසුන් නසා අර්හත්වයට පැමිණියා ය. සිරිමා නමැති දෙවිදුව ද අනාගාමී වූවා ය. එය ඇසීමට පැමිණි සුවාසූ දහසක් සත්ත්වයන්ට ද සත්‍යාවබෝධය විය. නිතර කාමච්ඡන්දය ඇති විය හැකි තරුණ යෝගීන් ට මේ සූත්‍රය භාවිතා කිරීම ඉතා ප්‍රයෝජනවත් වනු ඇත.

ආහාර ප්‍රතිකූලතාව:-

1. අන්තං පානං බාදනීයං භෝජනඤ්ච මහාරහං.
ඒකද්වාරෙන පච්ඡිත්වා නවද්වාරේහි සන්දති.
2. අන්තං පානං බාදනීයං භෝජනඤ්ච මහාරහං,
භුඤ්ජති සපරිවාරෝ නික්ඛාමෙන්තෝ නිලීයති.
3. අන්තං පානං බාදනීයං භෝජනඤ්ච මහාරහං,
භුඤ්ජති අභිනන්දන්තෝ නික්ඛාමෙන්තෝ ජීගුච්ඡති.
4. අන්තං පානං බාදනීයං භෝජනඤ්ච මහාරහං.
ඒකරත්ති පරිවාසා සබ්බං භවති පුත්තිකං.

තේරුම:-

1. බත් පැන් හා කැවිලි ද වටිනා බෝජන ද එක් සිදුරකින් ශරීරයට ඇතුළුව සිදුරු නවයකින් පිට වන්නේ ය.

2. බත් පැන් කැවිලි හා වටිනා බෝජන පිරිවර සහිතව අනුභව කරයි. ඒවා ශරීරයෙන් බැහැර කරන කල්හි කැත නිසා සැහවෙයි.

3. බත් පැන් හා කැවිලි වටිනා බෝජන මිනිසෙක් වළඳයි. ඒවා කයින් පිට කරන කල්හි පිළිකුල් කරයි.

4. බත් පැන් කැවිලි හා වටිනා බෝජන එක් රාත්‍රියක් ඉක්මිමෙන් සියල්ල කුණු වෙයි.

කාමයන් ගේ ආදිතව:-

1. අට්ඨිකඨිකලූපමා කාමා,
2. මංසපේසුපමා කාමා,
3. තිණුක්කුපමා කාමා,
4. අඨිගාරකාසුපමා කාමා,
5. සුපිනකුපමා කාමා,
6. යාචිතකුපමා කාමා.
7. රුක්ඛඵලූපමා කාමා,

8. අසිසුනුපමා කාමා,
9. සත්තිසුලුපමා කාමා,
10. සප්පසිරුපමා කාමා,
11. අග්ගික්ඛන්ධුපමා කාමා,

(නිද්දෙසපාළි)

මේ පාඨය පාඩම් කරගෙන තිබීම යෝගාවචරයන්ට ප්‍රයෝජනය. මෙය ද විදර්ශනාවට අයත් ය. වස්තු කාමය ක්ලේශකාමය කියා කාම දෙවර්ගයකි. වස්තුකාමය නම් සත්ත්වයන් ඇලුම් කරන වස්තූහු ය. කාම වස්තූහුය. ඒවා මෙහි අත් තැනක විස්තර කර ඇත. ක්ලේශ කාම යනු කාම වස්තූන් ගැන ඇතිවන ආශාව ය. ක්ලේශයක් වන බැවින් එයට ක්ලේශකාමය යි කියනු ලැබේ. කාමච්ඡන්ද නිවරණය යි කියනුයේ ද එයට ම ය.

1. අට්ඨිකධකලුපමා කාමා.

කාමවස්තුහු ලේමස් නැති ඇටකැබෙල්ලක් වැනියෝ ය. ගවයන් මරා මස් කරන තැනක මස් කපා ගෙන විසි කර ඇති ඇට කැබෙල්ලක් සාගින්නෙන් පෙළෙන සුනඛයකුට හමුවුවහොත් උෟ එහි ඇති ලේ මස් ගඳ නිසා ඉමහත් ලෝභයෙන් එය සපන්නට වන්නේ ය. එහෙත් එයින් උෟ වෙහෙසට පත්වෙනවා මිස උගේ සාගින්න නො නිවෙන්නේ ය. එමෙන් ලස්සනය හොඳය කියා සලකන කාම වස්තූන් වැලඳගෙන රසයක් ලබන්නට උත්සාහ කරන කාමුකයන්ට වෙහෙස හැර අන්තිමට එයින් ලැබුණු එයින් ඉතිරි වුණු කිසි මිහිරක් නැත. එබැවින් කාමයෝ ලේ මස් නැති ඇට කැබලි වැනියෝ ය.

2. මංසපේසුපමා කාමා

කාමවස්තුහු මස් වැදෑල්ලක් වැනියෝ ය. මස් වැදෑල්ල එක් සතකුට ම නොව බොහෝ සතුන්ට ප්‍රයෝජනය ලැබිය හැකි බොහෝ සතුන් කෑමට බලාපොරොත්තු වන දෙයකි. එබැවින් එය බොහෝ දෙනාට සාධාරණ වස්තුවකි. කාමවස්තුන් අතර ද එක් අයකුට පමණක් ප්‍රයෝජනය ලැබිය හැකි එක් අයකු පමණක් කැමති වන අන්‍යයන් කැමති නොවන වස්තුවක් නැත. එබැවින්

කාම වස්තුහු බොහෝ දෙනාට සාධාරණ ය. මස් වැදැල්ලක් ගෙන කපුටකු පියාසර කරන්නොත් එය උදුරා ගැනීම සඳහා දුටු දුටු කපුටා ලුහුබැඳ ඌට කොටන්නට පටන් ගන්නේ ය. එමෙන් එක් කාම වස්තුවක් අයිති කර ගැනීමට එයින් ප්‍රයෝජන ලැබීමට බොහෝ දෙනා උත්සාහ කරන්නාහ. කාම වස්තුවක් අයිති කරගෙන සිටින්නහුට එය අත් හරනා තුරු සෙස්සන් ගෙන් බියක් ඇත්තේ ය. මාපියන් මරා දුන් පැහැර ගෙන යන්නේ, යැමියන් මරා අඹුවන් පැහැරගෙන යන්නේ, හිමියන් මරා වස්තුව පැහැරගෙන යන්නේ, එක් අයකු අයිති කර ගෙන සිටින ඉඩමට අනිකකු පනින්නේ කාමයන්ගේ බහු සාධාරණ භාවය නිසා ය. මස් වැදැල්ල ගෙන යන කපුටාට නිදහස ලැබීමට නම් එය හළ යුතු ය. එමෙන් කාමයන් නිසා වන බියෙන් නිදහස් වීමට නම් කාමයන් හළයුතු ය. බහු සාධාරණත්වය කාමයන්ගේ මහත් ආදීනවයෙකි.

3. තිණුක්කුපමා කාමා

කාමයෝ තණසුලු වැනියෝ ය. මේ රටේ පාවිච්චි කරන්නේ පොල්කොළ හුලු ය. රාත්‍රි කාලයේ පොල්කොළ හුලක් ගෙන ගමන් කරන තැනැත්තා එය නො හළ හොත් එයින් ඔහුගේ අත දැවෙන්නේ ය. එමෙන් කාම වස්තූන් අයිති කරගෙන ඒවා නොහැර ඒවායේ ම ඇලී සිටින්නවුන්ට අවසානයේ දී ඇති වන්නේ ශෝකාදී දුක් රැසකි.

“කාමතෝ ජායතී සෝකෝ-කාමතෝ ජායතී භයං,
කාමතෝ විප්පමුක්තස්ස-තත්ථි සෝකෝ

කුතෝ භයං.”

(ධම්ම පද)

කාමය නිසා ශෝකය හටගනී. කාමය නිසා භය ඇති වේ. කාමයන් හැර ඒවායින් මිදුණහුට ශෝකයක් නැත. ඔහුට බයක් ඇති වන්නේ කොයින් ද?

4. අධගාරකාසුපමා කාමා

කාමයෝ ගිනි අඟුරුවලකට බදු උපමා ඇතියෝ ය. ගිනි අඟුරු වලෙහි ඇත්තේ මහත් දැවීමකි. එයට ලංවූ තැනැත්තා-

වැඩුණු තැනැත්තා දැවෙන්නේ ය. එමෙන් කාම වස්තූන් ළං කරගෙන අයත් කර ගෙන සිටින තැනැත්තා ද ඒවායින් දැවෙන්නේ ය. කාම වස්තුවක් වන බිරියක අයත් කරගෙන සිටින පුරුෂයා හට ඒ කාම වස්තුවට යම්කිසි විපතක් වේය කියා ද නිතර ගින්නක් ඇත්තේ ය. ඇ තමා හැර අන් පුරුෂයකු හා යේදෝ යි ගින්නක් ඇත්තේ ය. ඇය වෙත අන් පුරුෂයෙක් පැමිණේය කියා ද ගින්නක් ඇත්තේ ය. ධනය රැස් කරගෙන සිටින්නෙකුට තමාගේ ධනය සොර සතුරෝ ගනිත් ද අන් කිසි ක්‍රමයකින් හෝ තැනි වේ ද කියා නිතර ඇවිළෙන ගින්නක් ඇත්තේ ය. සමහර විට ඒ තැවීම නිසා ඔහුට රාත්‍රියේ නින්ද නො යන්නේ ය. එසේ අයිති කරගෙන සිටින තැනැත්තා දවන බැවින් කාමයෝ අඟුරු වළක් වැනියෝ ය.

5. සුපිනකුපමා කාමා

කාමයෝ සිහිනයන් වැනියෝ ය. නින්දට වත් තැනැත්තාට සමහරවිට ශෝභන නගර ග්‍රාම කෙත්වතු යාන වාහන උත්සවාදිය පෙතේ. සමහරවිට නොයෙක් වස්තූන් ද ලැබේ. අවදිව බලන කල ඒ සිහිනෙන් දුටු සිහිනෙන් ලැබුණු දේවලින් කිසිවක් නැත. කම්පැප විදින්නෙකුට ද ඒ සැපය විදින වේලාවේදී මිස ඉන්පසු එය නැත. ලබාගෙන ඇති කාම වස්තූන් ද කලකදී නැති වී යති. කාමවස්තූන් ඇත්තේ ද තමා මිස පරලොව යාමෙන් ඒ සියල්ලට ම අහිමි වේ. අතීත හව වලදී එක් පුද්ගලයකු අයිති කරගෙන සිටි කාම වස්තූන් ඉතා බොහෝ ය. වර්තමාන හවයේ දී ඒවායින් කිසිවක් ඔහුට නැත. වර්තමාන හවයේ දී අයත් කරගෙන පණ මෙන් ආදරයෙන් සිටින කාමවස්තූන් ද ඔහුට මරණින් පසු නැත. එබැවින් කාමයෝ සිහිනයක් බඳු ය.

6. යාවිතකුපමා කාමා

කාමයෝ තාවකාලික වශයෙන් අනුන්ගෙන් ඉල්ලා ගත් දේ වැනි ය. උත්සවයක් පැවැත්වීම සඳහා, ගමනක් යාම සඳහා, අනුන්ගෙන් තාවකාලික වශයෙන් යම්කිසි දෙයක් ගත් තැනැත්තාට එය සැමදුට ම තබා ගත හැකි නො වේ. හිමියන්ට ආපසු දීමට සිදු වේ. කොතෙක් කාම වස්තූන් අයිති කරගෙන සිටිය ද ඒ

තැනැත්තාට ඒවා සැම කල්හි ම තබාගෙන සැමකල්හි ඒවායින් සැප විඳීමට නො ලැබේ. එබැවින් කාමයෝ අනුන්ගෙන් ගන්නා ලද වස්තූන් වැනිය යි භාග්‍යවතුන් වහන්සේ වදළහ.

7. රුක්ඛපදුපමා කාමා.

කාමයෝ ගසක ගෙඩි වැනියෝ ය. එක් පුරුෂයෙක් වනයෙහි මිහිරිපල ඇති ගසක් දැක එයට නැහ පල අනුභව කරමින් ගසෙහි සිටී. පොරවක් ගත් අතිකෙක් එහි පැමිණ ගසෙහි ගෙඩි දැක මට ගස් නගින්නට නො පිළිවන. මම මේ ගස මුලින් කපා හෙළා ගෙඩි කමිසි සිතා ගස කපන්නට පටන් ගනී. එසේ කරන කල්හි කලින් ගසේ සිටි තැනැත්තා ගෙඩි වලට ලෝභයෙන් ගසින් නො බැස සිටියහොත් ගස බිම වැටීමෙන් ඔහු ගේ අත් පා හෝ කැඩී යයි. ඔහු මරණයට හෝ පැමිණෙයි. එමෙන් එක් අයෙකු අයත් කරගෙන සිටින කාමවස්තූන් පැහැර ගැනීමට අතිකෙක් පැමිණි කල කලින් කාම වස්තූන් අයිති කරගෙන සිටි තැනැත්තා ඒවා නොහැර ඒවායේ ඇලී සිටියහොත් පසුව එන තැනැත්තාගෙන් පහර ලබා ඔහුට මැරෙන්නට හෝ මහත් දුකකට පත් වන්නට හෝ සිදු වේ. එබැවින් භාග්‍යවතුන් වහන්සේ කාමයෝ ගසක ගෙඩි වැනියෝ යි වදළහ.

8 අසිසුත්තපමා කාමා.

කාමයෝ කඩුවක් හා මස් කපන කොටයක් වැනියෝ ය. කොටය මත තබා කඩුවෙන් පහර දෙන කල්හි මස් කැපී යන්නාක් මෙන් කාමයන් නිසා ගුණධර්මයෝ කැපී යති. සිල්වත්හු ශීලයෙන් පිරිහී දුශ්ශීලයෝ වෙති. සමාධි ඇත්තෝ සමාධියෙන් පිරිහෙති. භාවනා කරන්නෝ භාවනාවෙන් පිරිහෙති. එබැවින් භාග්‍යවතුන් වහන්සේ කාමයෝ කඩුවක් හා කොටයක් වැන්නෝ යයි වදළ සේක.

9. සත්තිසුදුපමා කාමා.

කාමයෝ සැත්හුලක් වැනියෝ ය. සැත්හුලය යි කියනුයේ පිහි කිණිසි ආදියේ උලටය. සැත්හුල ශරීරය සිදුරු කොට ශරීරයට ඇතුළුව සත්ත්වයනට ඉවසිය නොහෙන මහදුක් වේදනා ඇති කරන්නාක් මෙන් කාමවස්තුහු ද සත්ත්වයන්ගේ සිත් විද. සිත්වලට

ඇතුළුව බොහෝ දුක් ඇති කරන්නා හ. විශේෂයෙන් ම සත්ත්වයන්ගේ සිත් සිදුරු කර සිත් වලට ඇතුළු වන්නේ ස්ත්‍රී රූපය නමැති කාමය ය. එය සිතට ඇතුළු වූ පුද්ගල තෙමේ ඒ පීඩාව නිසා රැ තිදි නො ලබයි. සමහර විට ඒ නිසා උමතු වෙයි. රෝගාතුර වෙයි. ඇතුම්හු ඒ නිසා දිවි නසා ගනිති. ඇතුම්හු නො ලැබිය හැකි ස්ත්‍රීන් ලබා ගන්නට ගොස් වධයටත් බන්ධනයටත් පැමිණෙති.

10. සප්පසිරූපමා කාමා.

කාමයෝ සර්ප හිසක් වැනියෝ ය. ගත් තැනැත්තා මරණයට හෝ මැරෙන තරමේ මහත් දුකට හෝ පමුණුවනු ලබන බැවින් සර්ප හිස හයානක දෙයකි. කාමවස්තූන් අයිති කරගෙන සිටින්නෙකුට ඒවා නිසා නොයෙක් දුක් පැමිණේ. සමහරවිට සොරු පැමිණ තළා පෙළා බැඳ දමා වස්තුව ගෙන යති. සමහරවිට මරා දමා වස්තුව ගෙන යති. කාම වස්තූන් වන භාය්‍යාවන් දුදරුවන් සතුටු කිරීමට ඔවුන් රැක ගැනීමට යාමෙන් ද නොයෙක් විපත් පැමිණේ. ඔවුන් නිසා නොයෙක් පව්කම් කරන්නට සිදුවීමෙන් මරණින් මතු අපාගත වන්නට සිදු වේ. එබැවින් කාමයෝ සර්ප හිස වැනියෝ ය යි භාග්‍යවතුන් වහන්සේ වදළ සේක.

11. අග්ගික්ඛන්ධූපමා කාමා.

කාමයෝ ගිනි කඳක් වැනියෝ ය. වස්තුකාම ක්ලේශ කාම දෙකින් වඩා ම ගිනිකඳකට සමාන වන්නේ ක්ලේශ කාමය වූ රාගය ය. ගින්න යම් වස්තුවක හට ගත්තේ නම් ඒ වස්තුව දවා විනාශයට පමුණුවයි. එමෙන් බලවත් රාගය යමකු තුළ හට ගත්තේ නම් එයින් සිත කය දෙක ම දවා ඒ පුද්ගලයා විනාශයට පමුණුවනු ලැබේ.

දිනක් සද්ධාතිස්ස රජතුමා අන්තඃපුර ස්ත්‍රීන් හා විහාරයට ගියේ ය. එක් තරුණ පැවිදි නමක් ලෝභ ප්‍රාසාදයේ දෙරකඩ සිට එයින් එක් කතක දෙස බැලී ය. ගමන් කරමින් සිටි ඒ කත ද ගමන නවත්වා පැවිදි නම දෙස බැලුවා ය. ඔවුන් තුළ එකිනෙකා ගැන හටගත් රාග ගින්නෙන් දැවී ඒ දෙදෙන එකුන ම මිය ගියහ. මේ

කථාව මනෝරථපූරණයෙහි දක්වා ඇත්තේ ය. කැළණි විහාරයේ තරුණ පැවිදි නමක් ද එසේ ම රාග ගින්නේ දැවී මළ බව ද එහි ම සඳහන් වේ.

බොහෝ සත්ත්වයෝ කාමයන් නිසා මූළා වෙති. සත්ත්වයන් මූළා කරවා ඔවුන් විනාශයට පමුණුවන බැවින් වස්තු කාමයන් ගිනිකඳකට සමානය යි කිය හැකි ය.

කාම සූත්‍රය

1. කාමං කාමයමානස්ස-තස්ස චෙතං සමිජ්ඣති අද්ධා ජීනිමනෝ හෝති-ලද්ධා මච්චෝ යදිච්ඡති.
2. තස්ස චේ කාමයමානස්ස-ඡන්දජාතස්ස ඡන්තනෝ, තේ කාමා පරිභායන්ති-සල්ලවිද්ධෝව රුජ්ජති.
3. යෝ කාමේ පරිවජ්ජේති-සප්පස්සේව පදසිරෝ, සෝ මං විසත්තිකං ලෝකේ-සතෝ සමතිවත්තති.
4. ඛේත්තං චත්ථුං හිරඤ්ඤං වා-ගවාස්සං දසපෝරිසං, ථියෝ බන්ධු සුථුකාමේ-යෝ තරෝ අනුගිජ්ඣති.
5. අබලා නං බලියන්ති-මද්දන්තේ නං පරිස්සයා, තතෝ නං දුක්ඛමන්වේති- නාවං ගින්න මිචෝදකං.
6. තස්මා ඡන්තු සද සතෝ-කාමානි පරිවජ්ජයේ, තේ පභාය තරේ ඕසං-නාවං සිඤ්චිත්ථ පාරගු.

(සුත්ත නිපාත)

තේරුම:

1. ආහාරපාන වස්ත්‍රාභරණාදී කාම වස්තූන් කැමති වන්නහුට ඒවා රිසියේ ලැබුණේ නම් එයින් ඔහු ජීනිමත් වන්නේ ය.

2. ඉදින් කාමවස්තූන් කැමති වන්නහුට රිසි සේ ඒවා නො ලැබුණේ හෝ වේ නම් තුබූ කාමවස්තූන් විනාශ වූයේ හෝ වේ නම් ඔහු හෙල්ලකින් අණ්ණු ලැබුවකු සේ දුක් වේ.

3. යමෙක් සර්පහිසෙහි නො ගටා තමා ගේ පය අයිත් කර ගන්නාක් මෙන් සර්ප හිසක් බඳු වූ කාමවස්තුන් වර්ජනය කෙරේ ද, සිහියෙන් යුක්ත වූ ඒ පුද්ගල තෙමේ ලෝකයෙහි පැතිර විසිර පවත්නා වූ තණ්හාව ඉක්මවා සිටින්නේ ය.

4. කෙත්වතු ය රන් ය ගවයෝ ය අශ්වයෝ ය දසයෝ ය ස්ත්‍රීහු ය නූයෝ ය යන මේ බොහෝ කාමයන්ට යමෙක් ඇලුම් කෙරේ ද:

5. හීන වූ රාගාදී ක්ලේශයෝ ඔහු කෙරෙහි බල පවත්වති. කාමවස්තුන්හි ඇලී සිටින්නා වූ ඒ පුද්ගලයා ප්‍රකට වූ ද අප්‍රකට වූ ද පීඩකයෝ මර්දනය කෙරෙත්. එබැවින් සිදුරු වූ නැවට ජලය එන්නාක් මෙන් ජාත්‍යාදී දුක් ඔහුට එන්නේ ය.

6. එබැවින් සත්ත්ව තෙමේ සෑම කල්හි භාවනාවෙහි යෙදීම් වශයෙන් සිහියෙන් යුක්ත වී කාමයන් දුරු කරන්නේ ය. තද්ධිග වශයෙන් හෝ විෂ්කම්භණ වශයෙන් හෝ ක්ලේශකාම සංඛ්‍යාත තණ්හාව ප්‍රභාණය කොට ලෝකෝත්තර මාර්ගය ලැබ දියෙන් බර වූ නැවෙහි දිය ඉස පරතෙරට යන්නාක් මෙන් කාමාදී මිසයන් එතෙර කොට නිවනට යන්නේ ය.

ව්‍යාපාද තීටරණය

ඇසට පෙනෙන, කනට ඇසෙන, නාසයට - දිවට දැනෙන, කයට දැනෙන, සිතට හසුවන - දැනෙන අරමුණු හා විරුද්ධ ස්වභාවය අරමුණට අනනුකූලස්වභාවය ව්‍යාපාද නම් වේ. එය ඇති වූ කල්හි බතක් පිළිණු වී ගියාක් මෙන් ඉදුණු ගෙඩියක් කුණු වී ගියාක් මෙන් සිත නො මනා ස්වභාවයකට පැමිණේ. “මෙය දැකීමෙන් ඇසීමෙන් මේ දෙය සිදු වීමෙන් මාගේ සිත තරක් වූයේ ය” යි මිනිසුන් සමහරවිට කියන්නේ ව්‍යාපාදය නිසා සිතට ඇති වූ ඒ නො මනා ස්වභාවය ගැන ය. ඒ සිත කුණු කරන ස්වභාවය එය ඇති වූ පුද්ගලයාගේ හා අන්‍යයන්ගේ ද දියුණුව හා සෑපය තසන බැවින් ව්‍යාපාද නම් වේ. ද්වේෂය ක්‍රෝධය වේරය විරුද්ධත්වය නො සතුට නො රිසිසුම පිළිකුල හය යන වචන වලින් කියැවෙන්නේ ද ඒ ඒ ආකාරයෙන් ඇතිවන ව්‍යාපාදය ය. ඥාති ව්‍යසනාදිය නිසා ඇතිවන ශෝකය ය, අනුන්ගේ සම්පත්

නො ඉවසන ස්වභාවය වූ ජර්ඝ්‍යාව ය, තමාගේ දෙයින් අනුන්ට ප්‍රයෝජනයක් යහපතක් වීම නො ඉවසන තමා අයත් දෙයක් අනුන්ට නො දෙන ස්වභාවය වූ මාත්සර්යා ය, කළ පටිකම් ගැන තැවෙන ස්වභාවය වූ කුක්කුච්චය යන මේ පාප ධර්මයෝ ද ව්‍යාපාදය හා බැඳී උපදනා ධර්මයෝ ය. ව්‍යාපාදයෙන් තොරව ඒවා ඇති නො වේ. ස්වර්ග මාර්ගය භාවනා මාර්ගය හා නිර්වාණ මාර්ගය වසන බැවින් ඒ ව්‍යාපාද නිවරණ නම් වේ.

අන්‍යයා හා තදින් සැපෙන්නා වූ ආකාරයෙන් අන්‍යයාට රිදවන ආකාරයෙන් අන්‍යයා විනාශ කරන ආකාරයෙන් අන්‍යයන්ට විරුද්ධව ඉදිරිපත් වන ආකාරයෙන් ඇතිවන ගින්නක් සේ දරුණු ව්‍යාපාදය ක්‍රෝධ නම් වේ. එය බෙහෙවින් ඇති වන්නේ දුබල සතුරන් සම්බන්ධයෙනි. සතුරු වස්තුව කෙරෙන් හෝ පුද්ගලයා කෙරෙන් ඇත්වන ස්වභාවයෙන්, පලායන ස්වභාවයෙන්, පස්සට යන ස්වභාවයෙන් ඇතිවන ව්‍යාපාදය භය නම් වේ. එය බෙහෙවින් ඇති වන්නේ බලවත් සතුරා සම්බන්ධයෙනි. විරුද්ධව ඉදිරිපත් වන ආකාරය ද නැති, පලා යන ස්වභාවය ද නැති, එතැනම ඇතිවන ස්වභාවයෙන් ඇතිවන ව්‍යාපාදය පිළිකුල නම් වේ. අපවිත්‍රව වෙසෙන පුද්ගලයන් සම්බන්ධයෙන් හා නොමනා නිව ක්‍රියා කරන පුද්ගලයන් සම්බන්ධයෙන් ද අසූචි මළකුණු ආදි අපවිත්‍ර වස්තූන් සම්බන්ධයෙන් ද පිළිකුල නම් වූ ව්‍යාපාදය ඇති වේ.

මේ ව්‍යාපාදය වනාහි නිවන ගැන මද හැඟීමකුදු ඇති නොවන පරිදි, සත්ත්වයන්ගේ නුවණැස වසා ඔවුන් පස්කම් සැප සෙවීමෙහි යොදවා නිවන ආවරණය කරන කාමච්ඡන්ද නිවරණය සේ බොහෝ ජනයාට නිතර ඇතිවන නිවරණයක් නොවනුදු දීර්ඝ කාලයකට සගමොක් දෙක ම වැසී යන දරුණු පටිකම් සිදු කරවන නිවරණයෙකි. දීර්ඝ කාලයකට සගමොක් මං වසන මව මැරීම, පියා මැරීම, රහතුන් මැරීම, බුදුවරුන්ගේ කයෙහි ලේ සෙලවීම, සඩ්ධයා හේද කිරීම යන ප්‍රතිකාරයක් නැති දරුණු පටි සිදු කෙරෙන්නේ ව්‍යාපාදයෙනි.

මේ ව්‍යාපාදය නිසා මා පියන්ට අපරාධ කිරීම, පැවිද්දන්ට වරද කිරීම, සිල්වතුන්ට ගුණවතුන්ට වරද කිරීම, බුදුපිළිම

වලට දැනුණි වලට විහාර වලට බෝධි වලට වරද කිරීම යන මේවා-
යින් ද සගමොක් මහ වැසේ. එහෙත් ඒ වරද වලට ප්‍රතිකාරයක්
ඇත්තේ ය. එනම් සමා කර ගැනීම ය. එසේ කළ කල්හි ඔහුට
ස්වර්ගමෝක්ෂාවරණය නො වේ.

**“දෝසේන හි දුට්ඨෝ මාතාපිතුසු පි චේතියේ පි බෝධිමිති පි
පබ්බතේසු පි අපරජ්ඣන්තවා මය්ගං බම්බාති අවිට්ඨං දෝසේති, තස්ස
සහ බමාපනේන තං කම්මං පටිපාකතීකමීව හෝති.”**

(මනෝරත්නපුරාණ)

අනේකාකාර ව්‍යාපාදයන් අතුරෙන් දහම් පොත්වල ‘අරති’
යන නමින් හඳුන්වා ඇති භාවනාව නො රිස්සීම එපාවීම
වූ ව්‍යාපාදය යෝගාවචරයන්ට ඉතා බාධක වූ සියුම් වූ ව්‍යාපාද
නිවරණය ය. බොහෝ යෝගාවචරයන් භාවනාවෙන් ඉවත්
වන්නේ නිවන් මගින් ඉවත් වන්නේ එපාවීම් ආකාරයෙන්
ඇතිවන ඒ ව්‍යාපාදය නිසා ය. නිවන් මගට බැසීම වශයෙන්
අරණ්‍යයකට හෝ අන් ජනශුන්‍යස්ථානයකට හෝ එළඹ භාවනාවෙහි
යෙදෙන යෝගාවචරයාහට මැසි මදුරු ආදී සතුන්ගෙන්
පීඩා ලැබේ. සමහර විට වුවමනා පරිදි ආහාර පාන නොලැබී
යාමෙන් අපහසු වේ. එක් තැනක හිඳ භාවනාවෙහි යෙදෙන කල්හි
බොහෝ ශාරීරික වේදනා ඇති වේ. සමහර විට රෝග ද හට ගනී.
ඒවායින් පීඩාවට පත්වන යෝගාවචරයාහට භාවනාව එපා
වීම් ආකාරයෙන් ව්‍යාපාද නිවරණය ඇති වේ. භාවනාවෙහි
යෙදෙන ඇතුළුන්ට වැඩිකල් ගත නොවී ම සතුටු වීමට
කරුණු ඇති වේ. ඇතුළුන්ට බොහෝ කල් භාවනාවෙහි
යෙදුණේ ද සතුටු වීමට තරම් දෙයක් සිදු නො වේ. අමුතු සමාධියක්
හෝ ඥානයක් ඇති නො වේ. ආලෝකයක් තරම දෙයකුදු
ඇති නො වේ. එයින් ද යෝගාවචරයාහට භාවනාව එපාවීම වූ
ව්‍යාපාද නිවරණය ඇති වේ. සියුම් බැවින් ඒ ව්‍යාපාදය
ව්‍යාපාදයක් ලෙස තේරුම් ගැනීම දුෂ්කර ය. එයින් භාවනාමාර්ගය
ආවරණය වූ යෝගාවචරයාහට ‘අද විවේක ගෙන සෙට භාවනා
කරමි’යි සිතේ. පසු දිනයෙහි ද ‘අද මේ කටයුත්ත කොට
සෙට භාවනා කරමි’යි සිතේ. එසේ සිතී ඔහු භාවනාවෙහි

නො යෙදී අන් කටයුතුවල යෙදෙයි. ඒ ව්‍යාපාදයෙන් කරන ආවරණය ය. සමහර විට එසේ සතිය මාසය භාවනාව නවත්වා අන්තිමේදී අන් කටයුතු වලට ම බැස සම්පූර්ණයෙන් ම යෝගාවචරයා නිවන් මගින් බැහැර වේ. එසේ නො වන්නට යෝගාවචරයෝ පරෙස්සම් වෙත්වා! ඉතා ම බාධක ව්‍යාපාද නිවරණය, මේ අරති නම් වූ භාවනාව එපාවීමේ ව්‍යාපාදය ය.

අතිකතු විසින් තමාට වෝදනා කළ කල්හි, තමාගේ ගෞරවයට හානි වන පරිදි අවශුණ පැතිර වූ කල්හි, කේලාමි කියා අන්‍යයන් තමා කෙරෙහි කලකිර වූ කල්හි, තමාගේ වැඩ වලට බාධා කළ කල්හි, තමාගේ භාණ්ඩ ගෙන තුසුදුසු සේ පරිහරණය කොට ඒවා නරක් කළ කල්හි, තමාට ලැබෙන ලාභ නැති කළ කල්හි, තමා වාසය කරන තැන අපවිත්‍ර කළ කල්හි, ආචාර්යෝපාධ්‍යායාදීන්ට අවමානයක් කළ කල්හි, මාපියාදීන්ට අවමානයක් අලාභයක් කළ කල්හි, කෝපයක් ඇති වේ. ඒ ව්‍යාපාද නිවරණය ය. හික්මීමක් නැති පුද්ගලයෝ එබඳු අවස්ථාවලදී අනුන්ට බැණ අත්පාවලින් පහර දී සමහර විට දඬු මුගුරු හා ආවුධ ද පාවිච්චි කොට අනුන්ට පීඩා කොට තුමු ද අමාරුවට පත් වෙති. හික්මීමක් ඇති යෝගාවචරයන් එසේ කෝලාහල නො කරනත් ඒ ව්‍යාපාදය එකෙණෙහි ම දුරු කර නො ගතහොත් ඔවුන්ට එය භාවනාව ආවරණය කරන්නක් වේ. භාවනාවෙහි යෙදෙන්නට වත් කල්හි සිත භාවනාරම්මණයෙහි නො පැවතී තමන්ට කළ වරදට හා එය කළ පුද්ගලයා දෙසටත් නැවත නැවත හැරෙන්නට පටන් ගනී. ඒ කෝපය දුරු කර ගන්නා තුරු ඔහුට සමාධියක් නො ලැබේ. ලබා ඇති සමාධියක් හෝ ඥාන විශේෂයක් තිබුණේ නම් ව්‍යාපාදය නිසා එය ද පිරි හේ.

ඇතුළුන්ට තමන්ට කිසි සම්බන්ධයක් නැති රටේ වෙසෙන අන්‍යයන් කරන වරදවල් ගැන සියුම් ද්වේෂයක් ඇති වේ. එද ව්‍යාපාද නිවරණය ය. සියුම් බැවින් එය ව්‍යාපාදයක් වශයෙන් ඔවුන්ට නො දැනේ. ඒ සියුම් ද්වේෂය බෙහෙවින් ඇති වන්නේ ප්‍රතිපත්ති ගරුක පුද්ගලන්ට ය. භාවනාව සඳහා වනගත වී සිටින සික පද අතුරට ම පිළිපදින සිල්වත් ඇතැම් යෝගීන්ට අනුන්ගේ වරද සම්බන්ධයෙන් ඇතිවන ඒ සියුම් ව්‍යාපාදය ආවරණයක්

වන්නේ ය. ඇතැම් යෝගීහු “අසවලා සල්ලාලයෙක, පරස්ත්රීන් දූෂණය කරන්නෙක, සොරෙක, මුදල් රවවා ගැනීමට පින්කම් කරන්නෙක, සහසතු දෙය පැහැර ගන්නෙක, අසවල් හික්ෂුව බුදුන් වැඳීම පවා නො කරන්නෙක, අසවල් හික්ෂුව මුදල් සැපයීමෙහි යෙදී සිටින්නෙක, අසවල් හික්ෂුව රහස් කම්සැප විඳින්නෙක, මත්පැන් පානය කරන්නෙක, අසවල් හික්ෂුව සිල් පෙන්නවා ලොව රවටන්නෙක, අසවල් පන්සලේ අය මේ මේ වැරදි වැඩ කරන්නාහ”යි අනුන්ගේ වරද ගැන නිතර සිතමින් හමුවන අය හා අනුන්ගේ වරදවල් ගැන කතා කරමින් කල් යවති. ශාසනය ශුද්ධ කිරීම ගැන සිතති. කතා කරති. ඒ සියුම් ද්වේෂය ප්‍රභාණය නො කළ හොත් ඔවුනට සමාධියක් ඇති නො වේ. විදර්ශනාව ද දියුණු නො වේ. ඒ ද්වේෂය ඇති පුද්ගලයා භාවනාවට වත් කල්හි ඔහු ගේ සිත භාවනාරම්මණයෙහි නො පවතී. වරද කරන අනුන් කරා ම ඔහුගේ සිත නැවත නැවත යන්නේ ය. ඒ නිසා භාවනා දියුණුවක් ඔහුට නො වේ. මේ කාරණය සඳහා තථාගතයන් වහන්සේ විසින් මෙසේ වදරා ඇත්තේ ය.

“පරවජ්ජානුපස්සිස්ස-නිව්වං උජ්ඣානසංඤ්ඤිතෝ,
ආසවා තස්ස වඩ්ඪන්ති-ආරා සෝ ආසවක්ඛයා.”

“අනුන්ගේ වරද සොයන ස්වභාවය ඇත්තා වූ නිතර අනුන්ගේ දෙස් කියන්නා වූ පුද්ගලයා හට ආශ්‍රවයෝ වැඩෙන්නාහ. ධ්‍යානාදීන් අතුරෙන් එක ධර්මයකුදු ඔහුට නො වැඩෙන්නේ ය. එබැවින් ඔහු අර්හත්වයෙන් දුර සිටින්නෙක” යනු ඒ ගාථාවේ තේරුම ය.

ව්‍යාපාදය ඇතිවීමේ හේතු.

“අත්ථි භික්ඛවේ පටිස නිමිත්තං. තත්ථ අයෝනියෝ මනසිකාරබහුලිකාරෝ අයමාහාරෝ අනුප්පන්නස්ස වා ව්‍යාපාදස්ස උප්පාදය උප්පන්නස්ස වා ව්‍යාපාදස්ස භියෝත්තාවාය වේදුල්ලාය.”

‘මහණෙනි, ප්‍රතිස නිමිත්තක් ඇත. එය පිළිබඳව නුසුදුසු ලෙස වැරදි ලෙස සිතීම් බහුල බව නූපත් ව්‍යාපාදයේ ඉපදීමටත් උපත් ව්‍යාපාදයේ වැඩීමට හා දියුණුවටත් හේතුවය’ යනු ඉහත දැක්වූ පාඨයේ තේරුම ය.

එහි ප්‍රතිඝතිමිත්තය යි කියනුයේ දවේෂයට හා එයට අරමුණු වන කරුණුවලට හා පුද්ගලයන්ට ය. නුසුදුසු ලෙස වැරදි ලෙස මෙනෙහි කිරීම ගැන කලින් කියා ඇත. යම් කිසිවකු සම්බන්ධයෙන් පළමු ඇතිවන කෝපය නිසා පසුව නැවත නැවත දියුණුවෙමින් කෝපය ඇති වේ. එබැවින් පළමු ඇතිවන කෝපයත් කෝපයට හේතුවක් වේ. වරක් කෝපය ඇති වූ කල්හි එයින් විය හැකි අන්තරාය ගැන සලකා එය ප්‍රභාණය කිරීමට උත්සාහ නො කොට එය පිළිගෙන තමා කෙරෙහි තබා ගතහොත් සමහර විට ඒ කෝපය වැඩේ. රවා බලන තරමට ඇති වූ කෝපය පරුෂවවන කියන තරමටත්, පරුෂ වවන කියන තරමේ කෝපය අතින් පයින් පහර දෙන තරමටත්, අතින් පයින් පහර දෙන කෝපය ගල්වලින් පොලවලින් පහර දෙන තරමටත්, අන්තිමේදී ආයුධ අතට ගන්නා තරමටත් දියුණු වේ. වරද කරන පුද්ගලයන් ද පුද්ගලයන් වශයෙන් නො සලකා සංස්කාර ධර්ම සමූහයන් වශයෙන් සලකන හොත් අනිත්‍යාදි වශයෙන් සලකන හොත් පළමු කෝපය ද ඇති නො වේ. කෝපය ඇති වන්නේ පුද්ගලයන් වශයෙන් හා නිත්‍යාදි වශයෙන් සැලකීමෙනි. පුද්ගලයන් වශයෙන් නිත්‍යාදි වශයෙන් සැලකීම නුසුදුසු ලෙස වැරදි ලෙස සිතීම ය.

ව්‍යාපාද ප්‍රභාණය.

“අත්ථි භික්ඛවේ. මෙත්තා වේතෝවිමුක්ති. තත්ථ යෝනියෝම-
තසිකාරබහුලිකාරෝ අයමාහාරෝ අනුප්පත්තස්ස වා ව්‍යාපාදස්ස
අනුප්පාදය, උප්පත්තස්ස වා ව්‍යාපාදස්ස පභාණය, භියොත්භාවාය
ත වේසුල්ලාය.”

‘මහණෙනි, මෙත්තා වේතෝවිමුක්තියක් ඇත. එය පිළිබඳව සුදුසු පරිදි මෙනෙහි කිරීම් බහුල බව නූපත් ව්‍යාපාදය නො ඉපදීමටත් උපත් ව්‍යාපාදය දුරුවීමටත් නො වැඩීමටත් නො දියුණුවීමටත් හේතු වේය යනු එහි තේරුම ය.

අත්‍යයන්ට හිතවත් බව මෙත්තා නම්. එයින් යුක්ත වූ සිත නිවරණාදියෙන් මිදී ඇති බැවින් මෙත්තාවේතෝ විමුක්ති නම්. එනම් මෙමිත්‍රී සහගත සිත ය. නිතර එය පවත්වා ගැනීමට

සිතීම එහි අනුසස් සිතීම මෙන්තා වේතෝවිමුක්තිය පිළිබඳව සුදුසු පරිදි සිතීම ය.

“ඡ ධම්මා ව්‍යාපාදස්ස පහාණාය සංවත්තන්ති,
මෙන්තානිමිත්තස්ස උග්ගහො, මෙන්තාභාවනානුයෝගෝ,
කම්මස්සකතා පච්චචේක්ඛණා, පටිසඬ්ඛාන බහුලිකතා,
කල්‍යාණමිත්තතා, සප්පාය කථා.”

යනුවෙන් ව්‍යාපාදය දුරුවීමේ හේතු සයක් අටුවාවල දක්වා ඇත්තේ ය. මෙත්‍රීකර්මස්ථානය උගෙනීම, උගත් මෙත්‍රීය නැවත නැවත පැවැත්වීම, කර්මය තමා අයත් දෙය වන බව මෙනෙහි කිරීම, දෙදෙනාට ම කර්මය හිමි බව සිහිකොට කර්ම කර්ම එල දක්නා නුවණින් යුක්ත වීම, **අස්සගුත්ත** තෙරුන් වහන්සේ වැනි මෙත්‍රීභාවනාව බොහෝ කොට කරන කල්‍යාණමිත්‍රයන් ඇතිබව, සුදුසු කථා ඇති බව යනු ඒ කරුණු සය ය.

මෙහි මෙත්‍රීකර්මස්ථානය උගෙනීමය යි කියන ලද්දේ උපචාර සමාධිය ඇති වන තුරු පූර්වභාගයෙහි කරන මෙත්‍රී භාවනාවට ය. කර්මය තමා අයත් දෙය වන බව මෙනෙහි කිරීමය යනු මම මාගේ කර්මයෙන් ම මෙලොව ඉපද මාගේ කර්මයෙන් ම පරලොව යන්නේ වෙමි. ඔහු ගැන මා කිපුණේ ද එයින් ඔහුට වන හානියක් නැත. ඒ ඔහු ගේ ශීලාදිය මට නැසිය නො හැකි ය. මා කිපුණහොත් එහි විපාකය හිමි වන්නේ ඔහුට නො ව මට ය. ඔහු මට වරදක් කෙළේ ය, අලාභයක් කෙළේ ය කියා මා කිපුණ හොත් එය මා විසින් මට ම තවත් වරදක් කර ගැනීම ය. තවත් හානියක් කර ගැනීම ය. වරද කළ අනුත්තට කිසිම නම් ගිනි අඟුරු හෝ අසුචි අතට ගෙන අනුත්තට පහර දීමට තැත්කිරීම වැනිය යනාදීන් කර්මය තමා අයත්වන බව මෙනෙහි කිරීම ය. තමා ගැන අනුත්ත කිපුණු විට ද මොහුගේ කිසිමෙන් මට වන හානියක් නැත. මාගේ ශීලාදිය ඔහුට නො නැසිය හැකි ය, කර්ම විපාක ඔහුට ද ඇත්තේ ය, කිසිමේ විපාකය ඔහුට ම වන්නේ ය යනාදීන් අනුත්ත ද කර්මය අයත් කොට ඇතියවුන් බව මෙනෙහි කළ යුතු ය. එසේ කරන කල්හි නූපත් ව්‍යාපාද නූපදී. උපත් ව්‍යාපාද ද දුරු වේ.

අස්සගුත්ත තෙරුන් වහන්සේ මේ බුදුසස්සනෙහි මෙමිත්‍රියෙන් වාසය කරන භික්ෂුන්ගෙන් අගතැන්පත් රහතන් වහන්සේ ය. බුදුරදුන් ජීවමාන කාලයේ රජගහ නුවර සකුලදායී නම් පිරිවැජියෙක් වියුවේ ය. ඔහු පිරිවැජී පිරිසක නායකයෙකි. බුදුරජාණන් වහන්සේ ඔහුට දෙවරක් දහම් දෙසූ සේක. වූළසකුලදායී සූත්‍රය හා මහා සකුලදායී සූත්‍රය ඔහුට දේශනය කළ ධර්මයෝ ය. දහම් ඇසූව ද ඔහු මහපලයකට නො පැමිණියේ ය. වූළසකුලදායී සූත්‍රය ඇසීමෙන් ඔහු බුදු සස්සනෙහි පැහැදී තෙරුවන් සරණ ගොස් තථාගතයන් වහන්සේගෙන් පැවිද්ද ඉල්ලා සිටියේ ය. ඔහුගේ ශ්‍රාවකයන් විසින් ඔහුට බුදුසස්සනෙහි පැවිදිවීමට ඉඩ නොදෙන ලදී. බුදුරදුන් හමුවී දහම් අසන්නටත් ලැබී, පැවිදිවීමටත් කැමැත්ත ඇති වී ඔහුට එය වැළකී ගියේ අතීත අකුශල කර්මයකිනි. පෙර සකුලදායී කාශ්‍යප බුදුරදුන්ගේ ශාසනයෙහි පැවිදිව වියුවේ ය. ශාසනයෙහි උකටලී වූ ඔහු ගේ මිත්‍ර භික්ෂුවක් තමා සිවුරු හැර යන්නට බලාපොරොත්තුවෙන් සිටින බව ඔහුට කීයේ ය. සකුලදායී ඒ භික්ෂුවගේ පාසිවුරුවලට ලෝභ කොට සිවුරු හැර යාමේ ගුණ වර්ණනා කෙළේ ය. ඒ භික්ෂුව පාසිවුරු සකුලදායී භික්ෂුවට දී සිවුරු හැර ගියේ ය. සකුලදායීගේ පැවිදිවීම වැළකී ගියේ ඒ පාපකර්මය නිසා ය.

තථාගතයන් වහන්සේ දෙවරක් ම ඔහුට දහම් දෙසූයේ අනාගතයෙහි සකුලදායී මේ සස්සනෙහි පැවිදිව මෙමිත්‍රියෙන් වාසය කරන භික්ෂුන් ගෙන් අග්‍රවත බව දැකීමෙනි. එබැවින් උන් වහන්සේ නොයෙක් කරුණු සම්බන්ධයෙන් භික්ෂුන් වහන්සේලා අග්‍රස්ථානයෙහි තබා වදළ නුමුත් මෙමිත්‍රී විහාරීන්ගෙන් අග්‍රස්ථානයෙහි භික්ෂුවක් නො තැබූහ. සකුලදායී පිරිවැජී තෙමේ ධර්මාශෝක රජුගේ කාලයේ දී පැළලුප් නුවර කුල ගෙයක ඉපිද පැවිදිව සවිකෙලෙසුන් තසා රහත්ව අස්සගුත්ත නම් තෙරුන් වහන්සේ විය. උන්වහන්සේ මෙමිත්‍රියෙන් වාසය කරන්නවුන්ගෙන් අග්‍ර වූහ. දඹදිව සියලු භික්ෂුන්ගෙන් අවිවාදවාර්ය වී වත්තනිය නම් වූ අරණ්‍ය සේනාසනයෙහි වියූහ. උන්වහන්සේගේ මෙමිත්‍රී බලයෙන් තිස්සොදුනක් පමණ වූ වත්තනිය වනයේ වෙසෙන නිරිසන් සත්ත්වයෝ ද ඔවුනොවුන් කෙරෙහි මෙන්සිත් ලැබූහ. තිස් සොදුනක් පමණ වූ ඒ වනය එක ම භාවනා ස්ථානයක් විය. පිරිස බොහෝ බැවින්

උන්වහන්සේගේ අභයෙහි යම්කඩ අතුරා එහි වැඩ සිට
 ඔවුන්ට කමටහන් කියා දුන්හ. කල් යාමෙන් ශ්‍රාවකයන් වැඩි වීම
 නිසා තෙරුන් වහන්සේ පිඬු පිණිස ද පිටත නො ගොස් එහි ම
 වෙසෙමින් කමටහන් කියා දීමෙහි යෙදුණහ. ධර්මාශෝක
 නරේන්ද්‍රකුමා තෙරුන් වහන්සේගේ ගුණ අසා උන් වහන්සේ වැඩම
 කරවා ගැනීම සඳහා තෙවරක් දූතයන් යැවී ය. හික්ෂුසඨිසයාට
 අනුශාසනය කිරීම කඩවන බැවින් තෙරුන් වහන්සේ රජුගේ
 ආරාධනාවට ද නො වැඩියහ. මේ කථාව චූළසකුලුදයි සූත්‍ර
 අටුවාවෙහි සඳහන් වේ.

ව්‍යාපාදය ඇති නො වීමට සුදුසු කථා නම් මෛත්‍රියෙහි
 අනුසස් පිළිබඳ වූ ද, කෝපයෙහි ආදීනව පිළිබඳ වූ ද, ඉවසීමේ
 අනුසස් පිළිබඳ වූ ද කථා ය. එබඳු කථා කිරීමෙන් හා කරනවා
 ඇසීමෙන් ද ව්‍යාපාදය දුරු වේ. ව්‍යාපාද නිවරණය ඇති නො වීම
 පිණිස මෙනෙහි කළ යුතු ධර්ම මෙතැන් පටන් දක්වනු ලැබේ.

කකචුපම අට්ඨාදය.

“උහතෝ දණ්ඩකේන පි හික්ඛවේ කකචේන චෝරා ඕවරකා
 අභිගමඨිගානි ඕකන්තෙය්‍යුං, තත්‍රා පි යෝ මනෝ පදුසෙය්‍ය න මේ
 යෝ තේන සාසනකරෝ.”

(කකචුපම සූත්ත)

‘මහණෙනි, නිව පැවතුම් ඇත්තා වූ සොරු නොප
 අල්ලා නොපගේ ශරීරාවයවයන් හරස් කියතින් කපත් නම් යම්
 හික්ෂුවක් එකල්හි ද ඔවුන්ට කිසේ නම් හෙතෙමේ මාගේ
 අනුශාසනය අනුව පිළිපදින්නේ නො වේ ය යනු එහි තේරුම ය.
 මෙයින් භාග්‍යවතුන් වහන්සේ ප්‍රකාශ කරන්නේ කොතරම් මහත්
 අපරාධයක් වුව ද කරන සතුරකුට නො කිපිය යුතු බව ය. මේ
 දේශනය සිහි කොට යෝගාවචරයන් විසින් මම තමන්
 වහන්සේ නසන්නට අවි ගෙන එන සතුරන් කෙරෙහි ද, මෙත්සිත
 පවත්වා ඔවුන්ටත් යහපතක් සිදු කළ භාග්‍යවතුන් වහන්සේගේ
 ශ්‍රාවකයෙක්මි. ඒ භාග්‍යවතුන් වහන්සේගේ ශ්‍රාවකයකු වන මට
 කිනම් කරුණකදී වුව ද කිසීම සුදුසු නැතය’යි සිතිය යුතු ය.
 නැවත නැවත සිතිය යුතුය.

නො කිපීමේ අනුසය:-

1. තස්සේව තේන පාපියෝ - යෝ කුද්ධං පටිකුප්ඤ්ඤානි
කුද්ධං අප්පටිකුප්ඤ්ඤානේ - සඨගාමං ජේති දුර්ජයං.
2. උභින්නමත්ථං වරති - අත්තනෝ ව පරස්ස ව
පරං සංකුපිතං ඤත්වා - යෝ සතෝ උපසම්මති.
3. උභින්නං තිකිච්ඡන්තානං - අත්තනෝ ව පරස්ස ව,
ජනා මඤ්ඤන්ති බාලෝති - යේ ධම්මස්ස අකෝවිද.

(බ්‍රාහ්මණ සංග්‍රහ)

තේරුම:-

1. යමෙක් තමාට කිපුණුහුට පෙරළා කිපේ නම් හෙතෙමේ පළමු කිපුණුහුට ද වඩා පාපියෙකි. කිපුණුහුට පෙරළා නො කිපෙන සත්පුරුෂ තෙමේ දිනීමට දුෂ්කර වූ සඨග්‍රාමයකින් දිනයි.

2. යම් සත්පුරුෂයෙක් අනුත් කිපුණු බව දැන සිඟියෙන් යුක්තව තමා නො කිපී සිටින්නේ නම් හෙතෙමේ තමාගේ ද අන්‍යයාගේ ද යන දෙදෙනාගේ ම යහපත පිණිස පිළිපදින්නේ වේ.

3. කිපුණුහුට පෙරළා නො කිපීම් වශයෙන් තමාගේ ද අනිකාගේ ද යන දෙදෙනාගේ ම යහපත සිදු කරන්නා වූ සත්පුරුෂයා මෝඩයකුයි ධර්මය නො දන්නෝ සිතති.

කෝධයේ ආදිතව.

1. කෝධසම්මදසම්මත්තෝ - ආයසකාං නිගච්ඡති,
ඤ්ඤාමිත්තා සුභජ්ජා ව - පරිවර්ජෙන්නි කෝධනං.
2. අනත්ථජනනෝ කෝධෝ - කෝධෝ චිත්තපකෝපනෝ,
භයමන්තරතෝ ජාතං - තං ජනෝ නාවබුර්ඤ්ඤානි.
3. කුද්ධෝ අත්ථං න ජානාති - කුද්ධෝ ධම්මං.

න පස්සති

අන්ධත්තමං තද භෝති - යං කෝධෝ සහත්තේ නරං.

(අංගුත්තර සත්තක නිපාත)

1. ක්‍රෝධ නමැති මදයෙන් මත් වූයේ අයසට පැමිණේ. ක්‍රෝධ කරන්නහු නෑ මිතුරෝ ද හොඳහිත් ඇත්තෝ ද වර්ජනය කෙරෙති.

2. ක්‍රෝධය අතර්ථ ඇති කරන්නකි, ක්‍රෝධය සිත කෝප කරන්නකි, එය තමා තුළින් ම හටගත් හයෙකි. එය ජනයා තේරුම් නො ගනී.

3. කිපුණු පුද්ගල තෙමේ දියුණුව නො දනී. කිපුණු පුද්ගල තෙමේ ධර්මය නො දකී. යම් මිනිසකු ක්‍රෝධය අභිභවනය කෙරේ ද එකල ඔහුට සනාත්තකාරයක් වේ.

සිහි කළ යුතු කරුණු

බෝධියක්ත්ව වරිත සිහි කිරීම ද ව්‍යාපාදය අඩු වීමට හා දුරුවීමට හේතු වේ. සීලව ජාතකය, ක්ෂාන්තිවාදී ජාතකය, වූළඬම්මපාල ජාතකය, ඡද්දන්ත ජාතකය, මහාකපි ජාතකය, භූරිදත්ත ජාතකය, වම්පෙය්‍ය ජාතකය, සඬ්ඛපාල ජාතකය යන ජාතක කථා මෙනෙහි කළ යුතු ය. තව ද පුණ්ණ තෙරුන් වහන්සේගේ කථාව මෙනෙහි කිරීම ද සුදුසු ය. එය මජ්ඣිම නිකායේ පුණ්ණෝවාද සූත්‍රයෙහි ඇත. ඒ කථාව ශාසනාවතරණය නමැති ග්‍රන්ථයේ ද ඇත.

මානය ද ව්‍යාපාදයට එක් හේතුවකි. කුලය ධනය උගත්කම තනතුරු යන මේවා නිසා උඩඟුව සිටින ඇතැම්හු සෙස්සන් තමන්ට ගරු කළ යුතු ය, යටත් විය යුතුය කියා සිතති. එය එසේ නො වන කල්හි ඔවුහු කිපෙති. මානය තුනී කර ගැනීම පිණිස මෙහි දක්වා ඇති විජය සූත්‍රය සිහි කිරීම යහපති.

චිතමිද්ධ නිවරණය.

නිවරණ පස අතුරෙන් යෝගාවචරයන්ට වඩා බාධා කරන්නේ, නිතර බාධා කරන්නේ කාමච්ඡන්ද ව්‍යාපාද නිවරණ දෙකිනි. තේරුම් ගැනීම දුෂ්කර වන්නේ චිතමිද්ධ නිවරණය ය.

අභිධර්මයේ සැටියට කියන හොත් චිත යනු එක් චෛතසිකයෙකි. මිද්ධ යනු තවත් චෛතසිකයෙකි. චිත යනු සිත දුබල කරන, පණ

නැති කරන, හකුළු වන, ක්‍රියාවෙහි ඉදිරියට යන්නට නොදී එතැන ම තබන, නවත්වන ධර්මයෙකි. මිද්ධ යනු වෛතසිකයන්ට එසේ කරන ධර්මයෙකි. ඒ වෛතසික දෙක සෑම කල්හි ම එක් සිතක එකට ඇති වෙනවා මිස කිසි කලෙක එකිනෙක වෙන්ව ඇති නොවේ. එබැවින් ආභිධර්මිකයන්ට ද පොත්වල කියා ඇති සැටියට වෙන් වෙන් වූ වෛතසික දෙකක් සැටියට පිළිගන්නවා මිස වෙන් කොට තේරුම් ගත නො හැකිය. සිත ගැන විමසන, සිත පිරිසිදු කර ගැනීමට වෙර වඩන, යෝගාවචරයන්ට ද එක ම ස්වභාවයක් වශයෙන් මිස ඒ දෙක වෙන වෙනම තේරුම් ගත නො හැකි ය. ඒ වෛතසික දෙකෙන් ම සිදු කරන දෙයන් එක ම ය. එබැවින් තථාගතයන් වහන්සේ ඒ ධර්ම දෙක නිවරණ දෙකක් සැටියට නො වදරා ථිනමිද්ධ නිවරණය යි එක් නිවරණයක් ලෙස වදළ සේක.

ථිනමිද්ධ දෙක කුදුස් අකුශල වෛතසිකයන්ගෙන් දෙකකි. ඒවා අකුශල චිත්තයෙහි මිස කුශල චිත්තයෙහි කිසි කලෙක ඇති නො වේ. භාවනා කරන්නේ කුශල චිත්තයෙනි. එහි කිසි කලෙක අකුශල වෛතසික වූ ථිනමිද්ධයෝ ඇති නො වෙති. සිත කය දෙක නිශ්චලව තබා ගැනීමේ පුරුද්දක් නැති තැනැත්තා ට එක් ඉරියව්වකින් නිශ්චලව ඉන්නා කල්හි ථිනමිද්ධය නැත එයි. භාවනාවෙන් වෙහෙසට පත් වූ කල්හි ද ථිනමිද්ධය නැත එන්නේ ය. ථිනමිද්ධ සහගත සිත් ඇති වන්නේ භාවනා සිත්වලට අතර ය. ඒවා ඇති වන්නට පටන් ගත් කල්හි ඒ සත්කාන්තයෙහි ඇතිවන භාවනා චිත්තය ද දුබල වේ. එබැවින් යෝගාවචරයා නැවති නැවතී භාවනා කරයි. ඔහුට භාවනාරම්මණයෙහි සිත පැවැත්වීම මහ බරක් සේ දැනේ. අමාරුවෙන් සිත භාවනාවෙහි යෙදවූව ද නැවත නැවත නවතින්නට පටන් ගනී. සමහර විට ථිනමිද්ධය නිසා යෝගාවචරයා නින්දට වැටේ. ඇතැම් යෝගාවචරයෝ ඒ නින්දට වැටීම සමාධි වීමකැ යි රැවටෙති. “සමාධිමුඛෙන ථිනමිද්ධං චක්ඛේති” යනුවෙන් සමාධියේ ආකාරයෙන් ථිනමිද්ධය යෝගාවචරයන් රවටන බව තෙත්ති අටුවාවෙහි දක්වා ඇත්තේ ය. සමාධියේ ආකාරයෙන් ඇති වන ඒ නින්දෙහි එක්කරා රසයක් ඇත්තේ ය. ඒ නිසා ඇතැම් යෝගාවචරයෝ

සමාධි වෙමි යි සිතා ඕනෑ කමින් ම වාඩි වී තිත්දට වැටෙති. ඔවුහු නො දැනීම නිසා ඒ උනම්ද්ධය ප්‍රභාණය කිරීමට උත්සාහ නො කරති. සමාධි රූපයෙන් එන තිත්ද සමාධියට බාධාවකි. සමාධි වෙමි යයි සිතා තිත්ද වඩන යෝගාවචරයන්ට කිසි කලෙක සමාධියක් නො ලැබිය හැකිය. දැනට සමාධි වෙමි යි කියා වාඩි වී තිත්වල වන යෝගාවචරයෝ මේ ගැන විශේෂයෙන් කල්පනා කෙරෙත්වා!

යෝගාවචරයාහට යම් අවස්ථාවකදී සිත භාවනාවෙහි යෙදවීම, මහ බරක් ගෙන යාමක් සේ දැනෙනවා නම්, ඔහුගේ භාවනා විත්තය නැවති නැවතී පවතිනවා නම්, ඇසි පිය බර වෙනවා නම්, ඇස් පියවෙනවා නම් ඇහ පණ නැති වෙනවා නම්, ඇහ ඒ මේ අතට බර වෙනවා නම්, නැමෙනවා නම් ඒ සිදුවන්නේ උනම්ද්ධයෙනැයි දක යුතු ය. ඒවා සිදු වීම උනම්ද්ධයෙන් කරන භාවනා මාර්ගය වැසීම ය. උනම්ද්ධ නිවරණය තේරුම් ගත යුත්තේ එයින් සිදුවන කරුණුවලිනි.

තිත්ද සැමට ම වුවමනා දෙයකි. එබැවින් සකල සත්ත්වයෝ ම තිදති. ඒ ස්වභාවික තිත්ද උනම්ද්ධයෙන් සිදුවන්නක් නොවේ. සකල ක්ලේශයන් ප්‍රභාණය කළ රහතුන්ට ද ස්වභාවික තිත්ද ඇත. උනම්ද්ධ නිසා ඇතිවන තිත්ද ස්වභාවික තිත්දට අතිරේක වශයෙන් ඇති වන්නකි.

උනම්ද්ධ ඇතිවීමේ හේතු

“අත්ථි හික්ඛවේ, අරති තන්දි විජම්භිතා හත්තසම්මදෝ වේතයෝ ලීතත්තං, තත්ථ අයෝනියෝ මනසිකාරබහුලිකාරෝ අයමාහාරෝ අනුප්පන්නස්ස වා උනම්ද්ධස්ස උප්පාදය, උප්පන්නස්ස වා උනම්ද්ධස්ස භියෝභාවාය වේසුල්ලාය.”

“මහණෙනි, පිළිවෙත් පිරිමෙහි නො සතුටු බවය, ශරීරයේ අලස බව ය. ශරීරය ඒ මේ අතට නැමීම ය, ආහාරයෙන් වන මතය, සිතෙහි හැකිළෙන බව ය යන මේවා ඇත. ඒවා ගැන නුසුදුසු පරිදි මෙනෙහි කිරීම නුපත් උනම්ද්ධයේ ඉපදීමට ද උපත් උනම්ද්ධයේ වැඩීමට හා දියුණුවට ද හේතුවය” යනු එහි තේරුම ය.

පිළිවෙත් පිරිමෙහි නො සතුට ඇඟමැලි බව යනාදිය ඇති වූ කල්හි ඒවා චිතමිද්ධය නිසා හට ගන්නා බාධක ධර්ම ලෙස, ආගන්තුක ධර්ම ලෙස, නැති කර ගතයුතු ධර්ම ලෙස නොසලකා: මා සතුටු නැත, මට සතුටක් නැත, මට පණ නැත, මාගේ ඇඟට පණක් නැත යනාදීන් ආත්ම වශයෙන් හා ආත්මීය වශයෙන් සිතන්නහුට නුපත් චිතමිද්ධය උපදී. උපත් චිතමිද්ධය වැඩේ.

චිතමිද්ධ දුරුවීමේ හේතු

“අත්ථි භික්ඛවේ, ආරම්භධාතු නික්කමධාතු පරක්කමධාතු තත්ථ යෝනිසෝමනසිකාරබහුලීකාරෝ අයමාහාරෝ අනුප්පන්නස්ස වා චිතමිද්ධස්ස අනුප්පාදය, උප්පන්නස්ස වා චිතමිද්ධස්ස න භියෝග්භාවාය න වේසුල්ලාය.”

“මහණෙනි, පළමු ඇති වන වීර්යයක් ද එයට බලවත් වීර්යයක් ද බාධා මැඩ ඉදිරියට ම යන බලවත් වීර්යයක් ද ඇත. එහි සුදුසු පරිදි මෙනෙහි කිරීම් බහුල බව නුපත් චිතමිද්ධයේ නො ඉපදීමට ද උපත් චිතමිද්ධය නො වැඩීමට හා නො දියුණු වීමට ද හේතුවිය” යනු එහි තේරුම ය. වීර්යය ගැන සුදුසු පරිදි මෙනෙහි කිරීම යනු වීර්යයේ අනුසස් මෙනෙහි කිරීම ය.

“ඡ ධම්මා චිතමිද්ධස්ස පහාණාය සංවත්තන්ති අතිභෝජනේ නිමිත්තග්ගාහෝ, ඉරියාපථසම්පරිවත්තනතා, ආලෝකසඤ්ඤා මනසිකාරෝ, අබ්භෝකාස වාසෝ, කලාණම්මිත්තතා, සප්පායකථාති.”

යනුවෙන් අටුවාවල ද චිතමිද්ධ දුරු වීමේ හේතු සයක් දක්වා ඇත. ආහාර ගැනීම ගැන දැනීමය, ඉරියව් වෙනස් කිරීමය, ආලෝකයත් මෙනෙහි කිරීමය, එළිමහනේ විසීමය, කලාණම්මියත් ඇති බවය, සුදුසු කථාය යනු ඒ කරුණු සය ය.

බඩ තද වන පරිදි උගුර ලහට එතතුරු ආහාර වළඳා වාඩිවී භාවනා කරන්නට වත් කල්හි හිස මත මත බරක් පටවන්නාක් මෙන් චිතමිද්ධය නැඟ එන්නේ ය. පමණට ආහාර වළඳා භාවනාවට පටන් ගත් යෝගාවචරයාහට ඉක්මනින් චිතමිද්ධය

නො එන්නේ ය. මෙ පමණ ආහාරයෙන් උනම්ද්ධය ඇති වන්නේ ය. මෙපමණ ආහාර ගත් කල්හි උනම්ද්ධය නො එන්නේ ය යි දැන ක්‍රියා කරන යෝගාවචරයා හට උනම්ද්ධය ඇති නො වේ. භාවනාව සතර ඉරියව්වෙන් ම කිරීම සුදුසු ය. එක් ඉරියව්වකින් භාවනා කරන කල්හි උන මිද්ධය ඇති වුවහොත් ඉරියව්ව වෙනස් කිරීමෙන් එය දුරු කර ගත හැකි ය. රාත්‍රී කාලයේ හෝ දවල් කාලයේ හෝ උනම්ද්ධය ඇති වුවහොත් ඒ වෙලාවට ඇති ආලෝකයක් බලා මඳ වේලාවක් එය මෙනෙහි කිරීමෙන් ද උනම්ද්ධය දුරු වේ. උනම්ද්ධයෙන් තොරව නො නිද වැඩ කරන චීරයාවත් කල්‍යාණ මිත්‍රයන් සේවනය කිරීමෙන් ද උනම්ද්ධය දුරු වේ. ධුතඬුගයන් පිළිබඳ වූ ද, චීරයාය පිළිබඳ වූ ද, නො නිද සිටීම පිළිබඳ වූ ද, කපා ඇසීම හා කිරීමත් උනම්ද්ධය දුරු වීමේ හේතුවකි.

පාඩම් ඇති ධර්මයක් සජ්ඣායනා කිරීම සක්මන් කිරීම ඇමදීම ආදී කයින් කරන වැඩක යෙදීම, ඇල් දියෙන් මුහුණ අත් පා සෝද ගැනීම, නෑම යන මේවායින් ද උනම්ද්ධය දුරු කර ගත හැකි ය. කියන ලද එක් ක්‍රමයකින් වත් එය දුරු කර ගත නො හේ නම් නින්දක් නිද ගැනීමෙන් එය දුරු කර ගත යුතු ය.

උද්ධව්වකුක්කුච්ච නිවරණය

උද්ධව්ව යනු අකුශල චෛතසිකයෙකි. කුක්කුච්ච යනු ද අකුශල චෛතසිකයෙකි. මේ දෙකින්ම යෝගාවචරයන්ට බාධා කරන්නේ, භාවනා මාර්ගය ආවරණය කරන්නේ සිත නො සන්සුන් කිරීම වූ එක් ආකාරයකිනි. එබැවින් ඒ ධර්ම දෙක එක් නිවරණයක් වශයෙන් වදුරා ඇත්තේ ය.

උනම්ද්ධ දෙක භාවනාව ආවරණය කරන්නේ එකට ඉපිද එකට බැඳී සිටගෙන ය. උද්ධව්ව කුක්කුච්චවයන්ගේ ආවරණය එසේ නො වේ. උද්ධව්ව කුක්කුච්ච දෙක එක්ව සිටගෙන ද ආවරණය කරයි. කුක්කුච්චයේ සම්බන්ධයක් නැතිව උද්ධව්වය පමණක් ද ආවරණය කරයි. කුක්කුච්චය ආවරණයක් වන්නේ යෝගීන්ගෙන් ඉතා වික දෙනකුට පමණ ය. ඒ වික දෙනාට වුව ද ආවරණය

වන්නේ කලාතුරකිනි. උද්ධව්වය සියලු ම යෝගීන්ට නිතර නිතර බාධා කරන නිවරණයෙකි.

උද්ධව්වය යනු භාවනාවට බැසගත් යෝගාවචරයාගේ චිත්තපරම්පරාව දිගට ම භාවනාවෙහි යෙදීම් වශයෙන් පවතින්නට නො දී භාවනාරම්මණයෙන් පිටත වූ නානාරම්මණයන් කරා චිත්ත පරම්පරාව යවන නානාරම්මණයන් සම්බන්ධයෙන් නානා කරුණු සම්බන්ධයෙන් නොයෙක් සිත් උපදවන ධර්මයෙකි. එක් ආරම්මණයක හෝ එක් අරමුණු කොට්ඨාසයක හෝ සිතට පවතින්නට නො දීම සිත නො සන්සුන් කිරීමය යි ද වික්ෂිප්ත කිරීම යයි ද කියනු ලැබේ. සිත නොසන්සුන් කරන ඒ උද්ධව්වය සමාධියට විරුද්ධ ස්වභාවයෙකි.

අනා පදම් කළ තෙත් මැටි පිඩ උඩ සිට පොළොවට හෙළු කල්හි පොළොව බදුගෙන නො සැලී සිටින්නාක් මෙන්, සමාධියෙන් යුක්ත සිත පැමිණි ආරම්මණය තදින් ගෙන එහි නො සැලී පිහිටයි. සමාධියේ ආනුභාවයෙන් ඒ සිත් පරම්පරාවෙහි ඉදිරියට ඇතිවන සිත් ද අත් අරමුණු නො ගෙන ඒ අරමුණු ම හෝ ඒ කොටසට අයත් අරමුණු හෝ ගනිමින් ඒවායේ මැනවින් පිහිටමින් උපදී. එබැවින් සමාධිය ඇති යෝගාවචරයාට අතරක් නැතිව බොහෝ වේලාවක් තමාගේ සිත භාවනාරම්මණයෙහි පැවැත්විය හැකි වේ. සුළං පිරවූ පන්දුව බිම හෙළු කල්හි පොළොව අල්ලා නො ගෙන උඩ පතින්නාක් මෙන් ඇතැම් සිත්, පැමිණි අරමුණ තදින් නො ගෙන එයින් ඉවත් වන ආකාරයෙන් එහි සැලෙන ආකාරයෙන් උපදී. එසේ වන්නේ ඒ සිත්වල ඇති උද්ධව්ව වෛතසිකය නිසා ය. උද්ධව්වයේ ස්වභාවය සිත අරමුණෙන් අරමුණට යැවීම ය. එක් අරමුණක් ගෙන උපන් උද්ධව්ව සහගත සිත ළඟට අත් අරමුණක් ගන්නා උද්ධව්ව සහගත සිතක් උපදී. එයට අනතුරුව තවත් අරමුණක් ගන්නා උද්ධව්ව සහගත සිත් උපදී. සියලුම අකුසල් සිත් උද්ධව්වයෙන් යුක්ත ය. යෝගාවචරයකුට භාවනා කරන කල්හි උපන් උද්ධව්වය දුබල නම් භාවනාරම්මණයෙන් අනාගාරම්මණයන් ගන්නා සිත් මඳක් උපදී. ඉන්පසු ඔහුගේ සිත භාවනාරම්මණයට පැමිණේ. උද්ධව්වය බලවත් වූ කල්හි බොහෝ වේලාවක් නානාරම්මණයන් පිළිබඳ සිත් උපදී. එයින් ලබා ඇති සමාධිය

ද දුබල වේ. උද්ධවිචය යටපත් කොට සිත භාවනාවට ගත ද ඉක්මනින් පිටතට යේ.

උද්ධවිචය කාමච්ඡන්දය සේ සිතෙන් වෙන් කොට තේරුම් ගත හැකියක් නො වේ. උද්ධවිචය යෝගාවචරයන්ට ඇති ඉමහත් බාධාවෙකි. උද්ධවිච පීඩාවේ තරම ද භාවනා පුරුදු නො කළ කෙනකුට පොත් කියවා තේරුම් ගත නො හැකි ය. මේ උද්ධවිචය නිසා යෝගාවචරයකුට සිත විතාඩී කීපයක් එක් අරමුණක තැබීම වුව ද අති දුෂ්කර ය.

උද්ධවිචය කාමච්ඡන්දය හා එක්වී යෝගාවචරයාගේ සිත භාවනාරම්මණයෙන් ඉවත් කොට කාම වස්තූන් කරා යවන්නේ ය. ව්‍යාපාදය හා එක් වී යෝගාවචරයාගේ සිත ව්‍යාපාද වස්තූන් කරා යවන්නේ ය. උද්ධවිචය භාවනාවෙහි යෙදෙන යෝගාවචරයාගේ සිත ඔහු හා කිසිම සම්බන්ධයක් නැති ඔහුට කිසි වුවමනාවක් නැති රටේ තොටේ වැඩවලට රටේ වෙසෙන අයගේ හොඳ තරක ගැන අතීත සිදුවීම් ගැන නැවත නැවත යවන්නේ ය. උද්ධවිචය නිසා සාමනරට්ට යෝගාවචරයාගේ සිත ඔහු කරන භාවනාව සම්බන්ධයෙන් ද වික්ෂිප්ත වන්නේ ය. භාවනාව පටන් ගත් කල්හි මාගේ සමාධිය දැන් දියුණු ය, මට දැන් හොඳ වැටහීමක් ඇත ය, මාගේ තත්ත්වය අසවල් අසවල් අය හා සාකච්ඡා කළ යුතුය, ඔවුන්ගේ තතු විමසන්නට ඕනෑය යනාදි සිත් ඇතිවීම භාවනාව සම්බන්ධයෙන් වන වික්ෂේපය ය. එබඳු වික්ෂේපයක් වේ නම් එය උද්ධවිචය නිසා වන්නක් බව තේරුම් ගෙන එය දුරු කර ගන්නට වෑයම් කළ යුතු ය. වික්ෂිප්ත වීම උද්ධවිචයේ ක්‍රියාවක් බව නො තේරෙන යෝගාවචරයාහට උද්ධවිචය දියුණු වේ.

කරන ලද පවිකම් සම්බන්ධයෙන් හා කළ හැකි අවස්ථාවේදී නො කර, අවස්ථාව ඉක්ම ගිය කුශලයන් සම්බන්ධයෙන් පසු කාලයේ දී ඇතිවන තැවීම - දුක්චීම කුක්කුචිත නම් වේ. කෙලෙසුන් නැහී සිටින කල්හි ඒ කෙලෙසුන්ට වසන වූ පුද්ගලයාට පවිකම් කිරීම මිහිරිය. නැහී සිටි කෙලෙසුන් සන්සිඳී ගිය පසු, වරද තේරුම් ගැනීමේ නුවණ පහළ වූ පසු පවි කළවුන්ට කළ වරද - කළ අපරාධ සම්බන්ධයෙන් “මා විසින් කළේ වරදෙක, මට වූයේ වැරදීමක” කියා පසුතැවිල්ලක් ඇති වේ. ඒ තැවිල්ල කුතුරුවන්ට මාපියන්ට

පැවිද්දන්ට ශුණුවතුන්ට වරද කළවුන්ට හා මිනීමැරීම් ස්ත්‍රීන් අනාථ කිරීම් අනුන්ගේ දේපොල පැහැර ගැනීම් ආදී බලවත් අපරාධ කළවුන්ට වඩා ම ඇති වේ. කෙලෙසුන්ට වසභවීම නිසා කළ යුතු කළ හැකි අවස්ථාවේ දී මාපියන්ට සැලකීම් දන්දීම් පෙහෙවස් විසීම ආදී පින්කම් නො කොට හැර අවස්ථාව ඉක්ම වූ පුද්ගලයන්ට කෙලෙස් සන්සිදි නුවණ පහළ වී කාරණය තේරුම් ගත් පසු නො කොට හළ කුශලයන් සම්බන්ධයෙන් කුක්කුච්චය ඇති වේ. විනය නුගත් පැවිද්දන්හට කැපදෙයක සිතා අකැප වැඩ කොට කළ දෙය අකැප වැඩකැයි දැන ගත් පසු ද, කැප දෙයක් කොට පසු කාලයේ දී කළ දෙය අකැප දෙය යන හැඟීම් ඇති වීමෙන් ද, කළ දෙයේ වරද නිවරද බව තේරුම් ගත නො හැකි වීමෙන් ද කුක්කුච්චය ඇති වේ. පසුතැවීමට හේතුවන කරුණු ඇති යෝගාවචරයන්ට භාවනා කරන කල්හි ඒ අතීත කරුණු සිහිවන්නට පටන් ගනී. පසුතැවෙන ද්වේෂමූලික සිත් ඇති වන්නට පටන් ගනී. මෙයින් යෝගාවචරයාට භාවනාරම්මණයෙහි සිත පිහිටුවා ගැනීම අපහසු වේ. සිත භාවනාරම්මණයට ගත ද නැවත නැවතත් එයින් බැහැර වන්නට පටන් ගනී. ඒ කුක්කුච්චයෙන් කෙරෙන ආවරණය ය.

උද්ධව්වකුක්කුච්ච ඇතිවීමේ හේතු

“අත්ථි භික්ඛවේ, චේතසෝ අවුපසමෝ, තත්ථ අයෝනි-
සෝමනසිකාරබ්බුලිකාරෝ අයමාහාරෝ අනුප්පන්නස්ස වා
උද්ධව්වකුක්කුච්චස්ස උප්පාදා උප්පන්නස්ස වා උද්ධව්ව-
කුක්කුච්චස්ස භියෝග්භාවය වේසුල්ලාය.”

“මහණෙනි, සිතෙහි නො සන්සිදීමක් ඇත. එහි නුසුදුසු පරිදි මෙනෙහි කිරීම බහුල බව නුපත් උද්ධව්ව කුක්කුච්චයා ගේ ඉපදීමටත් උපත් උද්ධව්වකුක්කුච්චයාගේ වැඩීමට හා දියුණුවත් හේතුවය” යනු ඒ පාඨයේ තේරුම ය. උද්ධව්වකුක්කුච්චය ඇතිවන කල්හි එය නිවරණයකැයි නො සිතා එය ප්‍රභාණය කිරීම ගැන නො සිතා එයට අනුකූලව සිත පැවැත්වීම, එය ම ආත්ම වශයෙන් හෝ ආත්මීය වශයෙන් හෝ සිතීම උද්ධව්වකුක්කුච්චය පිළිබඳ නුසුදුසු සේ මෙනෙහි කිරීමය. එසේ මෙනෙහි කිරීම බහුල තැනැත්තාට නැවත නැවත උද්ධව්ව කුක්කුච්චය උපදී.

උපන් උද්ධව්වකුක්කුච්ච ද නැවත නැවත ඉපදීම් වශයෙන් වැඩේ. දියුණු වේ.

උද්ධව්වකුක්කුච්ච දුරුවීමේ හේතු

“අත්ථි හික්ඛවේ, චේතසෝ චූපසමෝ තත්ථ යෝති-
යෝමනසිකාරබ්බුලීකාරෝ අයමාහාරෝ අනුප්පත්තස්ස වා
උද්ධව්වකුක්කුච්චස්ස අනුප්පාදය උප්පත්තස්ස වා උද්ධව්ව-
කුක්කුච්චස්ස න භියෝග් භාවාය න වේසුල්ලාය.”

“මහණෙනි, සිතෙහි සන්සිඳීමක් හෙවත් චිත්ත සමාධියක් ඇත. එහි සුදුසු සේ මෙනෙහි කිරීම් බහුල බව නූපත් උද්ධව්වකුක්කුච්චයාගේ නො ඉපදීමට ද උපන් උද්ධව්වකුක්කුච්චයාගේ නැවත නැවත නූපදීමට හා නො දියුණු වීමට ද හේතුවය” යනු එහි තේරුම ය.

අටුවාවල දැක්වෙන ප්‍රභාණ් හේතු

“ඡ ධම්මා උද්ධව්වකුක්කුච්චස්ස පහානාය සංවත්තන්ති,
බ්බුස්සුතනා, පරිපුච්ඡකනා, විනයේ පකතඤ්ඤානා, වුඩ්ඨස්ථිතා,
කල්‍යාණමිත්තනා, සප්පායකථා.”

ධර්මවිනය උගත්බව ය, කැප අකැප බව පිළිබඳ ප්‍රශ්න තහන බව ය, විනයප්‍රඥප්ති අනුව වැඩ කිරීමේ පුරුද්දෙන් විනය තතු දන්නා බව ය, බොහෝ කල් මහණදම් පුරා ඇති මහලු තෙරුන් වහන්සේලා ඇසුරු කිරීම ය, විනය දත් විනය ගරුක කල්‍යාණ මිත්‍රයන් ඇති බව ය, කැප අකැප බව පිළිබඳ වූ සුදුසු කථා ය යන මේ කරුණු සය අටුවාවල දක්වා ඇති උද්ධව්වකුක්කුච්ච දුරුවීමේ හේතු ය.

විවිකිච්ඡා නිවරණය

බුද්ධාදි උත්තමයන් ගැන හා මාරගඵලාදි ධර්ම ගැන සැකය අවිශ්වාසය විවිකිච්ඡා නම්. එය එසේ ද මෙසේ ද මෙය ද අනිකක් ද ඇත ද නැත ද කියා දෙපසට පනින ධර්මයක් බැවින් සමාධියට බාධක වූ සිත නො සන්සුන් කරන ධර්මයකි.

සමාධිය ආවරණය කරන, ප්‍රඥාව ආවරණය කරන, නිවන් මහ ආවරණය කරන ධර්මයක් බැවින් නිවරණයෙකි.

සත්ත්වයා හට අතීත සංසාරයක් තුබූ බව, අනාගත සංසාරයක් ඇති බව, කළ කම් අනුව ඔහු සැපයුක් ලබන බව, කම්පල දෙන ස්ථාන වූ අපාය දිව්‍යලෝක භුක්තලෝක ඇති බව, ධ්‍යානාභිඤ්ඤ ඇති බව, මාර්ගඵල නිර්වාණයන් ඇති බව, අනාගත සංසාරය නැති කළ උත්තම පුද්ගලයන් ඇති බව, සියල්ල දන් බුදුවරුන් ඇති බව යන මේ කරුණු සාමාන්‍ය ජනයාගේ සාමාන්‍ය ඥානයට අවිෂය ය. ඒවා සාමාන්‍ය ජනයා පිළිගන්නේ බුදුන් වහන්සේ කෙරෙහි තබන විශ්වාසය අනුවය. හරි දැකීමක් නැතිව අනුන් කෙරෙහි තබන විශ්වාසය අනුව පවතින පිළිගැනීම ස්ථිර එකක් නො වේ. එබැවින් සත්ත්වයාහට පෘථග්ජන භාවය ඉක්මවන තුරු වරින්වර ඒ කරුණු ගැන විචිකිචිතා ඇති වේ. අනාගත සංසාරය ගැන හා කර්ම විපාක ගැන සැකය නැඟී ඇති තැනැත්තාගේ සිත මතු සුගතියෙහි ඉපදීමට කළයුතු පින්කම් කිරීමෙහි නො නැමේ. ඒ සැකය ඔහුට කුශලයට බාධාවක් වෙයි. කුශල මාර්ගය ආවරණය කරන්නක් වේ. ඒ නිසා ඔහුට කුශල් කරන්නට නො ලැබේ. එයින් ඔහුට ස්වර්ගමාර්ගය වැසේ. මාර්ගඵල නිර්වාණයන් පිළිබඳ සැකය නැඟී ඇති, අනාගත සංසාරය ගැන සැකය නැඟී ඇති, පුද්ගලයාගේ සිත පස්කම් සැප අතහැරීමට සිල් රැකීමට භාවනා කිරීමට නො නැමේ. නිවන් මහ ඔහුට එයින් වැසේ. දහම් අසන්නට ලැබී, ගුණවතුන් සේවනය කරන්නට ලැබී ශ්‍රද්ධාව ඇති වී කාමයන් හැර නිවන් මහට බැසගත් තැනැත්තාට සමහරවිට විචිකිචිතාව ඇති වී ඔහු ගේ සිත අවුල් වේ. විකම්පිත වේ. එයින් හේ භාවනාවෙහි පසු බසී. සමහරවිට ඔහු ලබා සිටි තත්ත්වයෙන් ද පිරිහේ. සිත්හි එකක් තබාගෙන අනිකක් කියන කිසිදු ආභ්‍යන්තරික ගුණයක් තමන් තුළ තැනිව ගුණවතුන් සේ පෙනී සිටින කෙරුවක වංක පුද්ගලයන්ට විචිකිචිතා පහළවීම අධිකය. ඔවුහු බුදු පසේ බුදු මහරහතන් වහන්සේලා සිල්වත් ගුණවත් හික්මුන් වහන්සේලා දහම් පොත් ලියා තැබූ උත්තමයන් වහන්සේලා තමන් වැනි අයය සි සිතා සැම එකක් ගැනම සැක කරති. සත්‍යයෙහි පිහිටා

සිටින සත්‍යය භාවිත කරන සන්තූරුෂයනට විවිකිවිෂා මඳය. ඔවුහු තමන් සේ සත්‍යය භාවිත කරන සත්‍යයෙහි පිහිටා සිටින තවත් අය ඇති බව පිළිගනිති. එයින් ඔවුනට බුද්ධාදි උත්තමයන් ගැනත් ධර්මය ගැනත් එතරම් අවිශ්වාසයක් ඇති නොවේ. ශ්‍රද්ධාව අඩු අඩු තරමට විවිකිවිෂා වැඩි වේ. ශ්‍රද්ධාව දියුණු වීමෙන් විවිකිවිෂා මඳ වේ. විවිකිවිෂාව සම්පූර්ණයෙන් නැති කිරීමට ඇති උපායක් කෙසේ හෝ එය යටපත් කර භාවනාවෙහි යෙදී සෝවාන් ඵලයට පැමිණීමය. සෝවාන් මාර්ගඥනයෙන් ආයාසී සත්‍යයන් ප්‍රත්‍යක්ෂ කිරීමෙන් විවිකිවිෂාව සම්පූර්ණයෙන් මතු ඇති නො වන පරිදි දුරු වේ.

විවිකිවිෂා ඇතිවීමේ හේතු

“අත්ථි හික්ඛවේ, විවිකිවිෂායානියා ධම්මා, තත්ථ අයෝනියෝමනසිකාරබ්බුලිකාරෝ අයමාහාරෝ අනුප්පන්නස්ස වා විවිකිවිෂාය උප්පාදාය උප්පන්නස්ස වා විවිකිවිෂාය භියෝභාවාය වේසුල්ලාය.”

‘මහණෙනි, විවිකිවිෂා ඇති වීමට ස්ථාන වන ධර්මයෝ ඇත්තාහ. එහි නුසුදුසු සේ මෙනෙහි කිරීම් බහුල බව නුපත් විවිකිවිෂාව ඉපදීමෙන් උපන් විවිකිවිෂා නැවත නැවත ඇතිවීම් වශයෙන් වැඩීමෙන් දියුණුවීමෙන් හේතුව ය’ යනු එහි තේරුම ය.

විවිකිවිෂාව ම විවිකිවිෂා ඇති වන බිම ය. යම්කිසිවක් ගැන විවිකිවිෂාවක් ඇති වූ පසු එහි පිහිටා ඒ ගැන සිතන්නා වූ පුද්ගලයා හට එය සැක කළ යුතු බවට බොහෝ කරුණු මතු වී එයි. එයින් ඔහුට ඇති වූ විවිකිවිෂාව තහවුරු වේ. ඒ නිසා නැවත නැවත විවිකිවිෂාව ඇති වේ. සුඵලෙන් ඇති වූ විවිකිවිෂාව දියුණු වී මහත් වේ. විවිකිවිෂාව නැතිවීමට හේතු සෙවීම නො කොට විවිකිවිෂාව තහවුරු වන දියුණු වන කරුණු මෙනෙහි කිරීම විවිකිවිෂාව ගැන නුසුදුසු පරිදි මෙනෙහි කිරීම ය.

විවිකිවිෂා ප්‍රභාණ් හේතු.

“අත්ථි හික්ඛවේ, කුසලාකුසල ධම්මා, සාවච්ඡානවච්ඡා ධම්මා, සේවිතබ්බාසේවිතබ්බ ධම්මා. භීතපණ්ණා ධම්මා,

කණ්හසුක්කසප්පට්ඨානා ධම්මා, තත්ථයෝනියෝමනසිකාර-
බ්බුලිකාරෝ අයමාහාරෝ අනුප්පන්නස්ස වා විචිකිච්ඡාය
අනුප්පාදා උප්පන්නස්ස වා විචිකිච්ඡාය න භියෝග්ගාවාය
න වේදුල්ලාය.”

“මහණෙනි, කුශලාකුශල ධර්මයෝ ඇත. ඒවා ගැන සුදුසු
පරිදි මෙනෙහි කිරීම් බහුල බව නූපත් විචිකිච්ඡාවන් නො ඉපදීමටත්
උපත් විචිකිච්ඡා නො වැඩීමටත් නො දියුණුවීමටත් හේතුව ය” යනු
එහි අදහස ය. ඉහත දැක් වූ පාඨයෙහි සාවිජ්ජානවජ්ජාදී නම් වලින්
දැක්වෙන්නේ කුශලාකුශලයන් ම ය.

කුශලාකුශලයන් ගැන සුදුසු පරිදි මෙනෙහි කරන්නහුට
ඒවායේ තකු අවබෝධ වන කල්හි තෙරුවන් කෙරෙහි පැහැදීම
වැඩි වේ. එයින් විචිකිත්සා පහළවීම අඩු වේ.

අටුවාවල දැක්වෙන විචිකිච්ඡා ප්‍රභාණ් හේතු.

“ඡ ධම්මා විචිකිච්ඡාය පභානාය සංවත්තන්ති,
බ්බුස්සුතතා, පරිපුච්ඡකතා, චිතයේ පකතඤ්ඤතා,
අධිමොක්ඛබ්බුලතා, කලායාණමිත්තතා, සප්පාය කථාති.”

ධර්මවිනය උගෙන ඇති බව, රත්තත්‍රය පිළිබඳ ප්‍රශ්න කරන
බව, චිතයෙහි පලපුරුද්ද ඇති බව, රත්තත්‍රයේ ගුණ පිළිබඳ
විනිශ්චය සහිත දැනීම ඇති බව, ශ්‍රද්ධාධික කලායාණමිත්‍රයන් ඇති
බව, රත්තත්‍රය ගුණ පිළිබඳ කථාව යන මේ කරුණු සය අටුවාවෙහි
දක්වා ඇති විචිකිච්ඡා ප්‍රභාණ් හේතුහු ය.

පිටකත්‍රය ධර්මය පාළි වශයෙන් හා අර්ථ වශයෙන්
උගන්නා තැනැත්තාට උගත් තැනැත්තාට ඒ දැනීමේ හේතු-
වෙන් විචිකිච්ඡා පහළවීම මඳ වේ. ධර්මය පිළිබඳ දැනුමක්
නැති භාෂාශාස්ත්‍ර පමණක් උගත් අයට බොහෝ විචිකිච්ඡා
පහළ වේ.

තෙරුවන් ගුණ දකුටන්ගෙන් ඒවා ගැන බොහෝ ප්‍රශ්න
කරන තැනැත්තාහට බොහෝ තෙරුවන් ගුණ දැනගන්නට
ලැබීමෙන් තෙරුවන් කෙරෙහි විශ්වාසය තහවුරු වේ. එයින් ම

පරලොව ඇත යනාදි කරුණු ගැන පිළිගැනීම ද දැඩි වේ. එයින් ඔහුට විවිකිච්ඡා පහළ වීම මඳ වේ.

විනය, හික්ෂුන්ට නොයෙක් විට විවිකිච්ඡා ඇතිවීමට හේතු වේ. කැප-අකැප බව විනිශ්චය කිරීම, ආපත්ති-අනාපත්ති විනිශ්චය කිරීම, උපසම්පදකර්ම සීමාසම්මුති ආදී විනය කර්ම කිරීම යන මේවායින් විනය පිළිබඳ පලපුරුදුකම් ඇතියන්ට විනය සම්බන්ධයෙන් පහළ විය හැකි විවිකිච්ඡා මඳ වේ.

තෙරුවන් ගුණ නො දත් තෙරුවන් නාදුන්න පුද්ගලයන්ට විවිකිච්ඡා බහුල ය. තෙරුවන් ගුණ විනිශ්චයක් ඇතිව දැනගත් අයට විවිකිච්ඡා මඳ ය. 'සුවිසි මහා ගුණය' නමැති ග්‍රන්ථය කියැවීමෙන් තෙරුවන් ගුණ පිළිබඳ සැහෙන දැනුමක් ඇතිකර ගත හැකි ය.

තෙරුවන් ගුණ නො පිළිගන්නා වූ, තමන්ට අවිෂය ධර්මය නො පිළිගන්නා වූ අභ්‍යුද්ධාවත් පුද්ගලයන් ඇසුරු කිරීමෙන් විවිකිච්ඡා බහුල වේ. වක්කලී තෙරුන් වහන්සේ වැනි සුප්‍රඥා දුගියා වැනි ධනඤ්ජානී බැමිණිය වැනි ශ්‍රද්ධාධික පුද්ගලයන් සේවනය කරන්නවුන්ට විවිකිච්ඡාව තුනී වේ.

තෙරුවන් ගුණ දැක්වෙන ධර්මදේශනයන් ඇසීම, ධර්මදේශනා පැවැත්වීම, තෙරුවන් ගුණ විස්තර කර ඇති දහම් පොත් දහම් ලිපි කියවීම, තෙරුවන් ගුණ ගැන කථා කිරීම යන මේවායින් ද නූපත් විවිකිච්ඡා නූපදී. උපත් විවිකිච්ඡා දුරු වේ.

යෝගීහු නිවන් මහ අවුරන මේ නිවරණයන් ප්‍රභාණය කොට දුකින් මිදීමට සමත් වෙත්වා!

සකල සත්ත්වයෝ සුවපත් වෙත්වා!!

වත්තාළියාකාර මහා විපස්සනා භාවනාව අනුක්‍රමණිකාව

අග්නිමුඛ	42	අභිත නාද	103
අස	26, 93	අයෝනිසෝමනසිකාරය	117
අසමුල	55, 93	අරවුට	54
අඤ්ඤා	65	අරනි	133
අණ්ඩකෝෂය	31	අරූපය	44
අතාණ	41	අරූපරාග	100
අතිරේක	24	අරූපස්කන්ධ	38
අකුච්ඡ	47	අර්පණා	103
අද්ධුට	39, 93	අර්ශස	21
අධිවිත්ත	102	අර්හත්වය	100
අධිප්‍රඥ	102	අර්හත්මාර්ගඥනය	69
අධිශීල	102	අලේණ	44, 93
අධිෂ්ඨාන	54	අල්පලාභී	106
අධෝමාර්ගය	60	අල්ලස්	62
අනත්ත	49, 93	අවිජ්ජාසව	69
අනත්තානුපස්සනා	93	අවිද්‍යාව	1, 15, 20, 113
අනත්තර	6	අශුභ	1, 96, 118
අනවරාග්‍ර	81	අෂ්ටලෝක ධර්මය	37
අනාගාමී	8, 99	අසංඛත	14
අනාතුර	78	අසරණ	45, 93
අනාත්ම	47	අසාරක	54, 93
අනාපක්ති	153	අසාරකා	2
අනිච්චා	3, 93	අස්සක	40
අනිත්‍ය	5	අස්සගුත්ත	138
අනිස	4	අස්සජී	105
අනුක්පාද නිරෝධය	13, 33	ආතුර	78
අනුපස්සනා	93	ආත්මය	46, 117
අනුලෝමික ඛන්ති	1, 8, 13	ආත්මසංඥ	9
අනුශය	88	ආදීනව	52, 124
අන්තරාය	55	ආනාපාන භාවනාව	94
අන්ධපෘථග්ජනයා	1, 20	ආපත්ති	153
අපථා	21, 80	ආපෝධාතු	7
අපාය දුෂ්ටය	56	ආබාධ	28, 76
අභිඤ්ජාභී	100	ආභිධර්මිකයා	142

ආහාරන්තරික	19	මසුපත්	56
ආමාශය	74	මීස	131
ආරම්මණය	71	මෘදුරික	3, 115
ආර්ය අෂ්ටාංගික මාර්ගය	95	මාරය	102
ආර්යකාන්ත ශීලය	99	කණ්ඩමාල	77
ආර්ය ධර්මය	11, 118	කමටහන්	106
ආර්ය පුද්ගලයා	13, 98	කමිරනිය	64
ආසව	69	කඹුරා	35
ආස්වාදය	66	කරදිය	56
ඉද්ධිපාද	97	කලාප	68
ඉන්ද්‍රිය	97	කාමච්ඡන්ද	96, 111
ඉන්ද්‍රිය සංවරය	119	කාමරාග	99
ඉෂට රූප	66	කාමාසව	69
ඊති	32, 93	කාෂටමුඛ	42
උත්පත්ත	13	කැක්කුම	22
උත්සත්ත	7	කුක්කුච්ච	132, 145
උදයව්‍යය	19	කුණප	122
උද්ධච්ච	145	කෙරාටිකයා	63, 150
උද්ධුමානක	118	කෝච්ච	35
උපචාර	103	ක්‍රීඩාදශක	4, 5
උපච්ඡේදක	40	ක්ලාන්තය	21
උපද්දව	34	ක්ලේශකාම	1, 125
උපද්‍රව	34	ක්ෂීණාශ්‍රව	69
උපසංග	36	ක්ෂේත්‍රය	43
උපසම්පදව	107	ගණ්ඩ	22, 97
උපසර්ගය	37	ගිජු ලිහිණියා	57
උපාදන	43, 71	ගිනිකළු	34
උපාධි	112	ගිම්හාන	6
උපායාස	87	ගෘහපතියා	78
උපේක්ෂා	9	ගෙඩිය	23
උබ්බරි	41	ගෝසාතකයා	82
උම්මත්තකයා	24	ගෝලයා	22
සෘතු	6	සනය	67
සෘද්ධි ප්‍රාතිභාරය	100	සුරාණ්දවාරය	23
ඵලය	54	වක්ඛු විඤ්ඤාණය	71
ඵජා	102	වක්ඛුචරිති	98
මත්කාරය	77	වක්ෂුස	23
මරොත්තු	16, 28, 54	වත්තාළියාකාරය	93

වල	37	නරක දුඃඛය	56
වේකනා	11	නාම	2, 50
වේතෝ විමුක්තිය	136	නාමකය	51
ජන්දරාග	123	නාමස්කන්ධය	8
ජලකර	16	නිමි ජාතකය	56
ජරාධම්ම	75	නිමිත්ත	104
ජාතිදුඃඛය	73	නිරපේක්ෂක	122
ජීන්වාද්වාරය	23	නිරුද්ධ	4
කණ්ණාව	110	නිරාමිෂ	73
කදංග	131	නිරිසනා	40
කුච්ඡ	47	නිරෝධය	3
කුතටිය	31	නිර්වාණ ධාතු	13
කුෂණ්ණිහුත	90	නිත්‍රය	44
කේසේ	7	නිරෝග	21
කෝදෙය්‍ය	40	නීවරණ	109
ත්‍රිලක්ෂණය	93	නේරයිකයා	60
ත්‍රිශික්ෂා	102	පක්ඛාශය	74
පිනම්ද්ධ	141	පක්ෂාසාතය	77
දන්ත භූමිය	103	පඤ්චස්කන්ධය	21
දශක	4	පභංගු	38, 93
දිට්ඨාසව	69	පර	29
දියවැඩියාව	21	පරදර සේවනය	55
දිව්‍යමය	98	පරප්‍රත්‍යය	31
දුඃඛ දුඃඛය	24	පරමාණු	16
දුක්ඛ	14	පරිකල්පනය	48
දුක්ඛ නිරෝධය	95	පරිවාරිකාව	40
දුරාඡීව	96	පරිදේව	86
දෘෂ්ටි	69	පරිපූට්ඨාන	88
දෘෂ්ටි මණ්ඩලය	77	පරිහරණය	55
දේව නගරය	24	පලෝක	31, 93
දෞර්මත්‍යය	14	පාරදරිකයා	81
ද්වේෂය	26	පාරාඡීකාව	62
ධනපතියා	66	පිරිවැරී	101
ධූතංග	145	පුඤ්ජය	22
ධ්‍යානය	104	පුණ්‍ය පිණ්ඩය	56
ධ්‍යානාභිඤ්ඤ	89	පුපුරු	22
තන්දන	98	පුතිමුඛ	42
තන්ද	123	පුර්වාත්ත	6

පෘථග්ජන	98, 101	මාරයා	27, 65
පෙරේන	36	මාරගාංග	99
පොළ	77	මැඩුම්කරු	46
පුඤ්දශක	4, 5	මිත්ථාචාරය	89
පුඤ චිත්‍රික්කයා	107	මිථ්‍යා ජීවිකාව	96
ප්‍රතිකූල	120	මිථ්‍යා දෘෂ්ටිකයා	53
ප්‍රතිස	135	මිරිඟුව	27
ප්‍රත්‍යය	49	මිසදිටු	65
ප්‍රසූතිය	74	මූලරෝගය	20, 21
ප්‍රභාණය	97	මේත්තා	136
ප්‍රචංක දසක	4, 5	මේදස්	122
ප්‍රාග්භාර දශක	4, 5	මෛත්‍රී විහාරී	138
ප්‍රාතිභාරයය	100	මෝමුල දශක	4, 5
ප්‍රේතයා	41	යන්ත්‍රය	50
බර කරන්න	57	යපොළොව	57, 60
බල දශක	4, 5	යබ්බි	63
බාහ්‍ය	19	යම්පල්ලා	57
බේබද්ද	53	යනුල්	56
බොජ්ඣංගය	97	යොත්	59
බොධුව	59	යෝතිමුඛය	74
බොල්	60	යෝගාවචරයා	1, 109
බෝධිපාක්ෂික ධර්ම	97	යෝගියා	17, 112
බ්‍රහ්මචරියාව	100	රක්තවාතය	21
භය	34, 132	රජස්	89
භවාන්තරය	5	රස්තය	60
භවාසාව	69	රාගය	24
භාවනා	103	රික්ත	46, 93
භෝග ව්‍යසන	56	රිදුම	24
මද්දව	85	රුදව	21
මධ්‍යාහ්න	6	රූප	1, 50
මනෝද්වාරය	23	රූප කාය	51
මනෝද්වාරාවජ්ජන	80	රූප කලාප	38
මන්ද දශක	4, 5	රූප රාග	100
මරණ	78	රෝග	20
මහාතිස්ස	119	ලක්ෂණත්‍රය	93
මහනාග	103	ලාදුරු	77
මහා ප්‍රකාප	85	ලෝකෝත්තර	19
මාත්ස්‍යය	11, 132	ලෝකිය	59

ලෝමස කාශ්‍යප	89	ශුෂ්ක විදර්ශකයා	100, 103
වක	122	ශුන්‍ය	48
වධකයා	25, 43, 65	ශ්‍රෝණික	74
වරපට	82	ශ්‍රෝත්‍ර ද්වාරය	23
වර්ණ දශක	4, 5	සංකිලේසික ධම්ම	3, 88
වස්තුකාම	1, 125	සංඥ	10
වස්සාන	6	සංඥ ස්කන්ධ	10
වාජපෙය්‍ය	90	සංස්කාර	2, 71
වාත	17	සතුලුද්ධි	138
වික්ෂිප්තයා	53	සකෘද්ගාමී	8
විචිකිච්ඡා	149	සඬුඛත	70
විචිකිත්සා	98, 152	සඬුබාර	1, 11
විඤ්ඤා ස්කන්ධය	11, 27	සර්ඝධායනා	145
විඤ්ඤාණ	1	සඤ්ඤා	1, 10, 71
විදර්ශනා ඥානය	1	සනිපට්ඨාන	97
විදර්ශනායානික	103	සත්කාය දෘෂ්ටිය	69
විදුරුමස්	31	සද්ධාතිස්ස	129
විපරිණාම	18, 24	සන්තති ඝනය	68
විපස්සනා	94	සන්තානය	88, 97
විපස්සනා භාවනාව	94	සන්ධි	82
විභව	67	සපය	72
විවේක ස්ථානය	94	සමථ භාවනා	104
විෂ්කම්භණ	131	සමථයානික	103
විසාද	88	සමාධි	96
වේරිකාරයා	74	සම්මත්තනියාම	1, 8, 13
වේතරණි	56	සම්මප්පධාන	97
වේදනා	87	සම්මාදත්තකාරයා	59
වේදනා ස්කන්ධය	9	සම්මාදිට්ඨි	95, 96
වෛජුල්‍ය	81	සම්මා වායාම	96
වාසන	32	සම්මා සංකප්ප	96
වායාධි	76	සම්මා සති	96
වායාපාද	99, 131	සම්මා සමාධි	96
ශක්‍රභාවය	89	සම්මුක්ති මරණ	79
ශ්‍රමණ ධම්	115	සම්මෝභය	17
ශයන දශකය	4, 5	සමාක් දෘෂ්ටිකයා	53
ශස්ත්‍ර මුඛ	42	සයන	90
ශක්‍රධාතු	74	සර්පයා	42
ශුභ නිමිත්ත	117	සල්ල	24